
பதிப்புரை 


தமிழ்‌ நாவல்‌ உலகிலே அனைத்துத்‌ தரப்பு 
வாசகர்களின்‌ ஏகோபித்த பாராட்டுதலைப்‌ பெற்றவர்‌ 
திருமதி ரமணிசந்திரன்‌ அவர்கள்‌. 

கதைகளில்‌ வரும்‌ சம்பவங்கள்‌ ஒவ்வொன்றும்‌ 
தங்கள்‌ தங்கள்‌ வீட்டிலே நடப்பது போல்‌ உள்ளதாகக்‌ 
கருதுகிறார்கள்‌ வாசகர்கள்‌. 

அன்றாட வாழ்வில்‌ நடக்கும்‌ சம்பவங்களை 
வைத்துப்‌ பலவிதக்‌ கோணங்களில்‌ கற்பனை செய்து 
அற்புதமாக எழுதுவதாக பதினாயிரக்கணக்கான வாசகர்‌ 
களின்‌ பாராட்டுக்‌ கடிதங்கள்‌ கூறுகின்றன. 


இதற்கு ஈடாகவோ, இணையாகவோ எழுத முடி 
யாது என்று பலர்‌ கருதுகிறார்கள்‌. 

எது எப்படி இருந்தாலும்‌ தரமான கதைகளின்‌ 
சொந்தக்காரர்‌ திருமதி ரமணிசந்திரன்‌ என்பது 
அனைத்து வாசகர்களுக்கும்‌ புலப்படுகிறது. 

ஆவலுடன்‌ எதிர்பார்த்த அடுத்த நாவல்‌ உங்கள்‌ 
கரங்களிலே, படித்து மகிழுங்கள்‌. 


அருணோதயம்‌ அருணன்‌ 


அன்பு மனம்‌ கொண்ட திருமதி ரமணிசந்திரன்‌ 
அவர்களுக்கு என்‌ கோடி வணக்கங்கள்‌. 


உங்கள்‌ பல ஆயிரத்திற்கும்‌ மேலான ரசிகைகளில்‌ 
நானும்‌ ஒருத்தி. உங்கள்‌ நாவல்கள்‌ எல்லாவற்றையும்‌ 
படித்துள்ளேன்‌. எதை விடுவது? எல்லாமே அருமை 
அல்லவா? உங்கள்‌ நாவல்களைப்‌ படிப்பதென்றால்‌ 
அறுசுவை உணவு உண்பது போல்‌ இருக்கும்‌. 


கடல்‌ கடந்து இருந்தாலும்‌, உங்கள்‌ நாவல்களைப்‌ 
படிக்கும்போது, நீங்கள்‌ என்‌ அருகில்‌ இருக்கிற உணர்வு 
வருகிறது. | 

உங்கள்‌ நாவல்களில்‌ அவனும்‌ அவளும்‌, மாலை 
மயங்குகிற நேரம்‌, ஒரு கல்யாணத்தின்‌ கதை, என்‌ 
கண்ணில்‌ பாவையன்றோ, எத்தனைமுறை படித்திருக்கி 
றேன்‌ தெரியுமா? எத்தனை முறை படித்தாலும்‌ சலிக்க 
வில்லை. 


உங்கள்‌ எழுத்துப்பணி என்றும்‌ தொடரட்டும்‌. 


திருமதி. இன்பராஜ சத்தியபாமா 


Jalan Tengku Kelana, 41000 Klang 


அமுதம்‌ கிளையும்‌! 

பெருமளவு, ஒரு வேலின்‌ அலகுபோல 
அமைந்திருந்த அந்தப்‌ பசிய புல்வெளி, இன்னோர்‌ 
'ஓவல்‌' வடிவப்‌ புல்தரையை நினைவுபடுத்த மானசி 
யின்‌ கண்களில்‌ நீர்த்‌ திரையிட்டது. 

என்ன இது? 

அவள்‌ இங்கே எதற்காக வந்தாள்‌? என்ன 
செய்யவென்று வந்தாள்‌? ஒரு 'கவர்னஸ்‌' ஆக - 
'கவர்னஸ்‌' என்பானேன்‌? சரியாகச்‌ சொல்வதென்றால்‌ 
'ஆயா' வேலைதானே? ஓர்‌ ஆயாவாக அவளா? 
அழகழகாக வடிவமைத்து, தைத்து, உலகமெங்கும்‌ 
ஆடைகளை ஏற்றுமதி செய்யவேண்டிய அவள்‌ - 
மானசி வெறும்‌ ஆயா வேலையா பார்ப்பது? 

பேசாமல்‌, காரைத்‌ திருப்பச்‌ சொல்லி, கூட்டிவந்த 
இடத்திற்கே - ரயில்‌ நிலையத்துக்கே கொண்டுபோய்‌ 
விடச்‌ சொல்ல அவள்‌ மனம்‌ வெகுவாகத்‌ துடித்தது! 

ஆனால்‌, முடியாதே! 

முதலில்‌ எங்கே போவது? 

கைப்பணம்‌ கரையும்‌ வரை, எங்காவது ஒளிந்து, 
மறைந்து, உட்கார்ந்து, தின்றுவிட்டு, கையிருப்பு கரைந்த 
தும்‌ செத்துவிடுவதா? 

அதுவும்தான்‌ அவளால்‌ முடியாது! 

ஆனால்‌, ஆயாவேலை என்று நினைக்கையில்‌, 
வெகுவாக நிலையிறங்கி விட்டாற்போல, அவளுக்கு 
வெறுப்பாக இருந்தது. இந்த நிலை, அவளுக்கு எப்படி 
வரலாம்‌ என்று ஆத்திரமாகவும்‌ இருந்தது! 

பெருமுயற்சி செய்து, தன்‌ அழுகை, ஆத்திரம்‌ 
இரண்டையும்‌, மானசி கட்டுப்படுத்திக்‌ கொண்டாள்‌. 

கிளம்புமுன்‌, ஆசிரமத்து அன்னை சொன்னதை, 
ஒரு வார்த்தை விடாமல்‌, அவரது குரலின்‌ ஏற்ற 
இறக்கங்களோடு, முகபாவத்தோடு, துல்லியமாக நினை 
வுக்குக்‌ கொணர்ந்தாள்‌. 

“நீ நல்ல பெண்‌, மானசி! ஆனால்‌ பொறுமைசாலி 
என்று சொல்ல முடியாது! நீ உன்‌ பொறுமையை 
வளர்த்துக்‌ கொள்ள வேண்டும்‌! ஏதாவது காரணம்‌ 
சொல்லிக்‌ கொண்டு, வேலையை விட்டுவிடக்‌ கூடாது! 
இப்போதைக்கு, உனக்கு வேலை தருகிறவர்‌ உன்‌ 
வயிற்றுப்‌ பிழைப்புக்குரிய வகை மட்டும்‌ தரவில்லை! 
உனக்கு ஒரு புகலிடமும்‌ கொடுக்கிறார்‌. அவர்கள்‌, நல்ல 
மனிதர்கள்‌ வேறு! நம்‌ வாசகசாலையில்‌, மகாபாரதத்தில்‌ 
'விராடபருவம்‌' இருக்கிறது. அதில்‌, விராட மன்னனி 
டம்‌ வேலைக்கு அமரக்‌ கிளம்பும்‌ தருமபுத்திரருக்கு, 


ரமணி சந்தி ரன்‌ OT 
ஒரு மன்னனிடம்‌ பணிபுரிகிறவன்‌, எப்படி நடந்து. 
கொள்ள வேண்டும்‌ என்று அவருடைய புரோகிதர்‌ 
தெளமியர்‌ எடுத்துரைப்பதாக வரும்‌. அதை நன்கு 
படித்துவிட்டுப்‌ போ! மன்னாதி மன்னர்‌ தருமபுத்திரர்‌! 
அவருக்கும்‌ அடுத்தவரிடம்‌ பணிபுரியும்‌ நிலை வந்தது! 
எத்தனையோ, சகிக்க முடியாத நிலைமைகள்‌ உண்டான 
போதும்‌, பாண்டவர்கள்‌, அந்த நிலைமைகளைச்‌ சமா 
ளித்தார்களே தவிர, “சேச்சே! இந்த இடம்‌ நமக்குச்‌ 
சரிப்படாது!' என்று, இடையில்‌ விட்டுவிட்டுப்‌ போய்‌ 
விடவில்லை! எல்லாம்‌ நினைவில்‌ வைத்து, பொறுமை 
யோடும்‌, கவனத்தோடும்‌ நடந்துகொள்ளம்மா! உடம்‌ 
பையும்‌ கவனித்துக்‌ கொள்‌!'' என்றபோது, அன்னை 
யின்‌ குரல்‌ தழுதழுத்ததும்‌, அடக்கமாட்டாமல்‌ அவளுக் 
குக்‌ கண்ணீர்‌ பெருகியதும்கூட அவளது மனக்கண்‌ முன்‌ 
திரைப்படமாக ஓடியது. 

அந்தக்‌ கண்ணீரைத்‌ துடைத்துவிட்டு, ''நிகழ்‌ 
காலத்தை நல்லபடியாக வாழ வேண்டும்‌! எதிர்காலத்துக்‌ 
குச்‌ செம்மையாகத்‌ திட்டமிட வேண்டும்‌. மற்றபடி 
கடந்த காலத்தை நினைப்பது சற்றும்‌ பயனற்ற வீண்‌ 
வேலை, எனவே, உன்‌ கவனம்‌, எதிர்காலத்திலும்‌, 
அன்றன்றைய நடப்பிலும்‌ மட்டுமே இருக்கட்டும்‌!'' 
என்று அறிவுறுத்தியதும்‌ கூட நினைவுவர, மானசி 
அவசரமாகக்‌ கண்களைத்‌ துடைத்துக்‌ கொண்டாள்‌. 

அன்னை சொன்னதுபோல, அன்றன்றைய “நடப்‌ 
பில்‌ கவனத்தைச்‌ செலுத்தியபோதுதான்‌, கார்‌ நின்றுவிட்‌ 
டிருப்பது தெரிந்தது. 

வீடு வந்துவிட்டது! இந்த வினாடியில்‌ இருந்து 
அவளது வேலை தொடங்குகிறது! 

திடப்படுத்திக்‌ கொள்ளும்‌ முயற்சியாக, ஒரு சிறு 
'தம்‌' பிடித்துக்‌ கொண்டு, கார்க்கதவைத்‌ திறக்க அவள்‌ 
கையை நீட்டியபோது, வெளியிலிருந்து டிரைவரே 
கதவைத்‌ திறக்கவே, கைப்பையை எடுத்துக்‌ கொண்டு, 
இறங்கினாள்‌. 


டிரைவருக்கு ஒரு “தாங்க்ஸ்‌' உரைத்துவிட்டுச்‌ 
சுற்றிலும்‌ பார்த்தாள்‌. 

கேட்டினுள்‌ கார்‌ புகுந்தபோது கண்ணில்பட்ட 
புல்வெளி, ஒருபுறமாய்‌ மட்டிலும்‌, கார்‌ ஓடும்‌ பாதை 
பூச்செடிகள்‌ இன்னும்‌ கொஞ்சம்‌ அழகாய்‌ ஒழுங்கு 
படுத்தியிருக்கலாம்‌ என்று நினைக்கும்போதே ஒரு 
வேளை, இந்த அமைப்புதான்‌ இந்த வீட்டாருக்குப்‌ 
பிடித்ததாக இருக்கக்கூடும்‌; இதை விமர்சிக்க நமக்கு 
உரிமை கிடையாது என்று தனக்குத்தானே சொல்லிக்‌ 
கொண்டு, திரும்பிப்‌ படியேறிச்‌ சென்றாள்‌. 

அகலமான வராண்டா! அதில்‌ உட்காரப்‌ பிரம்பில்‌ 
கூடை நாற்காலிகளும்‌, மேலே வட்டமாய்க்‌ கண்ணாடி 
பதித்த சிறுமேஜையும்‌! 

இப்போது, மானசி இங்கே காத்திருக்க வேண்‌ 
டுமா? அல்லது, உள்ளே செல்ல வேண்டுமா? 

சற்று யோசித்துவிட்டு, இந்த வீட்டுக்‌ குழந்தை 
யைக்‌ கவனிக்க வேண்டி வந்தவள்‌ வெளியே காத்திருக்‌ 
கத்‌ தேவையில்லை என்று முடிவு செய்து ஹாலினுள்‌ 
மெல்லத்‌ தலையை நீட்டினாள்‌ அவள்‌. 

உள்ளேயும்‌ இருக்கைகள்‌ இருந்தன. ஆனால்‌, 
விலை உயர்ந்த சோஃபா செட்டுகள்‌ இரட்டையும்‌, 

ஒற்றையுமாக வெல்வெட்‌ உறையுடன்‌ கூடியவை இடை 
யிடையே சிறுசிறு டீபாய்கள்‌. பார்க்க அழகாக சரியான 
இடைவெளியுடன்‌ வைக்கப்பட்டிருந்தன. 

சுவரிலும்‌ ஒரே மாதிரி சட்டமிட்ட, அழகான 
படங்கள்‌! படிப்படியாக ஏறி இறங்குவன போலத்‌ 
தொங்க விடப்பட்டிருந்தன. சரவிளக்கு! திரைச்‌ சீலை 
கள்‌! எல்லாமே, பளிச்சென்ற நிறங்களில்‌, கண்ணைக்‌ 
கவர்ந்தபோதும்‌ இன்னதென்று குறிப்பிட முடியாத 
குறை ஒன்று, அந்த வீட்டில்‌ இருப்பதுபோலவே 
மானசாவுக்குத்‌ தோன்றியது. 

“கார்‌ வந்து நின்று பல நிமிடங்கள்‌ ஆகிவிட்டன. 
உள்ளே வர, ஏன்‌ இவ்வளவு நேரம்‌?” 

மானசா துள்ளி விழாத குறைதான்‌. 

கதவை ஒட்டினாற்போலத்‌ தனியாக ஓர்‌ இருக்கை 
யும்‌, எதிரே ஒரு.சிறு மேஜையில்‌ கம்ப்யூட்டர்‌ ஒன்றை 
வைத்துக்‌ கொண்டு ஒருவனும்‌ இருப்பதை, ஹாலினுள்‌ 
வந்த மானசி சற்றுத்‌ திரும்பிப்‌ பார்த்திருந்தால்‌ கண்டிருக்‌ 
கலாம்‌. ஆனால்‌, நேரே பார்த்துக்‌ கொண்டு உள்ளே 
வந்தவள்‌, பார்வை வட்டத்தினுள்‌ பட்டதையும்‌, சுவரை 
யும்‌ ஆராய்ந்து கொண்டு இருந்தாளே தவிர, திரும்பிப்‌ 
பார்க்க நினைக்கவில்லை! 

ஆனால்‌, இவன்‌ ஏன்‌ இங்கே, ஒதுக்குப்புறமாய்‌ 
உட்கார வேண்டும்‌? அழகாக அரைவட்டமாய்‌ அமைக்‌ 
கப்பட்டிருந்த சோஃபாவின்‌ குஷனில்‌ வசதியாகச்‌ 
சாய்ந்துக்‌ கொண்டு, அடுத்திருக்கும்‌ டீபாய்‌ மேல்‌ 
கம்ப்யூட்டரை வைத்துக்‌ கொண்டு இருந்திருக்கலாமே! 
உள்ளே வந்ததும்‌ அவள்‌ கண்ணிலும்‌ பட்டிருப்பான்‌! 

ஒருவேளை, இப்படி எதிர்பாராத நேரம்‌ பேசித்‌ 
திடுக்கிடச்‌ செய்து, திணறடிப்பதற்காகவே இப்படி 
உட்கார்ந்திருக்கிறானோ? 

இதுவரை, கம்ப்யூட்டரிலேயே இருந்த பார்‌ 
வையை, மெல்லத்‌. தூக்கி, '“கேட்டேனே!'' என்றான்‌ 
அவன்‌. 

இவன்தான்‌ வீட்டு எஜமானாக இருக்க வேண்டும்‌! 

்‌'நா...நான்‌, நானாக உள்ளே வரலாமோ...எ...என்‌ 
னவோ என்று வராந்தாவிலேயே நின்றேன்‌... என்று, 
தடுமாறிக்‌ கொண்டே உண்மை உரைத்தவள்‌, அடுத்த 
கேள்வியை, உடனே ஊகித்து, “யாரையும்‌ காணோம்‌. 
யா...ரும்‌ உள்ளே வரச்சொல்லவில்லை! ஆனால்‌, 
வீட்டுக்‌ குழந்தையைக்‌ கவனித்துக்‌ கொள்ள வந்தவள்‌, 
உள்ளே வருவதில்‌ தப்பில்லை, என்று நினைத்து 
வந்தேன்‌!': என்று ஒருவாறு சொல்லி முடித்தாள்‌. 

தொடர்ந்த சில வினாடி நிசப்தத்தில்‌, இரு கூர்‌ 
விழிகள்‌ தன்னை அக்குவேறு ஆணிவேறாக அலசி 
ஆராய்வது போல மானசி உணர்ந்தாள்‌. 


தலை கலைந்திருக்கிறதா? 'உடை நலுங்கி இருக்கி 
றதோ என்றெல்லாம்‌ மனம்‌ பரிதவிக்க, சரிபார்த்துச்‌ 
சீர்செய்து கொள்ளத்‌ துடித்த கைகளைக்‌ கட்டுப்படுத்திக்‌ 
கொண்டு, கைப்பையினுள்‌ இருந்த கவரை எடுத்து 
அவனிடம்‌ நீட்டினாள்‌. ''ஆன்‌ வந்து...ஆசிரமத்‌ 
தலைவி உங்களிடம்‌ கொடுக்கச்‌ சொன்னார்கள்‌!'' 


கடித உறையை வாங்கிக்‌ கொண்டபடியே, அவன்‌ 
எழுந்து நின்றான்‌. 

எவ்வளவு உயரம்‌ என்று ஆச்சரியத்துடன்‌ மானசி 
நோக்கினாள்‌. சாப்பிட்ட உணவு எல்லாம்‌ எலும்பு 
வளர்ச்சியிலேயே செலவாகி இருக்கும்‌ போல! ''நீங்கள்‌ 
பாஸ்கெட்‌ பால்‌ விளையாடுகிறவரா?'' என்று சட்டெ 
னக்‌ கேட்டுவிட்டு, நாக்கைக்‌ கடித்துக்‌ கொண்டாள்‌. 

அரை மில்லி மீட்டர்‌ அளவுக்கு உதடுகளை நீட்டிப்‌ 
புன்னகை என்று பேர்‌ சொல்லிவிட்டு ''இல்லை...உயரத்‌ 
துக்காகச்‌ சொல்கிறாயா?'', என்றவன்‌ அவளை ஏற 
இறங்க நோக்கிவிட்டு, '“நீயும்‌ ஒன்றும்‌ அப்படிக்‌ 
குள்ளமாகத்‌ தெரியவில்லையே!'' என்றபடி உறையிலி 
ருந்து கடிதத்தை எடுத்துப்‌ பிரித்து அதில்‌ பார்வையை 
ஓடவிட்டான்‌. 

பொதுவாகப்‌ பெண்களுள்‌ அவள்‌ சற்று உயரம்‌ 
தான்‌ என்பதால்‌, பெரும்பான்மை ஆண்களோடு அவ 
ளது பார்வை மட்டும்‌ சமமாகவே இருக்கும்‌. ஆனால்‌ 
இவனை அண்ணாந்து பார்க்க வேண்டியிருந்தது! 

ஆனால்‌, கடிதத்தைப்‌ படிக்கத்‌ தொடங்கியதன்‌ 
மூலம்‌, 'இதுபோன்ற பேச்சை நிறுத்து' என்று அவன்‌, 
சொல்லாமல்‌ சொல்லுகிறானோ என்று தோன்றவும்‌, 
மானசா, மேலே பேசாமல்‌ வாயை மூடிக்‌ கொண்டாள்‌. 

படித்து முடித்த கடிதத்தை மீண்டும்‌ மடித்தபடி, 
“புதிதாக ஒன்றும்‌ இல்லை எல்லாம்‌ என்னிடம்‌ அவர்‌ 
கள்‌ டெலிஃபோனில்‌ சொன்னதுதான்‌... ஆனால்‌, இந்தப்‌ 
படிப்பு - ஃபாஷன்‌ டிசைனிங்‌ மிகவும்‌ முக்கியம்‌ என்று 
தெரிகிறது। அதற்குக்‌ குந்தகம்‌ வந்துவிடாமல்‌ கவனித்‌ 
துக்‌ கொள்ளும்படி ரொம்பவும்‌ கேட்டுக்‌ கொண்டு 
இருக்கிறார்கள்‌! அப்படியானால்‌, இந்தக்‌ “கவர்னஸ்‌' 

வேலையைத்‌ தொடரப்‌ போவது இல்லை! அப்படித்‌ 
தானே?'' என்று கேட்டான்‌. 

அவன்‌ கேட்ட தோரணையில்‌ ஏதோ மனதைக்‌ 
குழப்ப, ““ஆ...ஆமாம்‌, சார்‌!'' என்றாள்‌ அவள்‌ 
தயக்கத்துடன்‌. 

கம்ப்யூட்டர்‌ அருகே இருந்த ஃபைலைத்‌ திறந்து, 
கடிதத்தை அதனுள்‌ வைத்தான்‌ அவன்‌, மீண்டும்‌ 
அவளிடம்‌ திரும்பி, “கவனி! இந்த வேலையைத்தான்‌ 
தொடரப்போவது இல்லையே என்று, குழந்தையைக்‌ 
கவனித்துக்‌ கொள்வதில்‌ அலட்சியம்‌ காட்டக்கூடாது! 
எப்போது அப்படி ஒரு குறைபாடு என்‌ காதுக்கு 
எட்டுகிறதோ, அன்றிலிருந்து உனக்கு இங்கே இடம்‌ 
இராது! நினைவிருக்கட்டும்‌!'' என்றான்‌ சற்றே அச்சுறுத்‌ 
துவது போல; 

சட்டென நிமிர்ந்து, ‘நான்‌ 'கவர்ன'சாகத்‌ 
தொடர்ந்து பணிபுரியப்‌ போவதில்லை என்பதற்கும்‌, 
வேலையில்‌ அலட்சியம்‌ காட்டுவதற்கும்‌ என்ன சம்பந்‌ 
தம்‌?'' என்று அவனை நேராகப்‌ பார்த்துக்‌ கேட்டாள்‌ 
அவள்‌. 

லேசாகத்‌ தோளைக்‌ குலுக்கினான்‌ அவன்‌. '“இன்‌ 
னோர்‌ இடத்துக்குச்‌ செல்ல நேர்கையில்‌, வேலைக்கான 
நற்சான்று ஒன்று தேவைப்படாதபோது, அந்த வேலை 
யில்‌ கவனம்‌ குறைவது இயல்புதானே? ' 

“எல்லோருமே அப்படி நற்சான்றிதழுக்காக மட்டு 
மாய்‌ வேலை செய்வது இல்லை, சார்‌!'' என்றாள்‌ 
மானசா வெடுக்கென. 

“தெரியும்‌! பணத்துக்காகவும்தான்‌!'' என்றான்‌ 
அவன்‌ அசட்டையாக. 

“பணம்‌ எல்லோருக்கும்தான்‌ வேண்டும்‌!'' தடுத்து 
நிறுத்த முயற்சிக்கு முன்‌ அவளை மீறிக்கொண்டு 
வெளிவந்துவிட்ட வார்த்தைகள்‌! 

வேலை தரும்‌ முதலாளியோடு வார்த்தைக்கு 
வார்த்தை மல்லுக்கட்டுவது சரியில்லையே! 

அவன்‌ தோளைக்‌ குலுக்கிவிட்டு தன்‌ வேலையில்‌ 
ஈடுபட்டான்‌. அந்த மேஜையில்‌ இருந்த காகிதங்களை 
எல்லாம்‌, ஒரு சிறு பெட்டியில்‌ எடுத்து வைத்தபடி, 
“இந்து வீடு வந்து சேர அனேகமாக நாலரை ஆகி 
விடும்‌. அதற்குள்‌ உன்‌ வேலைகளை முடித்துகொண்டு, 
பயண அலுப்பு தீர ஓய்வும்‌ எடுத்து முடித்துவிடு'' 
என்றான்‌. 

“என்‌ அறை எங்கிருக்கிறது?'' 

'வேலு!' என்று குரலில்‌ சற்று அழுத்தம்‌ கொடுத்து 
அழைத்தான்‌ அவன்‌. 

ஓடிவந்த ஒரு பத்துப்‌ பனிரண்டு வயதுப்‌ பையனி 
டம்‌ அவளைக்‌ காட்டி, ''இந்துவைப்‌ பார்த்துக்‌ கொள்வ 
தற்காக வந்திருக்கிற அம்மா! அவர்கள்‌ தங்க வேண்டிய 
அறையைக்‌ காட்டிவிட்டுப்‌ போ!'' என்று பணித்தான்‌. 
“இவனோடு போ. இந்துவின்‌ அறைக்கு அடுத்த அறை 
உனக்கு!'' 

வேலு காட்டிவிட்டுப்‌ போள அறையினுள்‌ சென்று 
பார்த்த மான்சிக்குச்‌ சற்று முகம்‌ வாடியது. ஆனால்‌, 
பிள்ளை பார்க்கும்‌ ஓர்‌ ஆயா, இதற்குமேல்‌ எதிர்பார்க்‌ 
கக்‌ கூடாதோ? 


14 அமுதம்‌ விளையம 


கட்டில்‌ இருந்தது. மெத்தையில்லை! ஒரு தலைய 
ணையும்‌, இரண்டு விரிபபுகளும்‌ மட்டுமே இருந்தன. 
சுவரில்‌ ஒரு கண்ணாடி மாட்டியிருந்தது; டிரஸ்சிங்‌ 
டேபிள்‌ இல்லை. அறை நடுவே மேலே ஒரு மின்விசிறி 
தொங்கியது. ஆனால்‌ ஏசி இல்லை! அறையோடு 
இணைந்த குளியல்‌ அறையும்‌ இல்லை! பக்கவாட்டில்‌ 
இருந்த ஒரு கதவும்‌, எதிர்ப்புறமாய்ப்‌ பூட்டியிருந்தது. 

பொதுக்குளியல்‌ அறைக்குத்தான்‌ போக வேண்டும்‌ 
போலும்‌ என்று எண்ணியபடி சுரிதாரை எடுக்கப்‌ 
பெட்டியைத்‌ தேடியபோது பெட்டி அறைக்கே வந்து 
சேரவில்லை என்பது மானசாவுக்குப்‌ புரிந்தது! 

ஒருவேளை, ஆங்கிலக்‌ கதைகளில்‌ வருகிற 
மாதிரி, பெட்டியைத்‌ திறந்து, துணிமணிகளை எடுத்து, 
அலமாரியில்‌ தொங்க விட்டிருக்கிறார்களோ என்ற 
ஐயம்‌ தோன்ற, அலமாரியைத்‌ திறந்து பார்த்தாள்‌. ஒரு 
சீப்பு, ஒரு பிரஷ்‌ தவிர அதுவும்‌ காலியாகி இருந்தது. 

மை காட்‌! பெட்டியில்‌ கொஞ்சம்‌ பணம்‌ வேறு 
இருந்ததே! 

மடமடவென்று படியிறங்கிச்‌ சென்றாள்‌. 

அவன்‌ - அவன்‌ பெயர்‌ உமாகாந்தன்‌ என்று 
ஆசிரமத்தலைவி சொல்லியிருக்கிறார்‌. அவரிடம்‌ 
வேலை செய்யப்‌ போவதால்‌, நீ அவரை 'மிஸ்டர்‌' 
போட்டுக்‌ கூடப்‌ பெயர்‌ சொல்லி அழைப்பது அவ்வ 
ளவு சரியாய்‌ இராது மானு! அதனால்‌ 'சார்‌' என்றே 
கூப்பிடு!'' என்றும்தான்‌! 

சார்‌, கார்‌, மோர்‌, நீர்மோர்‌, ஐஸ்மோர்‌, ஒன்ஸ்‌ 


மோர்‌ என்று வரிசையாக வாய்க்குள்‌ முணுமுணுத்த 

படியே மானசா அவன்முன்‌ சென்று. நின்றாள்‌! 
'ஓன்‌...வ... வந்து, சார்‌!'' என்று அழைத்தாள்‌. 

'என்ன?'' 

“என்‌ பெட்டியும்‌, பையும்‌ இன்னும்‌ என்‌ அறைக்கு 
வந்து சேரவில்லையே!'' என்றாள்‌ குரலில்‌ சகிப்புத்தன்‌ 
மையைக்‌ காட்டி. 

அவளைச்‌ சற்று விசித்திரமாய்‌ நோக்கிவிட்டு, '“நீ 
எடுத்துப்‌ போகவில்லையா?'' என்று நிதானமாகக்‌ 
கேட்டான்‌ உமாகாந்தன்‌. 

மானசி, விக்கித்து நிற்கையிலேயே, வேலுவுக்கு 
மீண்டும்‌ அழைப்பு பிறந்தது; பெட்டி பற்றி கட்டளையும்‌ 
பிறந்தது. 

“டிரைவர்‌ அண்ணன்‌ வராண்டாவில்‌ வைத்து 
விட்டுக்‌ காரை 'ஷெட்‌'டுக்குக்‌ கொண்டு போனாராம்‌, 
அய்யா!'' என்றபடி, பெட்டி பையுடன்‌ வேலு திரும்பி 
வந்தான்‌. 

“இரண்டையும்‌ கொண்டுபோய்‌ இந்தம்மா ரூமில்‌ 
வை!'' என்று அவனை அனுப்பினான்‌ எஜமானன்‌. 

““நன்றி!'' என்று வாய்க்குள்‌ முனகிவிட்டுப்‌ பணி 
யாளைப்‌ பின்தொடர முயன்றவளை “ஒரு நிமிடம்‌!”' 
என்று உமாகாந்தன்‌ நிறுத்தினான்‌. 

்‌'என்ன...?'' 


பழைய விசித்திரப்‌ பார்வையுடனேயே, ''உன்‌ 
வேலையையே ஒழுங்காகப்‌ பார்க்கத்‌ தெரியாமல்‌, 
அடுத்தவர்‌ வேலை பார்க்க எப்படி வந்தாய்‌?'' என்று 


16 அமுதம்‌ விளையும்‌ 


கேட்டபோது, அவன்‌ குரலில்‌ சிறு கண்டனம்‌ தொனித்‌ 
த்து. 

சட்டென நிமிர்ந்து, ''நான்‌. என்று தொடங்கி 
விட்டு, மேலே ஒன்றும்‌ சொல்ல முடியாமல்‌ மானசி 
பேச்சை நிறுத்தினாள்‌. ஒளிந்து, மறைந்திருக்க ஓர்‌ இடம்‌ 
தேடி வந்தேன்‌ என்று இவனிடம்‌ எப்படிச்‌ செல்வது? 
தரையைப்‌ பார்த்தபடி, “இனிமேல்‌ கவனமாக நடந்து 
கொள்கிறேன்‌, சார்‌!'' என்று சிரமப்பட்டுக்‌ கூறி விட்டுத்‌ 
திரும்பி நடக்கலானாள்‌.. 

“இது உன்‌ முதல்‌ வேலை என்று 'மேடம்‌' 
சொல்லியிருக்கிறார்கள்‌. சிறு தவறுகள்‌ நேர்வது இயல்பு 
தான்‌. அதனால்‌, பெரிதாக மனதில்‌ எடுத்துக்‌ கொள்ள 
வேண்டாம்‌'' என்றவன்‌, சட்டெனக்‌ குரல்‌ இறுக, 
“ஆனால்‌ இந்து விஷயத்தில்‌ எந்தத்‌ தவறும்‌ ஏற்படா 
மல்‌, இரு மடங்கு கவனத்துடன்‌ நடந்து கொள்ள 
வேண்டும்‌!'' என்று கூறி முடித்தான்‌! 

தப்பித்தோம்‌, பிழைத்தோம்‌ என்று தன்‌ அறையை 
நாடிச்‌ சென்றாள்‌ மானசி! 


அறைக்குள்‌ சென்று, வேலு சென்றதும்‌, கதவைச்‌ 
சாத்தித்‌ தாளிட்ட பிறகுதான்‌ மானசாவுக்குச்‌ சரியாக 
மூச்சு வந்தது எனலாம்‌. 

பெட்டியும்‌, பையும்‌ தானாக அவள்பின்னே வரும்‌ 


என்று இந்த நிலையில்‌, எதிர்பார்த்தது தப்புதான்‌. 


ரமணி சந்திரன்‌ 17 


அவளது வேலைகளை அவளே தான்‌ பார்த்துக்‌ 
கொள்ள வேண்டும்‌ என்பதும்‌ சரிதான்‌! ஆனாலும்‌ 
மானசியின்‌ மனம்‌ முரண்டியது! 

அவள்‌ தப்பே செய்தாலும்‌ அந்த உமாகாந்தன்‌, 
அதைச்‌: சொல்லிக்‌ காட்டிக்‌ கண்டித்தாக வேண்டுமா? 
அதுவும்‌, இதுதான்‌ அவளது முதல்‌ வேலை என்று 
தெரிந்து வைத்துக்‌ கொண்டு! தானே திருத்திக்‌ கொள்‌ 
வாள்‌ என்று விட்டுவிடக்‌ கூடாதா? 

சம்பளம்‌ கொடுக்கிறோம்‌; அதைக்‌ கைநீட்டி வாங்‌ 
குகிறவள்‌, அவன்‌ எதைச்‌ சொன்னாலும்‌ கேட்டுத்தான்‌ 
ஆகவேண்டும்‌ என்று காட்டிக்‌ கொள்கிறானா? ஆனால்‌, 


ஆளைப்‌ பார்த்தால்‌ அப்படித்‌ திமிர்‌ பிடித்தவனாகவும்‌ 
தெரியவில்லை! 


ஆனால்‌, இப்படி எத்தனை நாள்‌ இவனிடம்‌ 
பணிந்து, கும்பிடு போட அவளால்‌ முடியும்‌! 
பேசாமல்‌... 

'எந்தக்‌ காரணம்‌ கொண்டும்‌ வேலையை விட்டு 
விடக்‌ கூடாது!' என்ற ஆசிரமத்‌ தலைவியின்‌ குரல்‌ 
காதில்‌ ஒலிப்பது போலத்‌ தோன்றியது. 

அதற்குப்‌ பணிந்தவளாய்‌, ஒரு பெருமூச்சுடன்‌, 
குளியலுக்குத்‌ தேவையானவற்றை எடுத்தாள்‌. 

நல்லவேளையாக, அவள்‌ பார்த்துக்‌ கொள்ள 
வேண்டிய சிறுமி இந்துமதியின்‌ அறைக்கும்‌, மானசியின்‌ 
அறைக்கும்‌ இடையே இருந்தது, குளியல்‌ அறை! 
அதைச்‌ சொல்லிக்‌ குளியல்‌ அறைக்‌ கதவை, இந்துவின்‌ 
அறைவழியே சென்று, உட்புறமாய்த்‌ திறந்து விட்டுப்‌ 
போயிருந்தான்‌ அவன்‌. 


18 அமுதம்‌ விளையும்‌. 


குளிக்கும்போதே, சற்று யோசித்து, ரயிலில்‌ 
அணிந்து வந்த துணிகளைத்‌ துவைத்து வைத்தாள்‌ 

'களவும்‌ கற்று மற' என்பார்கள்‌. எல்லா வேலைக 
ளும்‌, ஓரளவுக்காவது தெரிந்து வைத்திருக்க வேண்டும்‌' 
என்று இதையும்‌ கற்றுக்‌ கொடுத்தவளை நினைக்கையில்‌ 
மானசியின்‌ கண்களில்‌ நீர்‌ மல்கியது. 

இல்லை! இது இந்த மறுகல்‌ திடத்தை குலைத்து 
விடும்‌! 

அவசரமாக, விழி நீரைத்‌ தட்டிவிட்டு விட்டு, 
மேலும்‌ சிறிது நேரம்‌ 'ஷவர்‌' அடியில்‌ நின்று உடம்‌ 
போடு மனதையும்‌ உற்சாகப்படுத்திக்‌ கொண்டு, குளி 
யலை முடித்தாள்‌ அவள்‌. 

குளித்து முடிந்ததும்‌ பசிக்கத்‌ தொடங்கியது. 

அவள்‌ இந்த வீட்டில்‌ இருப்பது.... சமையல்‌, 
சாப்பாடு விஷயம்‌ கவனிப்பவர்களுக்குத்‌ தெரியுமோ, 
என்னவோ? முதலாளிப்‌ பெரிய மனிதன்‌, அப்போதே, 
வெளியே கிளம்பிக்‌ கொண்டு இருந்தது போலத்‌ 
தோன்றியது! குற்றம்‌ கூறியதில்‌ இருந்த முனைப்பு, 
'இப்படி ஒருத்தி வந்திருக்கிறாள்‌! அவளுக்கு உணவு 
கொடுக்க வேண்டும்‌' என்று சம்பந்தப்பட்டவர்களிடம்‌ 
சொல்வதில்‌ இருந்திருக்குமோ என்னவோ? 

இல்லாவிட்டால்‌? 

ஐய்யோ! அவளால்‌ பசி தாங்க முடியாதே] 


அவசரமாகக்‌ 'கிட்பாகை' ஆராய்ந்து, வழியில்‌ 
சாப்பிட வாங்கிய பிஸ்கட்டில்‌ மிச்சமிருந்ததை உண்டு 
முடித்தபோது, பசி அதிகமானதாய்த்‌ தோன்றியதே 
தவிரக்‌ கொஞ்சமும்‌ குறையவில்லை! 

'இனித்தாங்காது! வேலுவைக்‌ கூப்பிட வேண்டியது 
தான்‌! அத்தோடு துணிகளையும்‌ காயப்‌ போட வேண்‌ 
டும்‌. என்று எண்ணியவாறு, மானசி கதவைத்‌ 
திறந்தபோது, வேலுவே அறையை நோக்கி வந்து 
கொண்டிருந்தான்‌. 

“பெரியம்மா, உங்களைச்‌ சாப்பிட இட்டாரச்‌ 
சொன்னாங்கம்மா!'' என்று அவன்‌ அழைத்தது, அவள்‌ 
காதில்‌ இனிய கீதமாய்‌ ஒலித்தது. 

முறுவலித்தபடி, துவைத்த துணிகளை அவள்‌ 
காட்டவும்‌, அம்மா நீங்களாம்மா துவச்சீங்க? என்‌ 
னிட்டே கொடுத்திருக்கலாமே!' குடுங்க! நான்‌ காயப்‌ 
போடறேன்‌!'' என்று, துணி வாளியைத்‌ தூக்கிக்‌ 
கொண்டு நடக்க, மானசி அவனைப்‌ பின்தொடர்ந்தாள்‌. 

“யார்‌ வேலு, இந்தப்‌ பெரியம்மா?'' 

“பெரியம்மா... பெரியம்மாதாங்க!'' என்று பிரமா 
தமாய்ப்‌ பதிலளித்தான்‌ பையன்‌. 

அவள்‌ சிரிக்கவும்‌, அசடுவழிய, “'நம்ம அய்யா 
வுக்கு... வந்து... வந்தும்மா, நம்மயயாவும்‌ அவங்க 
ளைப்‌ பெரியம்மான்னுதாம்மா சொல்வாங்க! நாங்களும்‌ 
எல்லாரூம்‌  பெரியம்மான்னுதான்‌  கூப்பிடுறோம்‌! 
இதோ... இங்கதாம்மா சாப்பாட்டு ரூம்பு!'' என்று 
காட்டிவிட்டு, துணிகளோடு பின்புறம்‌ சென்றான்‌ வேலு. 

அடுத்த எடைபோடவா என்று உள்ளூர எண்ணிய 
படியே, சாப்பாட்டு அறையினுள்‌ சென்றாள்‌ மானசி! 
ஆனால்‌, அந்த அறையில்‌ இருந்த வயதான பெண்‌ 
மணிக்கு, அப்படி ஓர்‌ எண்ணமே இருப்பதாகத்‌ 
தோன்றவில்லை. 

“வாம்மா! வந்து உட்கார்ந்து சாப்பிடு இன்‌ 
றைக்கு எல்லாவற்றையும்‌ மேஜைமேல்‌ வைத்துவிட்டுப்‌ 
போகச்‌ சொன்னேன்‌! எதெது பிடிக்கிறதோ, எவ்வளவு 
வேண்டுமானாலும்‌ எடுத்துச்‌ சாப்பிடு! கூச்சப்படாதே! 
மதியச்‌ சாப்பாடு ஆனதும்‌ உன்னைச்‌ சாப்பிடச்‌ சொல்‌ 
லும்படி தம்பி சொன்னான்‌. ஆனால்‌, உனக்கு என்ன 
சமைப்பது என்று ஒன்றும்‌ சொல்லவில்லை. பொதுவாக, 
இங்கே மதியத்துக்குப்‌ பெரிதாக ஒன்றும்‌ செய்வது 
இல்லை! நான்‌ மட்டும்தானே! எனக்கு இந்தக்‌ கோது 
மைச்‌ சோறும்‌, காரம்‌ இல்லாத கீரைக்‌ குழம்பும்தான்‌. 
வேலைக்காரர்களுக்குக்‌ காரசாரமாய்‌ ஒரு குழம்பு கூட்டு 
வைத்துக்‌ கொள்வார்கள்‌. இரவுக்குத்தான்‌, எல்லோருக்‌ 
குமாய்‌ நன்றாய்ச்‌ சமைப்பது! உனக்கு என்ன வைப்ப்து 
என்று தெரியாமல்‌, சைவம்‌, அசைவம்‌ இரண்டும்‌ 
செய்யச்‌ சொன்னேன்‌! பிடித்ததை... என்று சொல்லிக்‌ 
கொண்டே போன அந்தப்‌ பெண்மணி, பேச்சை 
இடையிலேயே நிறுத்திச்‌ சற்று மூச்சு வாங்கிக்‌ கொண்‌ 
டாள்‌. 

கொஞ்சம்‌ தொண்டைக்‌ கமறல்‌ கூட... 

அந்த அம்மாள்‌ மீண்டும்‌ பேசத்தொடங்குமுன்‌, 
“எனக்கு சைவம்‌, அசைவம்‌ இரண்டுமே பிடிக்கும்‌. 
ஆங்‌. வந்து... பெரியம்மா! எனக்காக, நீங்கள்‌ 
இவ்வளவு செய்திருக்கத்‌ தேவையே இல்லை!'' என்ற 
படி கிண்ணங்களைத்‌ திறந்து பார்த்தவளுக்கு நாவில்‌ 
நீர்‌ ஊறியது. 

“சாப்பிடுவோமா! ஆ...பெ. பெரியம்மா?, நாம்‌ 
மட்டும்தானே? வேறு யாரும்‌... வேறு யாருக்காகவும்‌ 

காத்திருக்கத்‌ தேவை இல்லையே?'' என்று கேட்டபடி, 
தட்டைத்‌ திருப்பி வைத்து, வேண்டியவற்றைத்‌ தன்‌ 
தட்டில்‌ மானசா நிரப்பிக்‌ கொண்டாள்‌. 

“நாம்‌ மட்டும்தான்‌. இந்துக்குட்டி வர மணி 
நாலுக்கு மேலாகும்‌! அப்புறமாய்‌, ரஞ்சனி ஐந்தரைக்கு 
வருவாள்‌.... தம்பி வர மணி ஆறாகும்‌. ஏழு மணிக்‌ 
கெல்லாம்‌, இரவு சாப்பாடு! அண்ணனும்‌ தங்கையும்‌ 
பேசிக்‌ கொண்டே சாப்பிடுவார்கள்‌. ஏதோ தொழில்‌, 
பணம்‌, காசு விஷயம்‌! நமக்கு ஒண்ணும்‌ புரியாது. 
நானும்‌, இந்துவும்‌ மொட்டு மொட்டென்று முழித்துக்‌ 
கொண்டே ஒரு பிடி சாப்பிட்டு முடிப்போம்‌! எனக்கு 
ஒன்றுமில்லை. ஆனால்‌, அந்தப்‌ பிஞ்சு? அதற்கு 
ஈடுகொடுத்து ஏதாவது பேசவும்‌, என்னால்‌ முடியாது! 
வயது அறுபத்தைந்து முடிந்து விட்டது. கண்ட நோய்‌ 


கள்‌ வேறு.... 
ஆ 


“நல்லவேளை! இனிமே, நீ பார்த்துக்‌ கொள்வாய்‌!” 
என்றாள்‌ பெரியவள்‌, நிம்மதிப்‌ பெருமூச்சுடன்‌. 

ஆக, இந்த அம்மாவுக்கு எடைபோடலை விட, 
ஆறுதல்‌ தான்‌ மிகுதி! இவர்கள்‌ போலவே, அந்தத்‌ 
தங்கை ரஞ்சனியும்‌ இருந்துவிட்டால்‌ தொல்லையில்லை 
என்று எண்ணியபோது தன்‌ ஆசை, பேராசை என்று 
மானசாவுக்குத்‌ தெரியாது! 


அது தெரியாததாலேயே, சற்று வயதான பெண்க 
ளைக்‌ கணடால்‌ ஆன்டடி' என்று அழைக்கும்‌ வழக்‌ 
கத்தை நிறுத்த வேண்டும்‌! வேலைக்கு வந்தவள்‌, உறவு 
கொண்டாடுகிறாளா என்று எண்ணக்கூடும்‌! பெரியம்‌ 
மா' என்றே எண்ணிப்‌ பழக வேண்டும்‌! என்றெல்லாம்‌. 


22 அமுதம்‌ விளையும்‌ 
அந்த நேரத்துப்‌ பிரச்சினையில்‌ | 
மூழ்கியிருந்தாள்‌. 

நாலு பத்துக்குக்‌ காரில்‌ வந்து இறங்கிய சிறுமியைக்‌ 
காண்கையில்‌, மானசியின்‌ உள்ளே ஏதோ இறுகிப்‌ 
பிடித்தது. ஒருவேளை அவளும்‌ கொஞ்ச காலத்துக்கு 
முன்பாகத்‌ தாயை இழந்தவள்‌ என்பதாலோ, என்‌ 
னவோ? அந்த நாலு வயதுச்‌ சிறுமியை, எப்படியாவது, 
மகிழ்ச்சியோடு இருக்கச்‌ செய்ய வேண்டும்‌ என்கிற 
உறுதி, மானசாவுக்கு உண்டாயிற்று. நான்‌ எப்படி ஓர்‌ 
ஆயா வேலை செய்ய நேரலாம்‌ என்றிருந்த உள்ளார்ந்த 
ஆத்திரம்‌ மெல்ல மறையலாயிற்று. 

அந்தப்‌ பெரியம்மா மீனாட்சி பகல்‌ தூக்கத்தில்‌ 
இருந்தார்‌. அவர்‌ விழித்துவர ஐந்து மணி ஆகும்‌ என்று 
வேலு சொல்லியிருந்தான்‌. 

அவர்‌ விழித்து வந்து, அறிமுகம்‌ செய்விக்கும்‌ 
வரை, காத்திருக்க மனமற்று, மானசி இந்துமதியை 
நாடிச்‌ சென்றாள்‌. 

இந்துமதியின்‌ பள்ளிப்பை, இடைவேளை உணவுக்‌ 
கூடை, தண்ணீர்‌ பாட்டில்‌ முதலியவற்றை வேலுதான்‌, 
காரிலிருந்து எடுத்து வந்து கொண்டிருந்தான்‌. 

ஒரு புன்னகையோடு, மானசி எதிரில்‌ வரவும்‌, 
நின்று, “பாப்பா, உங்க டீச்சர்‌ வராங்கபாரு, இவங்க 
தான்‌, இனிமே உனக்கு வீட்டிலே பாடம்‌ சொல்லிக்‌ 
கொடுப்பாங்கன்னு, பெரியம்மா சொன்னாங்க!'' என்று 
இந்துவிடம்‌ பகிரங்க ரகசியமாய்‌, அவளைக்‌ குழந்‌ 
தைக்கு அறிமுகம்‌ செய்து வைத்தான்‌. 

நன்றாக முறுவலித்து, ''ஹல்லோ! என்று மானசா, 
கையை நீட்டினாள்‌. 

அருகில்‌ வந்து நின்று, மானசியை ஏற இறங்கப்‌ 
பார்த்துவிட்டு “'ம்‌...'' என்று கைகளை நீட்டினாள்‌ 
குழந்தை. 

சிரித்தபடியே, இரு கைகளையும்‌ பற்றிக்‌ குலுக்கி 
விட்டு, அந்த நாலு வயதுச்‌ சிறுமியை அப்படியே 
தூக்கிக்‌ கொண்டாள்‌ மானசி! 

நாலு வயதுக்கு இந்துமதி கொஞ்சம்‌ சிறிய 
சைஸ்தான்‌. ஒல்லியும்‌ கூட. ஆனால்‌ அழகான முக 
அமைப்பும்‌, அந்த முகத்தில்‌, பளிச்சிட்ட கண்களும்‌, 
மற்றதை ஈடுகட்டின. 

மானசிக்குச்‌ சிறுவர்‌, சிறுமியருடன்‌ பழக்கம்‌ 
இல்லை என்று சொல்ல முடியாது. எப்படியும்‌, மாதம்‌ 
ஒருமுறையேனும்‌, 'சாந்தி இல்லம்‌' ஆசிரமத்துக்குச்‌ 
சென்று, இலவசப்‌ பணிகளில்‌ நாள்‌ முழுவதையும்‌ 
கழித்துவிட்டு வருவது, அவளது வழக்கம்‌! கூடவே, 
கடந்த கொஞ்சகாலமாக அங்கேயே, அவள்‌ தங்கும்படி 
யாகவும்‌ ஆயிற்று. எப்போதுமே, சோம்பியிருத்தல்‌ 
அவளுக்குப்‌ பிடிக்காது। சிறு பிள்ளைகளைக்‌ கவனித்‌ 
துக்‌ கொள்வதோ மிகவும்‌ பிடிக்‌...கும்‌... வேண்டாம்‌! 
அதையெல்லாம்‌ நினைத்து மறுகுவது கூடாது! இவ்வ 
ளவு நாள்‌ அனுபவிக்கக்‌ கொடுத்து வைத்ததே பெரிது! 
அந்த சுகத்தை மட்டிலுமாக நினைக்க வேண்டுமே 
தவிர... 

நடப்புக்கு வந்து பார்க்கும்போது, இந்து யோசனை 
யோடு அவளை நோக்குவது தெரிந்தது. 


24 அமுதம்‌ விளையும்‌ 
“என்னம்மா ?'' 
"ஏன்‌ ஒருமாதிரி ஆகிட்டீங்க? '' 
'“அது.. எனக்கு ரொம்பவும்‌ வேண்டியவர்கள்‌ 
இப்போது இல்லை! அவர்கள்‌ நினைவு வந்தது... 
“இப்போது இல்லைன்னா எங்க அம்மா இப்ப 
இல்லையே அது மாதிரியா? அப்போ, செத்திட்டாங்‌ 
களா? 


““ஆமாம்மா!'' என்று ஆறுதலாகக்‌ குழந்தையின்‌ 
நெற்றியில்‌ விழுந்த கூந்தல்‌ சுருளை விலக்கிவிட்டாள்‌ 
மானசா! 

இந்தச்‌ சின்னக்‌ குழந்தைக்கு, இறந்த தாயின்‌ 
நினைவை உண்டாக்கி விட்டாளே! என்ன வேதனைப்ப 
டுகிறதோ? பா..வம்‌.. என்று உள்ளூர வியந்து கேட்டு, 
அவளை அதிர வைத்தாள்‌ அந்தக்‌ குழந்தை! 

உண்மையான வியப்பு! குழந்தையின்‌ முகத்திலும்‌, 
குரலிலும்‌ இருந்தது மெய்யான ஆச்சரியம்தான்‌! 
ஆனால்‌, பெற்றவள்‌ ரொம்பவும்‌ வேண்டியவர்கள்‌' 
பட்டியலில்‌ இல்லை என்றால்‌ எப்படி? 

ஒருவேளை, தாயை நினைத்துத்‌ தொல்லை செய்‌ 
தாள்‌ என்று அவள்‌ அப்படி ஒன்றும்‌ பிரியமானவள்‌ 
அல்ல என்பது போலக்‌ குழந்தைக்குச்‌ சொல்லி வைத்தி 
ருப்பார்களோ? அநியாயம்‌ அல்லவா? இந்தக்‌ குழந்தை 
யுடைய தாய்க்குச்‌ செய்தது துரோகம்‌ அல்லவா? ஏன்‌, 
இந்தக்‌ குழந்தைக்கே அறியாயம்‌ தான்‌. தாயைப்‌ பற்றிய 
இனிய நினைவுகள்‌ எல்லாமே மறந்து விடுமே! தாயின்‌ 
அன்பு எப்போது நினைத்தாலும்‌ மனதிற்குத்‌ திடமும்‌ 

தென்பும்‌ தரக்கூடியது ஆயிற்றே! அந்த சுகம்‌ இவளுக்கு 
இல்லாமலே போய்விடுவதா? 

இதற்கு ஏதாவது செய்ய வேண்டும்‌ என்று மானசா 
தீர்மானித்தாள்‌. அன்னையை நினைத்து ஏங்காமல்‌, 
ஆனால்‌ ஒரு பெருமிதமும்‌, பிரியமும்‌ நிலைத்திருக்கும்‌ 
படி... யோசித்துச்‌ செய்ய வேண்டும்‌! 

ஒரு வேலையும்‌ இல்லாமல்‌ அதுவரையும்‌ மானசா 
பேராடித்துப்‌ போயிருந்தாள்‌. இந்து பள்ளியிலிருந்து 
வந்தபின்‌ அவளுக்கு உற்சாகமாகப்‌ பொழுது 
போயிற்று. 

இந்துவுக்கு வீடு ஓரளவுக்கு... பெருமளவுக்கு 
என்று கூடச்‌ சொல்லலாம்‌. உற்சாகமற்ற இடமாகவே 
இருந்திருக்கிறது என்று மானசாவுக்கு தோன்றியது. 

முதலில்‌ சற்றே தயக்கத்துடன்‌ கேட்ட கேள்விக்குப்‌ 
பதில்‌ என்கிற அளவில்‌ இருந்த சிறுமி, விரைவிலேயே 
கலகலப்பாகப்‌ பேசத்‌ தொடங்கினாள்‌. 

சாப்பாட்டு மேஜையில்‌ வைக்கப்பட்ட சிற்றுண்டி 
யும்‌, பாலும்‌ அப்படியே இருக்க, இந்து வெறும்‌ 
தண்ணீரைக்‌ குடித்து விட்டு எழப்போனாள்‌. அவளை 
உட்கார வைத்து, எனக்குக்‌ 'கம்பெனி' கொடு என்று 
சொல்லிப்‌ பேச்சுக்‌ கொடுத்தபடியே, ஓரளவுக்கு உண்ண 
வைத்தாள்‌ மானசி. 

அப்படியும்‌, இந்துவின்‌ தட்டில்‌ நிறைய மீதம்‌ 
இருந்தது. 

விளையாட்டாய்‌ மிரட்டும்‌ குரலில்‌, '“என்‌ வயது 
உனக்கு ஆகும்‌ போது உன்னைப்‌ பார்க்கிறவர்கள்‌ 

எல்லோரும்‌, யார்‌ இந்தக்‌ குள்ள வாத்து?'' என்று 
கேட்கப்‌ போகிறார்கள்‌! என்று எச்சரித்தாள்‌ மானசி. 
என்‌? 

“ஏன்‌ என்றால்‌.. நமக்கு வேலை செய்ய சக்தி 
யைக்‌ கொடுத்து வளரவும்‌ வைப்பது உணவுதான்‌. 
அதைச்‌ சரியாகச்‌ சாப்பிடாமல்‌ எப்படி வளருவாய்‌?'' 

மானசியை ஒரு தரம்‌ பார்த்துவிட்டு, ''நீங்க 
என்னை மாதிரி இருக்கும்போது எவ்வளவு சாப்பிடு 
வீங்க?'' என்று கேட்டாள்‌ இந்து! 

உள்ளூர மெச்சிக்‌ கொண்டு, “நிறைய்ய! என்‌ 
அம்மா கூட. என்னைப்‌ பெரிய குண்டோதரி ஆகப்‌. 
போகிறேன்‌ என்பார்கள்‌. மற்றவர்களுக்கு மிச்சம்‌ வை 
என்று திட்டுவார்கள்‌! அப்படி சாப்பிட்டு சாப்பிட்டு 
இப்படி வளர்ந்து விட்டேன்‌!'' என்றாள்‌ பெரியவள்‌. 

தன்‌ உயரத்தைச்‌ சொல்லாமல்‌ சொல்லும்‌ நிமித்தம்‌ 
மானசி எழுந்து நின்று, மேஜையிலிருந்த கிண்ணத்திலி 
ருந்து மேலும்‌ இரண்டு முந்திரி பக்கோடாக்களை 
எடுத்துத்‌ தன்‌ தட்டில்‌ வைத்துக்‌ கொண்டு உண்ணத்‌ 
தொடங்கினாள்‌. 

''எனக்கும்‌!'' என்று மீண்டும்‌ மீண்டும்‌ கேட்டு, 
மூன்று வாங்கித்‌ தட்டில்‌ வைத்துக்‌ கொண்டு, வெகு 
சிரமப்பட்டு ஒன்றைச்‌ சாப்பிட்டுவிட்டு, இரண்டாவதை 
வைத்துக்‌ கொண்டு விழித்தாள்‌. இந்து சற்று நெளிந்து 
விட்டு. ““நீங்கள்‌ இவ்வளோ உயரம்‌! நான்‌ குட்டிப்‌ 
பெண்தானே? என்‌ வயிறு குட்டியாகத்தான்‌ இருக்கும்‌! 
போதும்‌...?'' என்று கெஞ்சலாகக்‌ கேட்டு, மானசாவின்‌ 


அனுமதியைப்‌ பெற்றுக்‌ கொண்டு எழுந்தாள்‌! 

கெட்டிக்காரிதான்‌! கொஞ்சமாகச்‌ சாப்பிட, ஒரு 
காரணத்தைக்‌ கண்டுபிடித்து விட்டாளே என்று உள்ளூர 
மெச்சிக்‌ கொள்ளத்தான்‌, மானசிக்குத்‌ தோன்றியது 

தன்‌ அறையில்‌ இருந்த பொருட்களை எல்லாம்‌, 
மானசிக்குக்‌ காட்டினாள்‌, சிறுமி. “'கிரேயான்‌, க்ளே, 
க்ளே கொண்டு உருவம்‌ சமைக்கும்‌ அச்சுகள்‌, உயர்ரக 
பிளாஸ்டிக்கில்‌ பல்வேறு வடிவங்களை அமைக்க 'பில்‌ 
டிங்‌ ப்ளாக்‌'குகள்‌, வகைவகையான “பார்பி' பொம்மை 
கள்‌, அதற்கு டாக்டர்கிட்‌, கிச்சன்‌ செட்‌ என்று பல. 

பணத்தால்‌ வாங்கக்‌ கூடியவை பல இருந்தன. 
ஆனால்‌... இந்துமதிக்கே அந்தப்‌ பொருட்களில்‌ அதிக 
ஈடுபாடு இருந்தது போலத்‌ தோன்றவில்லை. குழந்தை 
அந்தப்‌ பொருட்களை மகிழ்ச்சியோடு பயன்படுத்துகி 
றாளா என்று யாரும்‌ கவனித்ததாகவும்‌ மானசாவுக்குத்‌ 
தோன்றவில்லை. பல, அதனதன்‌ அட்டைப்‌ பெட்டிக்‌ 
குள்ளேயே இருந்தன. 

ஏன்‌? என்று யோசிக்கும்‌ போதே, மானசிக்குச்‌ 
சுரலென்று உறைத்தது. இந்துமதி தாயற்ற குழந்தை! 
அவளுடைய அன்னை இருந்திருந்தால்‌, மகளுடன்‌ 
சேர்ந்து விளையாடியிருப்பாள்‌! மகளுக்கு அந்த விளை 
யாட்டுப்‌ பொருள்களின்‌ சிறப்பு, அருமையை உணர்த்தி 
அவற்றில்‌ ஈடுபாட்டையும்‌ ஏற்படுத்தியிருப்பாள்‌! 

இந்த ரீதியில்‌ எண்ணமிடும்போது, மானசியை 
இன்னொன்றும்‌ உறுத்தியது. இந்துமதியுடைய அன்னை 
யின்‌ படம்‌ எதுவுமே அங்கே இல்லை! குழந்தைக்குப்‌ 
பெற்றவளை மறக்கடிக்கும்‌ முயற்சியா? பத்துமாதம்‌ 
சுமந்து பெற்ற தாய்‌! அவள்‌ பற்றிய நினைவுகூட 
குழந்தைக்கு இல்லாமல்‌ செய்வது தப்பில்லையா? 

ஆசிரமத்தில்‌, பெற்றோர்‌ யார்‌ என்றே அறிந்திராத 
பல சிறுவர்‌, சிறுமியரை மானசி, கண்டதுண்டு. வேரற்ற 
செடிகள்‌ போல அவர்களைக்‌ கண்டு மிகவும்‌ பரிதாபப்‌ 
பட்டதும்‌ உண்டு. ஆனால்‌, கிட்டத்தட்ட நாலு வயது 
வரை அறிந்த தாய்‌ மறக்கடிக்கப்படுவது பெரிய தப்பு 
என்றே மானசிக்குத்‌ தோன்றியது. 


இந்தக்‌ குழந்தையுடைய தந்தையின்‌ தப்புகள்‌ இது 
ஒன்று மட்டும்‌ அல்ல. விதிவசத்தால்‌ இந்து தாயை 
இழந்திருக்கலாம்‌! ஆனால்‌ தந்தை இருக்கிறார்தானே? 
மகளுக்காகச்‌ சற்றுநேரம்‌ ஒதுக்கலாம்‌ தானே? அவளது 
ஆசைகள்‌, ஆர்வங்களில்‌ பங்கெடுத்து அவளுக்கு 
உற்சாகமூட்டலாம்‌ தானே? தாயுமாய்‌ இருப்பது அவன்‌ 
கடமையல்லவா? 

இங்கிருந்து செல்லுமுன்‌, அந்தக்‌ கடமையை 
உமாகாந்தனுக்கு அறிவுறுத்திவிட்டுத்தான்‌ போகவேண்‌ 
டும்‌ என்று, மனதுள்‌ உறுதி எடுத்துக்‌ கொண்டாள்‌ 
மானசி. 

இந்து தானாகவே அவளை 'ஆன்ட்டி' என்று 
அழைக்கத்‌ தொடங்கினாள்‌. முதலில்‌ ஏதோ வயதாகி 
விட்ட மாதிரி, மானசாவுக்கு ஒருமாதிரித்தான்‌ இருந்தது. 
ஆனால்‌ வேறு என்னவென்று அழைக்கச்‌ சொல்வது? 
'அக்கா' என்றால்‌ ரொம்பவும்‌ சிறுவயதாய்க்‌ காட்டிக்‌ 
கொள்ள முயல்வது போலத்‌ தோன்றும்‌! “மிஸ்‌' என்‌ 
றால்‌, வெறும்‌ மாணவி மட்டும்தான்‌ என்று குழந்தையை 
விலக்கி நிறுத்துவது போல்‌ இருக்கும்‌! அதைவிட, 
இதுவே மேல்‌! யாராவது, வகுப்புத்‌ தோழியின்‌ 
தாயாரை, இப்படி அழைத்திருப்பாள்‌! இவளிடமும்‌ 
அதுவே வருகிறது. 'பரவாயில்லை' அஆன்ட்டி'யே 
இருக்கட்டும்‌ என்று நினைத்தாள்‌ அவள்‌. 

தோட்டத்தில்‌ கிடந்த கல்‌ பெஞ்சு ஒன்றின்‌ மீது 
அமர்ந்தபடி, மானசியின்‌ மென்மையான உந்துதலில்‌, 
இந்துமதி தன்‌ பள்ளிக்‌ கதைகளை எல்லாம்‌ சொல்லத்‌ 
தொடங்கினாள்‌. 

கடைசியாக, அன்று, ஆசிரியை மாணவர்களைப்‌ 
படம்‌ வரையச்‌ சொன்னது பற்றிக்‌ கூறினாள்‌. ''மிஸ்‌ 
எங்களைப்‌ படம்‌ வரையச்‌ சொன்னாங்க ஆன்ட்டி! 
செடி... தொட்டியிலே நிற்கிற செடி படம்‌. தொட்டியெல்‌ 
லாம்‌, டீச்ச்‌ போர்டிலே வரைஞ்சதைப்‌ பார்த்துப்‌ 
பார்த்து வரைஞ்சிட்டேன்‌! ஆனால்‌, இலைமட்டும்‌ 
போட வரவே இல்லை! அதுனாலே அப்படியே 
விட்டுட்டேன்‌. மிஸ்‌ கேட்டப்போ, இலை, எல்லாத்தை 
யும்‌ எங்க வீட்டுக்‌ கன்றுக்குட்டி தின்னிட்டதுன்னு 
சொல்லிவிட்டேன்‌!.. என்று அவள்‌ சொல்லும்போதே, 
மானசாவுக்குச்‌ சிரிப்பு பீறிட்டது. 

அரிசிப்பல்‌, தெரியக்கூடச்‌ சேர்ந்து சிரித்துவிட்டு, 
“எங்க 'மிஸ்‌'கூட முதல்லே சிரிச்சாங்க, ஆன்ட்டி! 
பிறகு, எனக்கு இலை போடச்‌ சொல்லிக்‌ கொடுத்‌ 
தாங்க!'' என்றாள்‌ இந்துமதி. 

“ரொம்ப நல்ல டீச்சர்‌!'' என்றாள்‌ மானசா! முன்பு 
தீர்மானித்தது நினைவுவர '“வீட்டிலே அம்மா மாதிரிப்‌ 
பள்ளிக்கூடத்திலே டீச்சர்‌!'' என்று தொடர்ந்து உரைத்‌ 
தாள்‌. 

யோசனையோடு நோக்கி, “அம்மா இலைபோடச்‌ 
சொல்லித்‌ தரமாட்டாங்களே, ஆன்ட்டி!'' என்றாள்‌ 
குழந்தை! 

இதற்கு என்ன சொல்வது என்று புரியாமல்‌, 
மானசா பேச்சை மாற்றினாள்‌. ''இந்து, நான்‌ உனக்கு 

ஒரு கதை சொல்லட்டுமா? ஒரு வம்புக்காரக்‌. குரங்கு 
பற்றிய கதை!'' என்று சொல்லத்‌ தொடங்கினாள்‌. 

இருவரும்‌ கதையில்‌ மூழ்கி இருக்கையில்‌, கார்‌ 
ஒன்று வந்து நின்று அதிலிருந்து சற்று ஒல்லியான ஒரு 
பெண்‌ இறங்கி வந்தாள்‌. 

மானசாவின்‌ கவனம்‌ சிதறிக்‌ கதையைச்‌ சற்று 
நிறுத்தியது பொறுக்காமல்‌, “ம்‌! அப்புறமாய்‌ அந்த 
'டர்ட்டில்‌' என்ன சொன்னது?... சொல்‌...லுங்க.. 
ஆன்ட்டி!'' என்று இந்து சிணுங்கினாள்‌. 

அதற்குள்‌, காரிலிருந்து இறங்கிய பெண்‌, அவர்கள்‌ 
அருகே வந்துவிட மானசா எழுந்து நின்றாள்‌. முதலி 
லேயே எழுந்து நின்றிருக்க வேண்டுமோ என்று 
யோசனை ஓடியது. 

“ஹாய்‌, இந்து। டிஃபனெல்லாம்‌ சாப்பிட்டாயிற்றா! 
பால்‌ முழுவதும்‌ குடித்தாயா?'' என்று விசாரித்தபடி, 
இந்துவின்‌ கன்னத்தைத்‌ தட்டிக்‌ கொடுத்தாள்‌ வந்தவள்‌. 

ஆமாம்‌, அத்தை!'' என்றாள்‌ இந்துமதி. 

''நிஜம்மாய்‌? அத்தையிடம்‌ பொய்‌ சொல்லக்‌ 
கூடாது...!'' என்றாள்‌ அந்த அத்தை, பார்வையால்‌ 
மானசியை எடை போட்டபடி. 

“ஆமாம்‌, அத்தை! வேணுமானால்‌, ஆன்ட்டியைக்‌ 
கேட்டுப்‌ பாருங்க!'' என்றாள்‌ குழ்ந்தை, மானசியிடம்‌ 
ஒரு கெஞ்சல்‌ பார்வையுடன்‌. 

“ஆமாம்‌! அவளுடைய குட்டி வயிறு நிரம்புகிற 
வரை இன்று, பாலும்‌ பக்கோடாவுமாய்‌ அடைத்தாயிற் 
று!'” என்று மானசாவின்‌ முறுவலுக்கு மற்றவளிடமிருந்து 

எதிரொலி எதுவும்‌ எழவில்லை. அதைக்‌ கவனியாதது 
போல, ''இன்று வகுப்பில்‌ நடந்ததை அத்தையிடம்‌ 
சொல்லு!'' என்று எடுத்துக்‌ கொடுத்தாள்‌ மானசி. 

அத்தை இன்றைக்கு ஸ்கூலிலே ஒரு நோட்டு 
புக்‌... என்று தயக்கத்துடன்‌ தொடங்கிய இந்து முடிக்கு 
முன்பாகவே, '“அதை நாளைக்குப்‌ பள்ளிக்குப்‌ போகிற 
போது, டிரைவரிடம்‌ சொல்லி வாங்கிக்‌ கொள்‌! இப்‌ 
போது நான்‌ உள்ளே போகிறேன்‌ பை!'' என்று 
சொல்லிவிட்டு வீட்டை நோக்கி நடந்துவிட்டாள்‌ 
அவள்‌. 

குழந்தை என்ன சொல்ல வருகிறாள்‌ என்பதை 
முழுவதாகக்‌ கேட்கக்கூட இல்லாமல்‌ போகிறாளே! 
ஆத்திரத்துடன்‌, அவளை வெறித்தாள்‌ மானசா! 

கிட்டத்தட்ட அவள்‌ அண்ணனின்‌ முகச்சாயல்‌ 
தான்‌. அண்ணனின்‌ ஆண்முகத்தில்‌ கூர்‌ நாசியாகக்‌ 
கம்பீரமாகத்‌ தோன்றியது. இவள்‌ முகத்தில்‌ கொஞ்சம்‌, 
அதிகப்படி பெரிதாகத்‌ தென்பட்டது! நிறம்‌ கொஞ்சம்‌ 
குறைவு! வயது, அவள்‌ அண்ணனை ஒட்டியே இருக்‌ 
கும்‌ என்று மானசா கருதினாள்‌. | 

முப்பது இருக்குமா? இதுவரை, இவள்‌ ஏன்‌ 
திருமணம்‌ செய்து கொள்ளவில்லை?... 

“ஆன்ட்டி, அப்புறம்‌ சொல்லுங்க! அந்த 'டர்ட்டில்‌' 
என்ன சொன்னது?'' என்று, மானசாவின்‌ கையைப்‌ 
பிடித்து இழுத்து, இந்து கேட்டதும்‌, மானசா கதையில்‌ 
கவனத்தைத்‌ திருப்பினாள்‌. 

"அப்புறம்‌, அந்த ஆமை, அந்தக்‌ குரங்கைப்‌ 
பார்த்து, இன்னும்‌ கொஞ்சம்‌ உயரத்திலே போய்‌ ஆடு! 

அப்போதுதான்‌ இந்தக்‌ கொம்பை நான்‌ உனக்குத்‌ 
தருவேன்‌!'' என்று நிபந்தனை இட்டது. அந்தக்‌ கொம்பு 
வேண்டும்‌ என்கிற ஆசையில்‌, குரங்கு, அந்த மரத்தில்‌ 
இன்னும்‌ கொஞ்சம்‌ மேலே ஏறிப்போய்‌ நடனம்‌ ஆடத்‌ 
தொடங்கியது. குரங்கு நடனமாடின இடத்திலே ஒரு 
பெரிய தேன்கூடு இருந்தது! அந்தத்‌ தேன்‌ கூட்டிலே 
இருந்த தேனீக்கள்‌ எல்லாம்‌, அங்கே வந்து ஆடின 
குரங்கைப்‌ பார்த்ததும்‌, இந்தக்‌ குரங்கு தேன்‌ கூட்டைக்‌ 
கலைத்துவிடும்‌ என்று அஞ்சி, அதன்‌ மீது கூட்டமாய்ப்‌ 
படையெடுத்துச்‌ சென்று, கண்ட கண்ட இடத்தில்‌ 
கொட்டிக்‌ குரங்கை விரட்டியடித்தன. தேன்‌ கொட்டிய 
வலி தாங்காமல்‌. மரத்திலிருந்து குதித்த குரங்கு அருகில 
இருந்தக்‌ குளத்திலே விழுந்தது. அது தண்ணீரில்‌ கிடந்து 
தத்தளிப்பதைப்‌ பார்த்துச்‌ சிரித்தபடியே கொம்பை 
ஊதிக்கொண்டு, ஆமை ஜாலியாகத்‌ தன்‌ வழியே 
சென்றது! 

“அவ்வளவுதான்‌! கதை, முடிந்தது; கத்திரிக்காயும்‌ 
காய்த்தது!'' என்று சொல்லி, குழந்தையின்‌ பக்கவாட்‌ 
டிலே லேசாகக்‌ கிச்சுகிச்சுக்‌ காட்டினாள்‌. 


இந்து அடக்கமாட்டாமல்‌ சிரிக்கத்‌ தானும்‌ கூடச்‌ 
சேர்ந்து நகைத்தாள்‌. 

அப்பாடா! சிரிப்பது எவ்வளவு பெரிய சுகம்‌! 
மானசி இப்படிச்‌ சிரிக்கப்‌ போகிறாள்‌ என்று நேற்று 
வரை இன்று அதிகாலையில்‌ கூட யாரேனும்‌ 
சொல்லியிருந்தால்‌, அதை அவள்‌ நிச்சயமாக நம்பியி 
ருக்க மாட்டாள்‌! 

இந்துவின்‌ கையைப்‌ பற்றி, மானசா ஆசையோடு 
முத்தமிடும்‌ போது, வேலு வந்து சேர்ந்தான்‌. ''சின்‌ 

னம்மா, உங்களை உள்ளாரக்‌ கூப்பிடுராங்க 
டீசசரம்மா!'' 

''ஓ!.. இந்து வருகிறாயா, உன்‌ அத்தையிடம்‌ 
போகலாம்‌!'' என்று மானசி எழுந்தபோது, ''இல்லை 
டீச்சரம்மா। பாப்பா கூட என்னை இருந்து பார்த்துக்‌ 
கொள்ளச்‌ சொன்னாங்க, நீங்க மட்டும்‌ போவீங்களாம்‌!' 
என்றான்‌ பையன்‌. 


நேருக்கு நேர்‌? அடுத்த விசாரணை போலும்‌! 
ஆனால்‌, உரலுக்குள்‌ தலையைக்‌ கொடுத்துவிட்டு... 
. என்பார்களே! அதுபோல வேலைக்கென்று வந்துவிட்‌ 
டால்‌ இந்தமாதிரி சந்தர்ப்பங்களையும்‌ ஏற்றுத்தான்‌ 
ஆகவேண்டும்‌! 

உள்ளூர உச்சுக்‌ கொட்டியபடி மானசி, ரஞ்சனி 
யைச்‌ சந்திக்கச்‌ சென்றாள்‌. 

சோபாவில்‌ அலட்சிய பாவனையோடு சாய்ந்திருந் 
தாள்‌ ரஞ்சனி. எதிரே வந்து நின்ற பெண்ணை, ஏற 
இறங்கப்‌ பார்த்தாளே தவிர, உட்காரச்‌ சொல்லவில்லை. 

முஷ்டியாய்‌ இறுக முயன்ற விரல்களைப்‌ பிடிவாத 
மாகப்‌ பிரித்து நிறுத்தியபடி மானசா அசையாமலே 
நின்றாள்‌. 

அவளது விரல்களில்‌ சிறு அசைவு, ரஞ்சனியின்‌ 
கவனத்தையும்‌ கவந்தது போலும்‌. பார்வை, அங்கு 
சென்று மீள, “இங்கு 'மாடலிங்‌' செய்ய நாங்கள்‌ 
உன்னை அமர்த்தவில்லை! அதனால்‌, இந்தப்‌ பேய்‌ 
நகங்களை வெட்டி எறிந்துவிட்டு, ஒழுங்கரன, 'கவர்‌ 
னஸ்‌' ஆக இரு!'' என்றாள்‌ உத்திரவிடுவது போல! 

ஒழுங்கான 'கவர்ன'சாக இருப்பதற்கும்‌, அழகாக 
நகம்‌ வளர்ப்பதற்கும்‌ என்ன சம்பந்தம்‌? என்று கேட்கத்‌ 
துடித்த நாவைக்‌ கட்டுப்படுத்தியபடி மானசி பேசாமல்‌ 
நின்றாள்‌. 

“அப்புறம்‌ இன்னும்‌ ஒன்று! எங்களுக்குப்‌ பிள்ளை 
பார்க்கத்தான்‌ ஆள்‌ தேவை! ஆண்களை மயக்க 
அல்ல!'' என்றாள்‌ ரஞ்சனி பழைய குரலிலேயே! 

அடிபட்ட நாகமாய்ச்‌ சடாரென்று தலையை 
நிமிர்த்தி, ஆத்திரத்துடன்‌ உறுத்தாள்‌ மானசா! 

“என்ன பார்க்கிறாய்‌? அடுத்த திருமதி உமாகாந்‌ 
தன்‌ ஆகவேண்டும்‌ என்று நினைக்கவில்லை?'' என்‌ 
றாள்‌ ரஞ்சனி சற்றே ஏளனம்‌ குரலில்‌ தொளிக்க. 

்‌'என்னது?!'' சொல்லொண்ணாத வியப்பில்‌, மான 
சியின்‌ விழிகள்‌ விரிந்தன! ''இரண்டாம்‌ தாரமாகவா? 
சே!'' என்றாள்‌ அவள்‌. 

என்ன உளறல்‌ இது என்று அவள்‌ சொல்லாமல்‌ 
சொன்ன விதத்தில்‌, இப்போது ரஞ்சனி தான்‌ வியப்பில்‌ 
வாயடைத்துப்‌ போனாள்‌. 

வெளியே இருந்து, ''ஆண்ட்டீ!'' என்று இந்துவின்‌ 
குரல்‌ அழைக்க, '“வேறு ஒன்றும்‌ இல்லையென்றால்‌ 
நான்‌ போகிறேன்‌ குழந்தை கூப்பிடுகிறாள்‌।'' என்று 
மானசா நகர்ந்தபோது, வெறுமனே தலையசைத்து 
அனுப்பி வைக்கத்தான்‌ மற்றவளால்‌ முடிந்தது! 

எதிர்பார்த்து வந்ததற்கு மாறாக, குழந்தை இந்து, 
அவளுடன்‌ ஒட்டிக்கொண்ட விதம்‌, மானசியை 
யோசிக்க வைத்தது. 


அன்றுவரை பார்த்தது கூட இராத ஒருத்தியை 
இந்த அளவு குழந்தை ஏற்பது என்றால்‌, தோழமைக்கு, 
அந்தக்‌ குழந்தை எவ்வளவு ஏங்கியிருக்க வேண்டும்‌! 
தோழமைக்கு! துணைக்கு அவள்‌ சொல்வதைக்‌ காது 
கொடுத்துக்‌ கேட்பதற்கு! 

பிரியமாகப்‌ பேசியபோதும்‌, ரஞ்சனி, அதற்குமேல்‌ 
இந்துவின்‌ தேவை உணர்ந்து நடக்க தேவையை 
உணரவே இல்லை என்பது நன்றாகவே தெரிந்தது. 

அந்தப்‌ பெரியம்மாவுக்குப்‌ பாவம்‌, இயலவில்லை! 
வயதும்‌ மிக அதிகம்‌. நோயின்‌ வேதனை வேறு; 

வீட்டு மனிதர்களில்‌ மீந்திருப்பது இந்துவுடைய 
தந்‌ைத! “பெரியம்மா'வின்‌ வாக்குமூலம்‌, அவனும்‌, 
அவன்‌ தங்கை போலத்தான்‌ என்பது! ஆனால்‌: இந்து, 
அவன்‌ பெற்ற குழந்தையல்லவா! வேறுபாட்டை எதிர்‌ 
பார்த்து மானசா காத்திருந்தாள்‌. 

முன்னேற்பாடாக, பள்ளியில்‌ செடி வரைந்த 
கதையை அப்பாவிடம்‌ கூறும்படி இந்துவுக்கு 'ஐடியா' 
கொடுத்தாள்‌. 

“அப்பாக்கிட்டயா?.. என்று யோசித்தாள்‌ சிறுமி. 

“ஆமாம்‌! அது, ரொம்ப சுவாரசியமான சம்பவம்‌ 
தெரியுமா? உன்‌ டீச்சரே சிரித்துவிடவில்லை? எனக்கும்‌ 
சிரிப்பு வந்தது! உன்‌ அப்பாவும்‌ அப்படிச்‌ சிரிப்பார்‌! 

அப்போதும்‌ இந்துவுக்குச்‌ சந்தேகம்‌ தான்‌! ''எங்‌ 
கப்பா சிரிக்கவே மாட்டாங்க, ஆன்ட்டி।'' 

''சிரிக்கும்படி நீ எதையும்‌ சொல்லியிருக்க மாட்‌ 
டாய்‌...ம்‌.. சொல்லித்தான்‌ பாரேன்‌!'' 

மறுக்க மாட்டாமல்‌, ஆனால்‌ தயக்கத்துடனேயே 
தலையாட்டினாள்‌ இந்துமதி. 

இரவு உணவின்‌ போது முதலிலேயே மானசிக்குக்‌ 
கொஞ்சம்‌ சங்கடம்‌ ஆகிவிட்டது. 

இரவு உணவு ஏழு மணிக்கு என்று பெரியம்மா 
கூறியிருந்ததை நினைவு வைத்து, மானசா, இந்துவுடன்‌ 
ஏழு மணிக்குச்‌ சாப்பாட்டு அறைக்கு வந்து, ஒரு 
நாற்காலியில்‌ குஷன்‌ போட்டு உயரமாக்கி, இந்துவை 
அதில்‌ உட்கார்த்தி விட்டு, அடுத்த நாற்காலியில்‌ 
அவளும்‌ உட்கார்ந்து விட்டாள்‌. 

சிறு மூச்சிரைப்புடன்‌ பெரியம்மா வந்தாள்‌. இன்‌ 
னொரு புறத்திலிருந்து உமாகாந்தனும்‌, ரஞ்சனியும்‌ 
பேசிக்கொண்டே வர, பரிமாற வந்த சமையல்காரம்‌ 
மாள்‌, சற்று விழித்துவிட்டு, '“அந்த இடத்தில்‌ பெரி 
யம்மா உட்காருவாங்க!' என்றாள்‌ தயக்கத்துடன்‌. 

உடனே எழுந்து, '“சாரி பெரியம்மா!'' என்று 
புன்முறுவலுடன்‌ இயம்பி விட்டு, உட்கார அடுத்த இடம்‌ 
தேடிய மானசியின்‌ முகம்‌ சட்டெனக்‌ கன்றி, ரத்தநிறம்‌ 
கொண்டது. 

ஏனெனில்‌, அங்கே, சாப்பாட்டு மேஜையைச்‌ 
சுற்றிப்‌ போடப்பட்டிருந்த நாற்காலிகளே நாலுதான்‌! 
மானசி உட்கார அங்கே இடம்‌ இல்லை! அதாவது, 
குடும்பத்தாருடன்‌ சேர்ந்து அமர்ந்து உண்ணும்‌ தகுதி, 
அவளுக்குக்‌. கிடையாது! ஏனெனில்‌, அவள்‌, அவர்களி 
டம்‌ கை நீட்டிச்‌ சம்பளம்‌ வாங்கும்‌ வேலைக்காரி! 

மதியம்‌ பெரியம்மாள்‌, புதிதாக வந்த பெண்ணை 
வரவேற்கும்‌ எண்ணத்தினால்‌ கூட இருத்திச்‌ சாப்பிடச்‌ 
சொல்லியிருக்கலாம்‌. மாலையில்‌ குழந்தைக்கு வித்தி 
யாசம்‌ ஏது? 

ஆனால்‌ குடும்பத்‌ தலைவன்‌ சாப்பிட வரும்போது, 
சம்பிரதாயங்கள்‌ எல்லாம்‌ கடைபிடிக்கிறார்கள்‌! 

இது தெரியாமல்‌, எதையும்‌ யோசியாமல்‌, வீட்டா 
ருக்குச்‌ சமமாக வந்து அமர்ந்துவிட்டாளே! இப்போது 
தன்‌ கீழ்‌ நிலைமையை ஒத்துக்‌ கொண்டு திரும்பிப்‌ 
போகவேண்டும்‌! 


தனக்கா இந்த நிலை என்கிற குமுறலோடு, 
எழும்பாத குரலில்‌ ''சா...ரி' என்று முணுமுணுத்து 
விட்டு, அவள்‌ அவமானத்தோடு திரும்பியபோது, 
இந்து அவள்‌ கையைப்‌ பிடித்து, ''ஊகூம்‌! ஆன்ட்டி 
இன்னைக்கு என்‌ பக்கத்தில்‌! ப்ளீஸ்‌... பாட்டீ'' என்று 
சிணுங்கினாள்‌. 

இவர்கள்‌ பார்வையிலிருந்து ஓடிவிடலாம்‌ என்‌ 
றால்‌, அதுவும்‌ முடியவில்லையே என்று தவித்தபடி, 
“இந்து, ப்ளீஸ்‌! கைவிடு!'' என்று தணிந்த குரலில்‌ 
கூறியவாறு, மானசி, தன்‌ கையை விடுவித்துக்‌ கொள்ள 
முயன்றாள்‌. 

அதற்குள்‌, ''வேலு, பெரியம்மாவுக்கு வேறு ஒரு 
நாற்காலி எடுத்து வந்து போடு!' என்று உமாகாந்தனின்‌ 
குரல்‌ ஒலிக்கவும்‌, தன்‌ காதுகளையே நம்பமாட்டாமல்‌ 
மானசி அவனைப்‌ பார்த்து விழித்தாள்‌. 

“இந்து, உன்‌ 'மிஸ்‌' கையை விடு... என்று 
சொல்லிக்‌ கொண்டிருந்த ரஞ்சனியும்‌ திகைப்புடன்‌ 
அண்ணனை நோக்கினாள்‌. ''அண்ணா!'' 

அவளைப்‌ பார்த்துத்‌ தலையாட்டிவிட்டு, ''ஆமாம்‌, 
ரஞ்சி! இந்துவுடைய 'கவர்னஸ்‌' அவளுடன்‌ சேர்ந்து 
உட்கார்ந்து சாப்பிடுவது தான்‌ நல்லது. இந்து, 'டேபிள்‌ 
மேனர்ஸ்‌' எல்லாம்‌ கற்றுக்கொள்ள வேண்டாமா? 
சாப்பிடும்போது கூடவே இருந்து, மானசி கற்றுக்‌ 
கொடுக்கட்டும்‌।'' என்றான்‌ உமாகாந்தன்‌. ''பெரியம்மா! 
நீங்கள்‌, இந்துவுக்கு இந்தப்பக்கம்‌ உட்காருங்கள்‌!'' தன்‌ 
அருகில்‌ இருந்த நாற்காலியைத்‌ தன்‌ பெரியன்னைக்கு 
வசதியாக நகர்த்தினான்‌. 

அதற்குள்‌, வேலு, வேறு ஒரு நாற்காலி 
கொணர்ந்து வைக்க, அதை இழுத்துப்‌ போட்டுக்‌ 
கொண்டு அமர்ந்தாள்‌. 

அண்ணனின்‌ பதிலை ஒத்துக்கொள்ளாமல்‌, ''நாம்‌ 
குடும்ப விஷயமெல்லாம்‌ பேசுவோமே, அண்ணா!'' 
என்று ரஞ்சனி எரிச்சலுடன்‌ முணுமுணுத்தாள்‌. 

“இந்து முன்னிலையில்‌, அப்படி என்ன குடும்ப 
விஷயம்‌ பேசிவிடப்‌ போகிறோம்‌? '' 

“தொழில்‌ விஷயம்‌? பிறர்‌ அறியாமல்‌ பேச 
எத்தனையோ இருக்கிறதே!'' என்றாள்‌ ரஞ்சனி. அப்‌ 
போதும்‌ சமாதானம்‌ அடையாமல்‌. 

குழந்தை, தன்‌ 'ஆன்டடி'யிடம்‌, மூழ்கியிருப்பதை 
ஒரு பார்வையில்‌ கவனித்துவிட்டு, ''அதல்ல, ரஞ்சி, 
இந்துவுடைய 'கவர்ன'சை நாமே மதிக்கவில்லை என்‌ 
றால்‌, அவளுக்கு எப்படி மதிக்கத்‌ தோன்றும்‌? நம்மில்‌ 
ஒருவராய்க்‌ காட்டிக்‌ கொண்டால்தானே, அந்த மதிப்பு 
வரும்‌? அதற்காகத்தான்‌. அத்தோடு, இந்த 'ஆன்ட்டி' 
மயக்கத்திலாவது, அவள்கூட இரண்டு வாய்‌ சாப்பிட்‌ 
டால்‌ நல்லது. ரொம்பவும்‌ நரங்கிப்‌ போகிற மாதிரி 
இருக்கிறது।!'' என்றான்‌ உமாகாந்தன்‌. 

“ஆனால்‌, தொழில்‌ விஷயம்‌?'' 

“அதற்கு வேறு நேரம்‌ பார்க்க வேண்டியதுதான்‌!” 
என்றான்‌ அவள்‌ அண்ணன்‌, சர்வசாதாரணமாக! ““அல்‌ 
லது இங்கேயே பேசினாலும்தான்‌ என்ன கெட்டுப்‌ 
போய்‌ விடும்‌. தொழில்‌ முறைப்‌ பேச்சுக்கள்‌ எல்லாம்‌ 
இந்த ஆசிரமத்துப்‌ பெண்ணுக்குப்‌ புரியவா போகிறது?'' 

சற்று யோசித்து விட்டு, ''உண்மைதான்‌, அண்ணா! 
நான்தான்‌ யோசியாமல்‌ உளறிவிட்டேன்‌!'' என்றாள்‌ 
ரஞ்சனி. 

“அதென்ன 'உளறி, கிளறி' என்று கொண்டு? நீ 
ஒரு விதமாய்‌ யோசித்தாய்‌! நான்‌ ஒரு விதமாய்‌ 
யோசித்தேன்‌. அண்ணன்‌ பெரியவன்‌ என்பதால்‌, நீ 
விட்டுக்‌ கொடுத்திருக்கிறாய்‌! அவ்வளவுதான்‌. சரி, 
இந்தப்‌ பேச்சை விடு. அந்த ஏற்றுமதித்‌ தரகன்‌ இன்று 
வந்தானா? விவரம்‌ கிரகித்துக்‌ கொள்ள மட்டுமே 
அவனிடம்‌ பேசு. மற்றபடி ஒரு வியாபாரத்துக்கும்‌ 
வாக்குக்‌ கொடுத்துவிடாதே...'' என்று உமாகாந்தன்‌ 


ஆலோசனை வழங்க அதன்பின்‌, அண்ணன்‌, தங்கை 

இருவரும்‌ அவரவர்‌ தொழில்‌ பற்றிப்‌ பேசத்‌ தொடங்கி 
னர்‌. 

மதியம்‌, அந்தப்‌ பெரியம்மா சொன்னது என்ன 
என்பது, மானசிக்கு இப்போது புரியத்‌ தொடங்கியது. 
இந்து, தன்னை அவ்வளவு வலுவாகப்‌ பற்றியது ஏன்‌ 
என்றும்‌ புரிந்தது. 

பிடிக்காத பத்திய உணவை, வேண்டாவெறுப்பு 
டன்‌ மெல்ல உள்ளே தள்ளுவதில்‌, பெரியம்மா, 
அலுப்புடன்‌ ஈடுபட்டிருக்க, அண்ணனும்‌, தங்கையும்‌ 
தொடர்ந்து தொழில்‌ தொடர்பாகவே 'பேசிக்‌ கொண்டே 
உண்டார்கள்‌. 

இதற்குச்‌ சேர்ந்து சாப்பிடுவது என்று பெயரா? 

சேர்ந்து சாப்பிடும்போது... நான்‌ முந்தி, நீ முந்தி 
என்று விஷயம்‌ சொல்வதும்‌, தீவிரமாகப்‌ பேசும்போது 
அடுத்தவர்‌ தட்டில்‌ இருப்பதை எடுத்து மறைத்து 
வைப்பதும்‌, கூச்சலும்‌, சிரிப்பும்‌, கலகலப்பும்‌... 

தட்டில்‌ இருப்பது தெளிவற்றுத்‌ தெரியத்‌ தொடங்க 
வும்‌, சுயநினைவு வந்தாற்போல, மானசி, தலையை 
௨லுக்கிக்‌ கொண்டாள்‌. 

அன்றன்றைய வாழ்வை ஒழுங்காக நடத்துவது 
தான்‌ முக்கியம்‌! இன்றைக்கு. 

உமாகாந்தனும்‌, ரஞ்சனியும்‌ பேசியது, பெருமளவு, 
மானசியின்‌ காதுகளில்‌ விழத்தான்‌ செய்தது. கேட்ட 
அளவில்‌, சிரிப்பும்‌ வந்தது! கூடவே உமாகாந்தனைப்‌ 
பற்றி கொஞ்சம்‌ நல்ல அபிப்ராயமும்‌ அவளுக்கு 
உண்டாயிற்று! அவளை, உடன்‌ அமரவைத்து உண்ணச்‌ 

செய்ததற்கான நன்றியாக மட்டும்‌ அல்ல! மகளுக்காக 
இந்த அளவு யோசித்தானே என்பதற்காகவும்‌ சேர்த்துத்‌ 
தான்‌! 

இது, இன்னொரு தீர்மானத்தை நினைவுபடுத்த, 
குழந்தையிடம்‌ ஜாடை காட்டினாள்‌. 'அப்பாவிடம்‌ 
சொல்லு! ' 

“சாப்பிட்டப்புறம்‌ சொல்றேனே!' என்று மானசா 
வின்‌ காதுகளில்‌, ரகசியம்‌ பேசினாள்‌ இந்து! 

தயங்குகிறாள்‌! பயமா? திட்டுவானா? 

“பாதி சாப்பிட்டதும்‌!'' 

சிறுமி இலகுவாகச்‌ சாப்பிட வசதியாக, அவள்‌ 
தட்டில்‌, சப்பாத்தியைப்‌ பிய்த்து, கூட்டுகள்‌ சோர்த்து 
வைத்துவிட்டு, மானசி தன்‌ சாப்பாட்டைக்‌ கவனித்தாள்‌ 

கிட்டத்தட்ட முடிகிற நிலை வந்தபிறகும்‌, இந்து 
வாய்‌ திறக்கவில்லை! சற்று யோசித்துவிட்டு, ''தொந்திர 
வுக்கு மன்னித்துக்‌ கொள்ளுங்கள்‌, சார்‌! ஆனால்‌... 
இந்து உங்களிடம்‌ ஏதோ சொல்ல வேண்டுமாம்‌!'' என்று 
கூறி, மேஜைக்குக்‌ கீழே, இந்துவின்‌ கையைப்‌ பிடித்து 
லேசாக, அழுத்தி உற்சாகமூட்டினாள்‌. 

சிறுவியப்புடன்‌ நோக்கி, “'என்ன இந்து? சீக்கிரம்‌ 
சொல்‌!'' என்றான்‌ தந்தை. 

“அது ஒன்றும்‌ இல்லை அண்ணா! நாளைக்கு 
ஏதோ நோட்புக்‌ வேண்டுமாம்‌। டிரைவரிடம்‌ சொல்லி 
வாங்கிக்‌ கொள்‌, என்று விட்டேன்‌!'' என்றாள்‌ ரஞ்சனி 


குறுக்கிட்டு! 

அரைகுறையாகக்‌ கேட்டதும்‌ இல்லாமல்‌, அப்படித்‌ 
தான்‌ என்று முடித்தே விடப்‌ பார்க்கிறாளே! 

''அவ்வளவுதானே!'' என்று மீண்டும்‌ தங்கை 
கொண்டு வந்திருந்த காகிதத்தில்‌ கவனத்தைப்‌ பதித்தான்‌ 
உமாகாந்தன்‌. 

அவசரமாக, '“அதில்லை, சார்‌।'' என்றாள்‌ மானசி! 
“இந்துவின்‌ வகுப்பில்‌, ஒரு படம்‌ வரையச்‌ சொன்னார்க 
ளாம்‌! அது.. ''சொல்லேன்‌, இந்து!'' என்று மீண்டும்‌ 
சிறுமியை ஊக்கினாள்‌. 

“அப்பா! இன்னைக்கு டீச்சர்‌... 

"அதுதான்‌ டீச்சர்‌ சொன்ன நோட்புக்கை டிரைவரி 
டம்‌ சொல்லி வாங்கிக்‌ கொள்‌ என்று அத்தை சொல்லி 
விட்டாளேம்மா! கூடவே உனக்கு ஒரு சாக்லேட்‌ 
'பாரும்‌' வாங்கிக்‌ கொள்‌, என்ன?'' 


நாலு வயதுச்‌ சின்னஞ்சிறுமி, “ஐ! சாக்லேட்‌ பார்‌! 
என்று மகிழ்ச்சியில்‌ துள்ள, ““அப்புறம்‌ ரஞ்சி... என்று 
தங்கையிடம்‌, உமாகாந்தன்‌, பழைய பேச்சைத்‌ தொடர்ந்‌ 
தான்‌. 

மானசிக்கு 'ஓ' என்று கத்தவேண்டும்‌ போல ஓர்‌ 
ஆத்திரம்‌ உண்டாயிற்று! 

ஆனால்‌, என்னவென்று கத்துவது? இந்து, பிடிவா 
தம்‌ பிடித்திருந்தாலாவது அதை அடிப்படையாக வைத்‌ 
துக்‌ கொண்டு ஏதாவது சொல்லலாம்‌! ஆனால்‌, சின்னக்‌ 
குழந்தை, 'சாக்லேட்‌'டில்‌ - அதுவும்‌ “பார்‌ சாக்லேட்‌'டில்‌ 
மயங்கிவிட்டது। குழந்தையே சிரித்துக்‌ கொண்டு இருக்‌ 
கும்போது, உனக்கென்னடி என்று கேட்டால்‌ என்ன 
பதில்‌ கூற முடியும்‌? 

"உண்மைதானே? நாளை கிடைக்கப்‌ போகும்‌ 
'சாக்லேட்‌'டை எண்ணி எண்ணி, மகிழ்ந்து கொண்டு 
தான்‌ இருக்கிறாள்‌! அத்தோடு, குழந்தையைத்தான்‌ 
அடித்தார்களா? திட்டினார்களா? அன்றி கடுமையாகத்‌ 
தான்‌ பேசினார்களா? 


இல்லையே! பிரியம்தான்‌, கேட்குமுன்‌ கொடுக்கும்‌ 
அளவு பிரியம்‌! குழந்தைக்கும்‌ சந்தோஷம்‌! பெரியவர்க 
ளுக்கும்‌ நிம்மதிதான்‌. இதில்‌, வந்து இருபத்திநாலு மணி 
நேரம்‌ ஆகவில்லை, இவள்‌ தலையிட்டு, குட்டை 
குழப்புவானேன்‌? 

மானசி ஒன்று நல்லது என்று சொல்லப்போக, 
அதை அதிகப்‌ பிரசங்கித்தனம்‌ என்று கருதி, அவர்கள்‌, 
இவள்‌ வேலைக்கே சீட்டுக்‌ கிழித்து விட்டால்‌! 

எல்லோரும்‌ நல்லபடியாக இருக்கும்போது, நமக்கு 
ஏன்‌ வீண்‌ வம்பு என்று மானசி, மனதுக்குள்‌, ஒரு 
முடிவு செய்யும்போதே, தந்தையாகட்டும்‌, அத்தையா 
கட்டும்‌, இருவரிடமுமே, இந்து தானாக எதையும்‌ 
பகிர்ந்து கொள்ள முன்வராதது அவளுக்கு நினைவு 
வந்தது. வகுப்பில்‌ நடந்தது பற்றி, அவளுடைய 
நெருங்கிய உறவினர்‌ இருவரிடம்‌ சொல்வதற்கும்‌, 
மானசி அவளைத்‌ தூண்டிவிட வேண்டியிருந்தது. 
அதன்பிறகும்‌, அவள்‌ தயங்கி விட்டுத்தான்‌ சொன்‌ 
னாள்‌... அல்ல சொல்ல முயன்றாள்‌! 

அவள்‌ சொல்ல வந்ததைத்தான்‌, அவளுடைய 
அப்பா, அத்தை இருவரில்‌ ஒருவர்கூட முழுவதாகக்‌ 
கேட்கவே இல்லையே! 


44 


அமுதம்‌ விளையும்‌ 


இப்படி, எத்தனை அனுபவங்களுக்குப்‌ பிறகு, 
குழந்தை அவர்களிடம்‌ தானாகப்‌ போய்ச்‌ சொல்வதை 
நிறுத்தினாளோ? 

அப்படி ஒன்றும்‌, இந்து நத்தைபோலத்‌ தனக்குள்‌ 
ளேயே சுருட்டிக்‌ கொள்கிறவளும்‌ அல்ல. மானசியிடம்‌ 
அவளாகத்தானே சொன்னாள்‌! அவளது ஒதுக்கம்‌, 
ஒட்டிப்பழக வேண்டிய உற்றாரிடம்‌ மட்டும்தான்‌. 

அவள்‌ அப்படியே வளர்ந்தால்‌...? மனம்விட்டுப்‌ 
பேசிப்‌ பழக வேண்டியவர்கள்‌, அன்னியராகிப்‌ 
போவார்கள்‌! பெரியவர்களோடு கலந்து ஆலோசிப்‌ 
பதே தெரியாத கலையாகி விடும்‌! 


தப்பல்லவா? இதுவும்‌ தப்பு! இதற்குத்‌ துணை 
போவதும்‌ தப்பு! அதுவும்‌, குழந்தையை நல்லபடியாக 
வளர்ப்பதற்காகக்‌ கைநீட்டிப்‌ பணத்தை வேறு வாங்கிக்‌ 
கொள்ளப்‌ போகிறாள்‌! 

'அவரவர்‌ வாங்குகிற சம்பளத்துக்கு மனச்சாட்சி 
யோடு உழைத்தாலே நாடு எவ்வளவோ உருபட்டு 
விடும்‌!”' 

தந்தையின்‌ தாரக மந்திரம்‌ நினைவு வந்து விட, 
வெறுமனே சும்மா இருப்பது தப்பு என்ற முடிவுக்கு 
மானசி வந்தாள்‌. 

ஒரு முடிவு எடுத்தபின்‌, அதைச்‌ செய்யாமல்‌ 
விடலாமா? அல்லது தள்ளித்தான்‌ போடலாமா? 

“உணவு வேலை முடிந்துவிட, நீ இந்த விஷ 
யத்தை முக்கியமாகக்‌ கவனிக்க வேண்டும்‌, ரஞ்சி!'' 
என்று தந்தையிடம்‌ கூறியபடி உமாகாந்தனும்‌ ''அப்ப 


மச 
௩ அ 

டியா? அண்ணா?' என்று ரஞ்சனியும்‌ பேசியபடியே 
நடந்தனர்‌. 

வேலுவிடம்‌ இந்துவின்‌ அருகிலேயே இருக்கும்படி 
பணித்துவிட்டு மானசி, இந்துவுடைய தந்தையை நாடிச்‌ 
சென்றாள்‌. 

கை கழுவிவிட்டுச்‌ சென்று கொண்டிருப்பவர்களை 
நோக்கி ஓடிச்‌ சென்று அவர்களைப்‌ பிடித்தாள்‌... 
''சா...ர்‌'' என்று சற்று உரக்கவே அவனை அழைத்தாள்‌. 

திரும்பிப்‌ பார்தது வியந்துவிட்டு, ''என்ன?'' 
என்று சுருக்கமாக கேட்டான்‌. அவன்‌ குரலில்‌ சிறு 
கடுமை ஒலித்ததோ? 

“ஓர்‌ இரண்டு நிமிடம்‌ பேசவேண்டும்‌! பேச்சு 
இந்துவைப்‌ பற்றியது!'' என்று அவசரமாகச்‌ சேர்த்து 
சொன்னாள்‌ அவள்‌. 

இர்பந்த 

அதையே அனுமதியாக எடுத்து, “இந்துவுக்கு 
எந்த நோட்புக்கும்‌ தேவையில்லை! இன்று வகுப்பில்‌, 
நோட்புக்கில்‌ ஒரு படம்‌ - செடி படம்‌ வரையச்‌ 
சொன்னார்களாம்‌. இவளுக்குச்‌ செடியில்‌ இலை வரை 
யத்‌ தெரியவில்லையாம்‌! வெறுமனே தொட்டி, தொட்டி 
யில்‌ ஒரு குச்சியை மட்டும்‌ வரைந்து வைத்துவிட்டு, 
'இலை எங்கே' என்று கேட்ட ஆசிரியையிடம்‌, 

“எங்கள்‌ வீட்டுக்‌ கன்றுகுட்டி அதைத்‌ தின்றுவிட்டது 
டீச்சர்‌ என்று சொல்லியிருக்‌... என்று படுவேகமாக 
அவள்‌ சொல்லி முடிக்குமுன்‌ அண்ணன்‌, தங்கை 
இருவரும்‌ 'பக்‌'கெனச்‌ சிரித்து விட்டார்கள்‌. 

பெரும்பாலும்‌ ரஞ்சனியைப்‌ பார்த்தபடி பேசிய 
மானசா, சிரிக்கும்‌ போது இவள்‌ வயது குறைந்து 
இளமையாகத்‌ தெரிகிறாள்‌ என்று நினைத்தாள்‌, 

சாதகமாய்த்‌ தோன்றிய தருணத்தை விடாமல்‌, 
“இதை அவள்‌ என்னிடம்‌ சொன்னபோது, இப்படி 
எனக்கும்‌ சிரிப்பு வந்தது! அவளுடைய ஆசிரியையும்‌ 
முதலில்‌ சிரித்துவிட்டுப்‌ பிறகு இலை வரையக்‌ கற்றுக்‌ 
கொடுத்தார்களாம்‌. அதனால்‌ தான்‌, உங்களிடமும்‌ 
சொல்லும்படி கூறினேன்‌... என்று நிறுத்தினாள்‌ 
மானசி. 

''பலே! டீச்சரையே மடக்கிவிட்டாளே! வேலை 
தெரியாவிட்டாலும்‌, சமாளிக்கத்‌ தெரிகிறதே! உன்‌, 
பெண்‌ பிழைத்துக்‌ கொள்வாள்‌, அண்ணா!' என்று 
ரஞ்சனி மீண்டும்‌ நகைக்க, ''சந்தோஷம்‌!'' என்றான்‌ 
உமாகாந்தன்‌, ஒற்றைச்‌ சொல்லாக! 

தன்‌ அந்தரங்கங்களைப்‌ பரிமாறிக்‌ கொள்ளும்‌ 
அளவு குழந்தையிடம்‌ இவர்கள்‌ நெருக்கமாகவில்லை; 
அது தவறு என்று உணர்ந்து, இவர்கள்‌ தங்களைத்‌ 
தாங்களே திருத்திக்‌ கொள்ள வேண்டும்‌ என்பதை 
உணர்த்தத்தான்‌ முக்கியமாக மானசி ஓடிவந்தது. 

ஆனால்‌, அந்த உட்குறிப்பை கவனியாமல்‌ 
போனாலும்‌ ரஞ்சனி குழந்தையை சிலாகித்தது மானசா 
வுக்கு ஓர்‌ ஆச்சரியம்‌! ரஞ்சனியின்‌ இறுக்கமான 
புறத்தோற்றத்துக்குச்‌ சற்றும்‌ சம்பந்தம்‌ இல்லாத ஒன்று 
அவளுள்‌ இருக்கிறதா? 

நேர்விரோதமாய்‌, முதலில்‌ தன்னை மீறி சிரித்த 
போதும்‌, உடனே அதை அடக்கிக்‌ கொண்டவன்‌ 

உமாகாந்தன்‌ தான்‌. ஓரளவேனும்‌ இலகுவாகப்‌ பழகு 
வான்‌ என்று மானசி நினைத்த அதே மனிதன்தான்‌! 

நல்லது! நீ போகலாம்‌. காலையில்‌ அவளுக்குச்‌ 
சாக்லேட்‌ வாங்கிக்‌ கொடுக்கும்படி, டிரைவரிடம்‌ 
சொல்ல மறக்க வேண்டாம்‌!'' என்று உத்திரவிட்டவள்‌, 
“வா, ரஞ்சி'' என்று திரும்பி நடந்தான்‌. 

என்னவோ, முகத்தில்‌ அறைந்த மாதிரி இருந்தது, 
மானசிக்கு. 

உதடுகளை அழுத்த மூடிக்கொண்டு “சிவுக்‌'கெனத்‌ 
திரும்பிச்‌ சென்று விட்டாள்‌ அவள்‌. 

“ஏன்‌ அண்ணா? பாவம்‌, நல்லதற்குத்தானே 
சொல்ல வந்தாள்‌.'' என்று ரஞ்சனியும்‌ தொடர்ந்து, 
வேண்டாம்‌ என்றுதான்‌...'' என்று உமாகாந்தனின்‌ 
பதிலும்‌, செல்லச்‌ செல்ல, மானசாவின்‌ காதுகளில்‌ 
விழுந்து ஓய்ந்தது. 

அப்படியானால்‌, இவன்‌ மகள்‌ வெறுமனே பிடித்து 
வைத்த பிள்ளையார்‌ மாதிரி இருக்க வேண்டுமாமா? 
என்ன அநியாயம்‌! ப 

அன்றிரவு தூங்குமுன்‌, மானசி அன்றைய நிகழ்ச்சி 
களை எல்லாம்‌ நினைவுக்குக்‌ கொண்டு வந்து, அசை 
போட்டாள்‌! அவளுடைய பெற்றோர்‌ பழக்கி வைத்தது 
தான்‌. அப்படி நினைத்துப்‌ பார்க்கும்‌ போது, அன்று 
செய்த தவறுகளும்‌, அதை மேற்கொண்டு செய்யாதிருக்‌ 
கும்‌ தன்மையும்‌ வரும்‌ என்று... வேண்டாம்‌! அதெல்‌ 
லாம்‌ நினைப்பது வீண்வேதனை। கண்களைத்‌ துடைத்‌ 
துக்‌ கொண்டு, பிடிவாதமாக அன்றைய நினைவில்‌ 
ஆழ்ந்தாள்‌ அவள்‌. 

குழந்தை இந்துவின்‌ பழக்கம்‌ ஒரு பெரும்‌ வரம்‌! 
'ஆன்ட்டி என்று அவள்‌ இவளிடம்‌ சலுகையாய்‌ ஓட்டி 
உராய்ந்தபடியே பேசும்போதும்‌, சிரிக்கும்‌ போதும்‌: 
மானசாவுக்கு உள்ளுர இருந்த இறுக்கமெல்லாம்‌ வடி 
வது போலவே, மானசிக்கும்‌ ஒட்டி உறவாட ஓர்‌ உயிர்‌ 
தேவைப்பட்டது போலும்‌! குழந்தையின்‌ தொடுதலும்‌, 
நெருக்கமும்‌, அவளுக்கு பேராறுதலைத்‌ தந்தன! 
“சொல்லு மழலையிலே, கண்ணம்மா! துன்பங்கள்‌ 
தீர்த்திடுவாய்‌!'' என்று பாரதியார்‌ பாடியிருப்பது அனுப 
வத்தில்‌ அறிந்துதான்‌ போலும்‌! 

இரும்பு என்று நினைத்த, ரஞ்சனியிடம்‌ இளக்க 
மும்‌ இருப்பது மானசிக்கும்‌ சற்று நிம்மதி அளித்தது! 
ஆனால்‌ உமாகாந்தன்‌' அவளுக்குச்‌ சம்பளம்‌ தரும்‌ 
முதலாளி - அவன்தான்‌ பிரச்சனையாக இருப்பானோ 
என்று கவலையும்‌ உண்டாயிற்று! ஏனெனில்‌, வெளிப்ப 
டையாகச்‌ சாதாரணமாயிருப்பது போலத்‌ தோன்றினா 
லும்‌, உள்ளே இரும்பாக இருந்தது அவன்‌ தான்‌! 

இந்துவின்‌ 'இலை'க்‌ கதையைச்‌ சொல்லிவிட்டு, 
வாக்கியத்தை முடிக்காமல்‌ நிறுத்தியதன்‌ உட்குறிப்பை 
அவன்‌ அறிந்து கொண்டுவிட்டான்‌ என்றே மானசிக்கு 
தோன்றியது! 

என்னிடம்‌ பகிர்ந்து கொண்டதை, நான்‌ தூண்டிய 
பிறகல்லவா உன்னிடம்‌ சொல்ல முன்வருகிறாள்‌! அது 
வும்‌ தயங்கித்‌ தயங்கி! பிள்ளையோடு: உனக்கு நல்ல 
உறவு இருந்திருந்தால்‌, அவள்‌ உன்னிடமல்லவா, 
முதலில்‌ சொல்லியிருப்பாள்‌ என்று அவள்‌ சொல்லாமல்‌ 
சொன்ன குற்றச்‌ சாட்டு! 

புரிந்துகொண்டவன்‌, அதைத்‌ திருத்திக்‌ கொள்ள 
முன்வராமல்‌, அவளுக்கு ஒரு குட்டுக்‌ கொடுத்த 
மாதிரியல்லவா போகச்‌ சொல்லி விட்டான்‌! டிரைவரி 
டம்‌ மறவாது சொல்ல வேண்டுமாமே! டிரைவரிடம்‌ 
சொல்லத்தான்‌ லாயக்கு! அதற்குமேல்‌ தலையை 
உயர்த்த நினைக்காதே என்று, அவன்‌, அவளுக்கு 
குறிப்புக்‌ கொடுத்தானா? 

ஏன்‌? அப்படி அவள்‌ என்ன கேட்டுவிட்டாள்‌? 
அவனுடைய சொந்த மகளிடம்‌ இன்னும்‌ கொஞ்சம்‌ 
நன்றாகப்‌ பழகச்‌ சொன்னால்‌ அதையும்‌ அவள்‌ 
நேரடியாகக்‌ கூடக்‌ கூறவில்லை! அது கூடத்‌ தப்பா? 
.... அல்லது. 

அல்லது, அவனும்‌ அவளைத்‌ தப்பாக நினைத்து 
விட்டானா? ஏதோ சாக்கிட்டு அவனிடம்‌ பேச முயற்சிப்‌ 
பதாக எண்ணியிருப்பானோ? 

அவன்‌ சகோதரிகூட முதலிலேயே, ஏதோ, அடுத்த 
திருமதி உமாகாந்தன்‌ ஆகும்‌ ஆசை என்று பேத்தவில்‌ 
லையா? அதேபோல அவனும்‌ எண்ணியிருப்பானோ? 

நல்ல வேடிக்கை! குறைந்தது முப்பது வயதிருக்‌ 
கும்‌! இரண்டாம்‌ தாரம்‌ வேறு! கையில்‌ ஒரு மகளுடன்‌, 
இப்படி ரெடிமேட்‌ குடும்பத்துக்காகத்‌ தான்‌, மானசி 
ஏங்கிக்‌ கொண்டிருக்கிறாளாக்கும்‌! 

உதடுகளில்‌ ஓர்‌ ஏளன முறுவலுடன்‌, மானசி 
மெல்லத்‌ தூங்கிப்‌ போனாள்‌! 

மறுநாள்‌ காலையில்‌ விழித்தெழும்போது, ரொம்ப 
நாட்களுக்குப்‌ பிறகு, மானசி மிகவும்‌ உற்சாகமாக 
உணர்ந்தாள்‌. 

கலையாத ஆழ்ந்த துயில்‌ தந்த புத்துணர்வா? இந்த 
ஆழ்ந்த உறக்கமே, எவ்வளவோ காலமாக அவள்‌ 
அறியாததுதான்‌. 

இடையிடையே விழிப்பதும்‌, விழித்திருக்கும்‌ 
போது எதை எதையோ எண்ணி மனம்‌ நோவதும்‌... 
பிறகு, தூங்க முடியாமல்‌ தவிப்பதும்‌. இதன்‌ விளை 
வாக, காலையில்‌ சோர்வும்‌, தலைவலியுமாக விழிப்ப”* 
தும்‌, விழிப்பதற்கென்றே காத்திருப்பது போலத்‌ துன்ப 
நினைவுகள்‌ சூழ்ந்து கொள்வதும்‌... காலையில்‌ ஏன்‌ 
விடிகிறது என்று இருக்கும்‌! மாலையில்‌ இரவு வருகி 
றதே என்று அதுவும்‌ வேதனையாகத்தான்‌ இருக்கும்‌! 

அப்படித்‌ தினமும்‌ தவித்தது மாறி, முதல்முறையா 
கச்‌ சற்று இலகுவான மனதோடு, சோம்பல்‌ முறித்தாள்‌ 
அவள்‌. 

அவள்‌ அசைந்து கொடுத்ததுமே, “குட்மார்னிங்‌ 
ஆன்ட்டி'' என்று ஓர்‌ இளங்குரல்‌ மானசியின்‌ காதுகளில்‌ 
கீதம்‌ இசைத்தது! 

“குட்மார்னிங்‌!'' உற்சாகமாய்ப்‌ பதிலிறுத்தவாறு, 
படுக்கையிலிருந்து எழுந்து அமர்ந்தாள்‌ மானசி! 

“ஆன்ட்டி, நான்‌ அப்பவே விழிச்சிட்டேன்‌, தெரி 
யுமா? விழிச்சதும்‌, நீங்க, நான்‌ தூங்குறபோது எங்‌ 
கேயோ போயிட்டீங்களோன்னு பயமா ஆயிட்டுது! 
அதான்‌, ஓடிவந்து பார்த்தேன்‌ நீங்க போகவே 
இல்லை!'' என்று குதித்தாள்‌ சிறுமி. 

உள்ளம்‌ நெகிழ்ந்துவிட, ''ஆமாம்‌! இந்த, இந்துக்‌ 
குட்டியை விட்டு ஆன்ட்டி போகவே மாட்டேன்‌!'' 
என்று ராகத்தோடு உரைத்தபடி மானசி துள்ளி எழுந்‌ 
தாள்‌. ''ஆன்ட்டி போய்‌, முகம்‌ கழுவிவிட்டு வருகி 
றேன்‌. ஆகா! இந்துக்குட்டி பல்‌ துலக்கியாயிற்றா?'' 
என்று விசாரித்தாள்‌. 

''இல்‌...லை... 

“வாவா! உன்‌ “பிரஷ்‌'சை எடு. நாம்‌ இருவரும்‌ 
சேர்ந்து பல்‌ சுத்தம்‌ செய்யலாம்‌! 

“ஆன்ட்டி! பல்லை ரொம்பத்‌ தேய்த்தா, பல்லே 
தேய்ஞ்சு போயிடும்னு, வேலு சொல்றானே!?'' என்று 
கேட்டபடி தன்‌ பிரஷ்‌, பேஸ்ட்டை எடுத்து வந்தாள்‌, 
இந்து! 

“என்னது?! சோம்பேறிப்‌ பையன்‌ அவன்‌! பல்‌ 
விலக்க மாய்ச்சல்பட்டுக்‌ கொண்டு அப்படிச்‌ சொல்லியி 
ருப்பான்‌! ஆனால்‌, இந்துக்குட்டிதான்‌ ரொம்பவும்‌ 
சுறுசுறுப்பாயிற்றே! - தினம்‌ தினம்‌, நன்றாகப்‌ பல்‌ 
துலக்குவாளே! காலை, மாலை இரண்டு வேளையும்‌! 

சிறுமியோடு, இதமாய்ப்‌ பேசி விளையாடிய 
படியே அவளைப்‌ பல்துலக்கி, குளிப்பாட்டி விட்டாள்‌... 

காலை உணவுக்கு இன்னும்‌ சற்று நேரம்‌ இருந்தது. 
முதலில்‌, ஒரு காஃபி குடிக்க மானசிக்கு ஆசைதான்‌. 

ஆனால்‌ மீண்டும்‌ ஒருதரம்‌ குட்டுப்பட அவளுக்கு 
விருப்பம்‌ இல்லை! அதைவிடக்‌ காஃபியைத்‌ தியாகம்‌ 
செய்வதே மேல்‌ என்று கருதி, இந்துவோடு தோட்டம்‌ 
பார்க்கப்‌ போனாள்‌. 

தோட்டக்காரன்‌ ஒருவன்‌ பெயர்‌ பெருமாள்‌ - 
இந்துவைக்‌ கண்டதும்‌, வேகமாக வந்தான்‌. ''குட்டி 
ராணியம்மாவுக்கு இன்னைக்கு என்ன பூம்மா 
வேணும்‌?'' என்று பிரியமாய்க்‌ கேட்டான்‌. 

“எனக்கும்‌, எங்க 'ஆன்ட்டி'க்கும்‌ ரெண்டு பூ 
வேணும்‌!'' என்று சலுகையோடு மானசியின்‌ மீது 
சாய்ந்து கொண்டு சொன்னாள்‌ இந்து. 

''பரவாயில்லை பெரியவரே! இந்துவுக்கு மட்டும்‌ 
கொடுங்கள்‌, போதும்‌!'' என்றாள்‌ மானசி முறுவலித்த 
படி. 

''என்னாங்கம்மா, 'பெரியவரே நீங்க'ன்னுகிட்டு' 
சொம்மா பெருமாளுன்னே கூப்பிடுங்க. அப்புறம்‌, 
பாப்பாவுக்கு மட்டும்‌, என்னம்மா ஒங்களுக்கும்‌ பூ 
இருக்குது பாருங்க!'' என்று ஒருபுறமாய்‌ அவன்‌ 
வளர்ந்த பூச்செடிகளைக்‌ காட்டினான்‌. 

பல நிறத்து வகை ரோஜாச்‌ செடிகள்‌ அதில்‌ 
இருந்தன. சாதாரணமான டேலியாக்களோடு, சில 
அபூர்வ வகைகளும்‌ கலந்து பூத்திருந்தன. ரோஜாவில்‌ 
தாமிர நிறத்தைப்‌ பார்க்கும்போது மானசிக்கு மிகவும்‌ 
ஆச்சரியமாகவே இருந்தது. விலை உயர்ந்த, அபூர்வ 
ரகம்‌! இதை, இப்படிப்‌ பத்தோடு பதினொன்றாகப்‌ 
போட்டு வைத்திருக்கிறானே! 

சுட்டிக்காட்டி, “நல்ல அழகான நிறம்‌'' என்று 
மானசி குறிப்பிடவும்‌, பெருமாளின்‌ முகம்‌ மாறியது. 

“பாப்பாம்மா! போய்‌ உனக்குப்‌ பிடிச்ச பூ பறிச்சிட்டு 
வாம்மா! இந்தம்மா... வந்து... உங்க “ஆன்டி யம்மாவுக்‌ 
கும்‌ பறிச்சாம்மா! என்று கூறவும்‌ பெண்பாலார்‌ இருவ 
ருக்கும்‌ சிரிப்பு வந்தது. 

“அய்யோ, பெருமாள்‌ தாத்தா, 'ஆன்டி' இல்லை. 
'ஆன்ட்டி' ன்னு சொல்லு!'' என்று இந்து சிரித்துக்‌ 
கொண்டே பூப்பறிக்க ஓடினாள்‌. 

'“பார்த்தும்மா! முள்ளு குத்திறாம, மெள்ளப்‌ பதன 
மாப்‌ பறி!'' என்று பாசத்துடன்‌ உரைத்தவன்‌ மீண்டும்‌ 
மானசியிடம்‌ திரும்பினான்‌. ''அந்த ரோஜா பத்திக்‌ 
கேட்டீங்களே, ஆ.. என்னதும்மா!'' 

“பரவாயில்லை. டீச்சர்‌ என்றே சொல்லலாம்‌ 
பெருமாள்‌! 

“ஆங்‌ இது நல்லாவரும்‌! கேளுங்க டீச்சரம்மா! 
அந்தச்‌ செடி நம்ம பாப்பாவோட அம்மா வாங்கியாந்‌ 
தாங்க! சாவறதுக்குக்‌ கொஞ்ச நாளைக்கி மிந்தி! 
ரொம்பக்காசு! பத்தரமா வளர்க்கணுமின்னாங்க. பட்டுச்‌ 
சேலை சரிகைக்‌ கரைக்குப்‌ பொருத்தமாக இருக்குமின்‌ 
னாங்க! ரெண்டுதரம்‌ வச்சாங்க! அதுக்குள்ள... போய்ட்‌ 
டாங்களே!'' என்று அங்கலாய்த்தான்‌. 

பரவாயில்லை! இந்துவுடைய தாய்‌ ரசிகமனம்‌ 
படைத்தவள்தான்‌ போலத்‌ தெரிகிறது! 

ஆனால்‌, இந்தச்‌ செடியை இப்படிக்‌ கும்பலோடு 
கோவிந்தாவாக வைக்காமல்‌, தனியாக, பளிச்சென்று 
கண்ணில்‌ படும்படியாக ஒரு நல்ல இடத்தில்‌ வைக்க 
லாமே! கூடவே, அந்த ஆரஞ்சும்‌ பிங்கும்‌ கலந்தாற்‌ 
போல பெரிய சைஸ்‌ ரோஜா. பீச்‌' கலரில்‌ இரண்டு 

செடிகள்‌... புல்‌ தரையின்‌ உள்ளேயோ... அல்லது 
வெளியேயோ, ஏதாவது ஒரு நல்ல அமைப்பில்‌, இந்தத்‌ 
தொட்டிகளை அடுக்கலாம்‌... அதைப்‌ பெருமாளிடம்‌ 
சொன்னபோது '“இதெல்லாம்‌ எனக்கு என்னம்மா 
தெரியும்‌? வேணா நீ சொல்லு நானு அதைப்‌ போலவே 
வைக்கிறேன்‌'' என்றான்‌ பணிவாக. 

“ஆன்ட்டி! இந்தாங்க!'' என்று ஓர்‌ அழகிய மஞ்சள்‌ 
நிறப்பூவை அவளிடம்‌ நீட்டினாள்‌ இந்து! 

மானசி அணிந்திருந்தது மஞ்சள்‌ பூக்களை அள்ளித்‌ 
தெளித்தாற்போல ஒரு சுரிதார்‌. அவளது உடைக்குப்‌ 
பொருத்தமாகப்‌ பார்த்துப்‌ பறித்து வந்திருக்கிறாள்‌! 

பெற்றவளின்‌ ரசிக உள்ளம்‌, பிள்ளைக்கும்‌ இருக்கி 
றதுபோல! இதை வளர்க்க வேண்டும்‌ என்று எண்ணும்‌ 
போதே அப்படி வளர்ப்பதற்கான பல யோசனைகளும்‌ 
மானசியின்‌ மனதில்‌ உதிக்கலாயின. 

“இன்னும்‌ நின்றால்‌, பள்ளிக்குத்‌ தாமதம்‌ ஆகி 
விடும்‌! நாளைக்குப்‌ பார்க்கலாம்‌, பெருமாள்‌!'' என்று 
அவனிடம்‌ விடைபெற்றுக்‌ கொண்டு இந்துவோடு 
வீட்டுக்குள்‌ சென்றாள்‌. 

சாப்பாட்டு அறைக்குள்‌ செல்ல அவளுக்குக்‌ 
கொஞ்சம்‌ தயக்கம்தான்‌. ஆனால்‌, இந்துவைச்‌ சாப்பிட 
வைத்தாக வேண்டுமே! 

இன்றைக்கு சமையல்காரியின்‌ முகம்‌ சற்று பவ்யம்‌ 
காட்டியது! சாப்பாட்டு மேஜையைச்‌ சுற்றி நாற்காலிக 
ளும்‌, ஐந்து கிடந்தன. 

“உங்களுக்குக்‌ காபியா, காம்ப்ளான்‌, ஓவல்‌ மாதிரி 
யாம்மா?'' என்று விசாரித்தாள்‌. 

'“காஃபிதான்‌!'' என்று சொல்லும்போதே மானசி 
யின்‌ முகம்‌ வாடியது. 'என்னடாம்மா, தினமும்‌ காஃபி, 
காபி என்று வழக்கப்படுத்திக்‌ கொள்கிறாயே! அப்புறம்‌ 
ஒருநாள்‌, இந்த நேரத்துக்கு இல்லாவிட்டால்‌ தலைவலி 
வரும்‌! அதைவிட, இதோபார்‌, சத்துமாக்‌ கஞ்சி! 
இதைக்குடியேன்‌!'' என்ற ஒரு கொஞ்சலும்‌, 'இரண்டை 
யும்‌ குடித்து விடுகிறேனே!' என்று சிரித்ததும்‌ நினைவில்‌ 
வந்து நெஞ்சுவலிக்கச்‌ செய்தன... 

மேஜைமேல்‌ கண்ணாடி தம்ளரில்‌ மூடி வைத்தி 
ருந்த தண்ணீரை எடுத்து மடமடவென்று குடித்து, 
ஓரளவு மானசி தன்னை அமைதிப்படுத்திக்‌ 
கொண்டாள்‌. 

“காலையிலே காஃபி வேணுமானா, இங்கே டேபி 
ளிலே ஃபிளாஸ்கிலே கலந்து வச்சிருக்கும்‌! பக்கத்திலே 
கப்புகளும்‌ இருக்கும்‌. எடுத்துக்‌ குடிச்சுக்கலாம்‌! இல்லை 
- ரூமுக்கு அனுப்பச்‌ சொன்னாலும்‌ அனுப்பிடறேன்‌!'' 
என்றாள்‌ சமையல்காரம்மாள்‌. 

“இல்லையில்லை! நானே வந்து எடுத்துக்‌ கொள்கி 
றேன்‌! இப்போது இந்துவுக்கு என்ன வைத்திருக்கிறீர்‌ 
கள்‌?'' என்று மானசி விசாரித்தாள்‌. 

'“இட்டிலியும்‌, வடையும்‌!”' என்று சங்கரியம்மாள்‌ 
முடிக்குமுன்‌, “எனக்கு வேண்டாம்‌!'' என்றாள்‌ இந்து. 

“என்ன பாப்பா, நீ? நேத்து பூரி கிழங்கு 
பண்ணினபோதும்‌ இதே தான்‌ சொன்னே! முந்தாநாள்‌ 
சப்பாத்திக்கும்‌ அப்படித்தான்‌... 

“ஆமா! பூரி, சப்பாத்தி, இட்டிலி தோசைன்னா 
எனக்குப்‌ பிடிக்கவே இல்லை! பிடிக்கலை! பிடிக்கலை! 
பிடிக்கவே இல்லை!'' என்று முடித்தாள்‌ குழந்தை. 

“இப்படி எல்லாவற்றையும்‌ வேண்டாம்‌ என்றால்‌, 
நான்‌ என்னம்மா செய்யட்டும்‌?'' என்று அங்கலாய்த்‌ 
தாள்‌ அந்த அம்மாள்‌! 

“ம்ம்‌... வழக்கமாய்‌ வீடுகளில்‌ செய்யும்‌ சிற்றுண்டி 
வகை பிடிக்கவில்லை என்றால்‌... 'கெல்லாக்ஸ்‌' வாங்க 
லாமே! அதிலேயே நாலைந்து வகை இருக்கிறது. 
ஊட்டச்சத்து நிறைய உண்டு! சமையல்காரம்மா இப்‌ 
போது அதுபோல ஏதாவது இருக்கிறதா? ' 

அவள்‌ பேச்சைக்‌ கேட்டுக்கொண்டே உள்ளே வந்த 
ரஞ்சனியின்‌ முகத்தில்‌ வியப்பு இருந்தது. ''கெல்லாக்‌' 
பற்றி உனக்கு எப்‌...படித்‌ தெரியும்‌?'' என்றபடி ஒரு 
நாற்காலியை இழுத்துப்‌ போட்டு அமர்ந்தாள்‌. '“இந்து, 
உனக்கு நாளைக்கு, 'கெல்லாக்ஸ்‌' வாங்கி வரச்‌ சொல்கி 
றேன்‌. இப்போது மடமடவென்று இதைச்‌ 
சாப்பிடு'' என்றாள்‌ சற்றே அதிகாரமான குரலில்‌. 

அறிவதற்குக்‌ 'கெல்லாக்‌' அப்படியென்ன என்று 
கேட்க வாயெடுக்கும்போதே, மற்ற “கார்ன்‌ஃப்ளேக்குக 
ளுக்கும்‌ அதற்கும்‌ உள்ள விலை வேறுபாடு மானசிக்கு 
நினைவு வந்தது. ஆசிரமத்திலிருந்து வந்த ஏழைப்‌ 
பெண்‌ இதையெல்லாம்‌ எங்கே கண்டிருப்பாள்‌ என்று 
ரஞ்சனி எண்ணியிருக்க வேண்டும்‌. இருக்கட்டும்‌! 
அப்படியே நினைத்துக்‌ கொண்டு இருக்கட்டும்‌! அவர 
வர்‌ விருப்பம்போல என்ன வேண்டுமானாலும்‌ எண்‌ 
ணிக்‌ கொள்ளட்டும்‌! 

ஆனால்‌, இப்போது இந்துவைச்‌ சாப்பிட வைக்க 
வேண்டுமே! 

“இந்து! அத்தை என்ன சொன்னேன்‌! சாப்பிடாமல்‌ 
அலைகிறாயே! சீக்கிரம்‌ சாப்பிடு! அல்லது பள்ளிக்குத்‌ 
தாமதமாகி விடும்‌! ம்‌, சீக்கிரம்‌!'' என்று அதட்டினாள்‌, 
ரஞ்சனி! தினமும்‌, இந்த வேளையில்‌ உன்னோடு 
இப்படி ஒரு போராட்டம்‌! பார்த்துக்‌ கொண்டே .இரு! 
அப்பா வந்து திட்டப்போகிறார்‌!'' 

“எதற்கு அப்பா திட்டுவது?'' என்று வினவியபடி 
உமாகாந்தனும்‌ வந்துவிட, பரிதாபகரமாக விழித்தபடி, 
இந்து, ஓர்‌ இட்டிலியைப்‌ பிட்டு விள்ளலை வாய்க்குள்‌ 
தள்ள முயன்றாள்‌. ஆனால்‌, இட்டிலி தொண்டையில்‌ 
விக்கி, வெளியே வந்தது. 

அவசரமாய்‌ யோசித்து, “அதை வைத்துவிடு, 
இந்தும்மா! சங்கரியம்மா வீட்டில்‌ “சத்துமா' இருக்கிறதல்‌ 
லவா? பெரியம்மாவுக்குக்‌ காலையில்‌ அந்தக்‌ கஞ்சிதா 
னாமே! காய்ச்சியதில்‌ கொஞ்சம்‌ சர்க்கரையும்‌, ஏலக்‌ 
காய்‌ எசன்சும்‌ கலந்து எடுத்து வாருங்கள்‌! பள்ளி 
செல்லும்‌ பிள்ளைகளுக்குக்‌ காலை வேளையில்‌ திட 
உணவை விடத்‌ திரவமாக கூழ்‌ மாதிரி இருந்தால்‌, 
இலகுவாக உள்ளே போகும்‌!'' என்று மானசி கூற, 
அதேபோலச்‌ சத்துமாவுக்‌ கஞ்சி வந்தது. வந்த கஞ்சி 
யைப்‌ ''பார்‌, பாயசம்‌! என்ன வாசம்‌! என்ன இனிப்பு!'' 
என்று சொட்டு விடாமல்‌ இந்துமதி அதை அருந்துமாறு 
செய்தாள்‌. 

“வா! இப்போது பள்ளிக்குக்‌ கிளம்பலாம்‌. அத்தை, 
அப்பாவுக்கு 'பைபை' சொல்லிவிட்டு வா!'' என்று 
மானசியும்‌ அவளோடு கிளம்பினாள்‌. 

“இந்து போய்க்‌ கொள்ளுவாள்‌. நீ உட்கார்ந்து 
சாப்பிடலாமே!'' என்றான்‌ உமாகாந்தன்‌. 

“என்ன இல்லை? அண்ணன்‌ சொன்னபிறகும்‌ 
தொடர்ந்து வாதம்‌ செய்து கொண்டு நிற்கிறாயே!'' 

“வாதம்‌ இல்லை. டிரைவரிடம்‌ இந்துவுக்கு சாக்‌ 
லேட்‌ வாங்கிக்‌ கொடுக்கச்‌ சொல்ல வேண்டுமே. 
மறக்காமல்‌ சொல்லும்‌ நேற்றே உத்‌... சொல்லவில்‌ 
லையா?'' என்றபடி, இந்துவோடு மானசி சென்றாள்‌. 

"கொஞ்சம்‌ வீம்புக்காரி என்று தோன்றுகிறது!'' 
என்றான்‌ உமாகாந்தன்‌, மேஜையில்‌ இருப்பதை 
ஆராயந்தபடி. 

“என்னவோ, அண்ணா ரொம்ப நாட்களுக்குப்‌ 
பிறகு, இந்து காலையில்‌ தகராறு இல்லாமல்‌, ஏதோ 
வயிற்றைக்‌ கொஞ்சம்‌ நிரப்பிக்‌ கொண்டு போயிருக்கி 
றாள்‌! அதை நினைத்துக்‌ கொஞ்சம்‌ சந்தோஷப்படலாம்‌! 
மற்றபடி அவளைச்‌ சாப்பிட வைப்பதற்குள்‌ நமக்கு 
நிம்மதி கெட்டு விடுமே” 

“நிம்மதி இதனால்‌ மட்டும்தானா கெட்டது?'' 
என்றான்‌ உமாகாந்தன்‌, சற்றுக்‌ கசந்த குரலில்‌. 

ஒரு சிறு அமைதியின்‌ பின்‌, ''எப்படியோ, 
இரண்டே நாட்களில்‌ இந்தக்‌ கஞ்சி அலுத்துப்‌ போய்‌ 
அதுவும்‌ வேண்டாம்‌ என்று அழப்போகிறாள்‌!'' என்று 
அலுப்புடன்‌ தோளைக்‌ குலுக்கினான்‌. 

்‌'இல்லையண்ணா! 'கெல்லாக்ஸ்‌' வாங்கி வைத்து, 
கொடுக்கலாம்‌ என்று மானசி சொன்னாள்‌. நல்ல 
யோசனை என்றே எனக்கும்‌ தோன்றியது! நாலைந்து 

வகை இருக்கிறது. மாற்றி மாற்றிப்‌ பாலில்‌ கலந்து 
கொடுத்தால்‌, சாப்பிட்டு விடுவாள்‌! ஆனால்‌, 'கெல்‌ 
லாக்ஸ்‌' பற்றி, இந்தப்‌ பெண்ணுக்கு எப்படித்‌ தெரியும்‌?! 
அதுதான்‌ எனக்கு ஆச்சரியம்‌!'' என்றாள்‌ ரஞ்சனி. 

''அதென்னம்மா। டி.வியில்‌, பேப்பரில்‌ விளம்பரம்‌ 
பார்த்திருப்பாள்‌. பார்த்ததை ஒப்பிக்கிறாள்‌!'' என்று 
அவன்‌ சொல்லி முடித்தபோது, மானசி மீண்டும்‌ உள்ளே 
வந்தாள்‌. 

வந்ததும்‌, இந்து மீதம்‌ வைத்திருந்த தட்டை ஒதுக்கி 
வைத்துவிட்டு, இன்னொரு தட்டை எடுத்துத்‌ தனக்கு 
வேண்டியதைப்‌ பரிமாறிக்‌ கொண்டு, நிமிர்ந்து, ''நான்‌ 
இதை என்‌ அறைக்கு எடுத்துப்‌ போய்‌ சாப்பிடலாம்‌ 
அல்லவா?'' என்று, ரஞ்சனியிடம்‌ கேட்டாள்‌! 

“எதற்கு? எங்களோடு அமர்ந்து பசியாறுவதில்‌ 
உனக்கு அப்படி என்ன கஷ்டம்‌?'' என்று கேட்டான்‌ 
உமாகாந்தன்‌. 

“கஷ்டம்‌ எனக்கல்ல! உங்களுக்குத்தான்‌! நீங்கள்‌ 
இருவரும்‌ ஏதாவது தொழில்‌ விஷயம்‌ பேச நான்‌ 
தடையாக இருக்க வேண்டாமே என்றுதான்‌... 

குத்திக்காட்டுகிறாளாக்கும்‌! அல்லது மெய்யாகவே 
அப்படி நினைத்துச்‌ சொல்கிறாளா? 

ரஞ்சனியின்‌ பார்வை அண்ணனிடம்‌ பாய்ந்தது. 

அவன்‌ இட்டிலியை விண்டபடி, “அப்படி நீ 
தடையாக இருக்கக்‌ கூடும்‌ என்று நினைத்திருந்தால்‌, 
முதலிலேயே உன்னை இங்கே உட்கார்ந்து சாப்பிடச்‌ 
சொல்லியிருக்க மாட்டேன்‌!'' என்று சாதாரணக்‌ குரலில்‌ 
உரைத்து விட்டுச்‌ சாப்பிடத்‌ தொடங்கினான்‌. 

மானசியும்‌ அமர்ந்து சாப்பிடத்‌ தொடங்கினாள்‌. 


“டிரைவரிடம்‌ காலையிலேயே 'சாக்லேட்‌' விஷ 
யம்‌ சொல்லியிருந்தால்‌, இப்போது அனாவசியமாக நீ 
வாயில்‌ வரை போக நேர்ந்திருக்காது!'' என்றான்‌ 
உமாகாந்தன்‌, இயல்பாக உரையாடுவதுபோல. 

ஒரே ஒரு கணத்தயக்கத்தின்‌ பின்‌, ''சின்னப்‌ 
பிள்ளைகள்‌ வெளியே செல்லும்போது, அது அடுத்த 
வீட்டுக்கே என்றாலும்‌, 'டாடா' 'பைபை' என்று 
கையாட்டி விட்டுப்‌ போக ஆசைப்படுவார்கள்‌ என்று 
படித்திருக்கிறேன்‌! அதற்காகத்தான்‌, முக்கியமாக நான்‌ 
சென்றது, நமக்காக ஒருவர்‌ இந்த வீட்டில்‌ இருக்கிறார்‌ 
கள்‌ என்ற பாதுகாப்பு உணர்வு குழந்தைக்கு ஏற்படு 
மாம்‌!'' என்றாள்‌ மானசி. 

உமாகாந்தனின்‌ பார்வை ஒரு வினாடி உயர்ந்து, 
மானசியின்‌ முகத்தில்‌ பாய்ந்து மீண்டது. 

மீண்டும்‌, இவள்‌ குத்திக்‌ காட்டுகிறாளோ என்ற 
பிரமை. அண்ணன்‌, தங்கை இருவருக்குமே ஏற்பட்டது. 
ஆனால்‌ முகம்‌, குரல்‌ இரண்டுமே, சாதாரணமாகவே 
இருக்கவே. அப்போதைக்கு அந்தப்‌ பிரச்சினையை, 
அப்படியே விட்டுவிட, உமாகாந்தன்‌ தீர்மானித்தான்‌. 

“பெரியம்மா, சாப்பிட வரவில்லையே, ரஞ்சி?'' 
என்று தங்கையிடம்‌ கேட்க, இரவு சரியாகத்‌ தூங்கவில்‌ 
லையாம்‌! காலையிலும்‌ தாமதமாக விழித்தார்களாம்‌. 
அதனால்‌... என்று பேச்சு திசைமாறிப்‌ போயிற்று. 

அன்று சனிக்கிழமை இந்துவுக்கு அரைநாள்‌ 


பள்ளிக்கூடம்‌. மானசியின்‌ படிப்பு தொடங்குவதே 

திங்களன்றுதான்‌. எனவே உமாகாந்தனும்‌, ரஞ்சனியும்‌ 
கிளம்பிச்‌ சென்றபின்‌, சோம்பியிருக்க மனமில்லாமல்‌, 
மானசி தோட்டக்காரனை நாடிச்‌ சென்றாள்‌. முன்தினம்‌ 
தான்‌ நினைத்த மாற்றங்கள்‌ பற்றி அவள்‌ “கூறவும்‌, 
அவனும்‌ அதைச்‌ சந்தோஷமாக ஒத்துக்‌ கொண்டான்‌. 

“அந்தச்‌ சின்னம்மா இருக்கும்போது, அய்யா, 
ஏதாச்சும்‌ சொல்வாரும்மா. இப்படி வை, அப்படிப்‌ 
பண்ணுன்னு, அவங்க போனப்பறம்‌, இங்கே வரதே 
இல்லை! ஏதாச்சும்‌ கேட்டாலும்‌ சும்மா அலட்டி 
உடம்பைக்‌ கெடுத்துக்கிடாதே. இருக்கிறபடி இருக்கட்‌ 
டும்னு விடுறாங்க!'' என்று பெருமாள்‌ வருத்தப்பட்ட 
போது, உமாகாந்தனிடம்‌ மானசிக்குப்‌ பரிதாபம்‌ ஏற்பட்‌ 
டது! தோட்டம்‌, மனைவியை நினைவூட்டுகிறது 
போலும்‌! 

வேலுவையும்‌, துணைக்கு வைத்துக்‌ கொண்டு 
அவளும்‌, தோட்டக்காரனுமாகச்‌ சில மணி நேரம்‌ 
நன்றாக வேலை செய்தார்கள்‌. 

வேலை முடிந்தது. வியர்த்து ஊற்றிய உடலைக்‌ 
கழுவிக்‌ கொண்டு, மானசி உடைமாற்றவும்‌, பள்ளி 
முடிந்து இந்து திரும்பி வரவும்‌ சரியாக இருந்தது. 

“நாளைக்கு லீவு! ஆன்ட்டி நாளைக்கு லீவு! 
இன்னைக்கு மத்தியானம்‌, நாளைக்கு லீவு! ரெண்டுநாள்‌ 
லீவு! நீங்க எனக்கு நிறைய்‌. .யக்‌ கதை சொல்லணும்‌. 
முதல்ல, நாட்டி மங்கிக்‌ கதை சொல்லுங்க!'' என்று 
சந்தோஷமாய்க்‌ குதித்தாள்‌ குழந்தை! 

“அந்தக்‌ கதைதான்‌, நேற்றே சொன்னேன்‌!" 

“திரும்பச்‌ சொல்லுங்க... ஆன்ட்டி! ஊ...ம்‌'' என்று 
கண்ணைக்‌ கசக்கினாள்‌ குழந்தை. 

வியந்து நோக்கிவிட்டு, ''அழுதுகொண்டு கேட்‌ 
டால்‌ சொல்லமாட்டேன்‌!' என்றாள்‌ மானசி, கண்டிப்‌ 
பான குரலில்‌. 


திகைப்புற்று அழுவதை நிறுத்திவிட்டு, மானசியை 
அண்ணா ந்து பார்த்தாள்‌ -இந்து!: ''பின்னே, நீங்க கதை 
சொல்லலியே! ' 

“அதற்காக அழுவதா? ப்ளீஸ்‌... கதை சொல்லுங்க 
ஆன்ட்டி... என்று கேட்கணும்‌!'' 

“எங்க டீச்சர்‌ கூட அப்படித்தான்‌ சொன்னாங்க! 
மறந்திட்டேன்‌!'' என்று அசடு வழிந்துவிட்டு ''ப்ளீஸ்‌, 
ஆன்ட்டி, கதை சொல்லுங்க! நாட்டி மங்கி கதை!'' 
என்றாள்‌ குழந்தை கெஞ்சலாக. 

இதற்குமேல்‌ மறுப்பது எப்படி? அதுவும்‌, அவள்‌ 
சொன்ன மாதிரியே, ப்ளீஸ்‌ போட்டுக்‌ கெஞ்சிக்‌ கேட்ட 
பிறகு? 

மீண்டும்‌, ஒருதரம்‌, அந்த 'வம்புக்காரக்‌ குரங்கின்‌ 
கதையைச்‌ சொல்வதைத்‌ தொடங்கினாள்‌, மானசி. 
அனாதை இல்லத்திலும்‌, குழந்தைகள்‌ ஒரே கதையைத்‌ 
திருப்பித்‌ திரூப்பிக்‌ கேட்டது நினைவு வந்தது! கேட்டுக்‌ 
கேட்டு மனதில்‌ இருத்திக்‌ கொள்வார்கள்‌ போலும்‌! 

அப்படியானால்‌, கேளாதது மனதில்‌ இருந்தும்‌ 
மறைந்து விடுமா? 

இந்துவுடைய தாயைப்‌ பற்றிய பேச்சே யாரும்‌ 
பேசுவது இல்லையே! பெருமாள்‌ கூட... இந்து இல்லாத 

அல்லது, இந்துவுக்குக்‌ காதில்‌ விழாது என்று நிச்சயப்‌ 
படுத்திக்‌ கொண்ட தருணங்களில்‌ தான்‌ அவளுடைய 
தாயாரைப்‌ பற்றிப்‌ பேசினான்‌! 

இப்படியே பேசினால்‌, குழந்தை தாயை அடி 
யோடு மறந்துவிடுமா? பத்துமாதம்‌ சுமந்து பெற்று, 
பேணி வளர்த்த தாய்க்கு, அது அநியாயம்‌ ஆகாதா? 

மனதில்‌ நிச்சயமாய்‌ நியாயம்‌ என்று நினைத்ததைத்‌ 
தான்‌ மானசி செய்தாள்‌! ஆனால்‌ அதுவே, முதல்‌ 
முறையாக உமாகாந்தனின்‌ கோபத்தையும்‌ அவளுக்கு 
அறிமுகப்படுத்தி வைத்தது! * 


மறுநாள்‌ ஞாயிற்றுக்கிழமை! இந்துவோடு சுற்றுகிற 

சாக்கில்‌, மானசி அந்த வீடு முழுவதுமே தேடிப்‌ 
பார்த்தாள்‌. ஊகூம்‌! இந்துவுடைய தாயின்‌ படம்‌ என்று, 
சும்மா, அடையாளத்துக்குக்‌ கூட ஒன்றையும்‌ காண 
வில்லை! ஒருவேளை, இறந்துவிட்டதால்‌, பூஜையறை 
யில்‌ வைத்திருக்கிறார்களோ, என்று அங்கும்‌ சென்று 
நோட்டமிட்டாள்‌! பூஜ்யம்‌ தான்‌ பலன்‌! 

ஏன்‌ இப்படி? மறைந்த துணைவியின்‌ படத்தைப்‌ 
பார்க்கும்‌ திடம்‌ உமாகாந்தனுக்கு இன்னமும்‌ வரவில்‌ 
லையா? ஆசை மனைவியின்‌ நிழல்‌ உருவைப்‌ பார்த்‌ 
தாலே அழுதுவிடுவோம்‌ என்கிற அச்சமா? 

உமாகாந்தனைப்‌ பார்த்தால்‌, அப்படி ஒன்றும்‌ 
கட்டுப்பாடற்று, நெகிழ்ந்து விடக்கூடிய ஆள்மாதிரித்‌ 
தெரியவில்லையே! 

பெரியம்மாவிடம்‌ சென்று அமர்ந்து, மெல்ல 
இந்துவுடைய அன்னை பற்றி விசாரித்துப்‌ பார்த்தாள்‌ 

“யாரு... இந்துவோட அம்‌.. சந்தியா பற்றிக்‌ 
கேட்கிறாயா? அதுதான்‌ சந்‌...ச்சு! எதற்கம்மா, செத்துப்‌ 
போனவள்‌ பேச்சு! எல்லோரும்‌ மறக்க வேணும்‌ 
என்று... அவள்‌ பேச்சே வீட்டில்‌ பேசக்கூடாது என்று... 
பையன்‌ சொல்லி விட்ட பிறகு... விடும்மா! எனக்குத்‌ 
தலைவலி, கண்ணுக்குள்ளேயே குத்துது... 

சற்றுச்‌ சிரமத்துடனேயே பேசிய அந்த அம்மாளை 
மேலும்‌ தொந்திரவு செய்ய மானசிக்கு மனம்‌ 
வரவில்லை. தலைவலித்‌ தைலத்தை எடுத்து, பெரியம்‌ 
மாவுக்கு இதமாய்த்‌ தேய்த்துவிட்டு விட்டு அங்கிருந்து 
அகன்றாள்‌. 

அன்று அவளுக்கு இருந்த ஆவலில்‌, உமாகாந்‌ 
தனோ, ரஞ்சனியோ வீட்டில்‌ இருந்தால்‌, அவர்களிடமே 
மானசி அந்த “சந்தியா' பற்றிக்‌ கேட்டிருப்பாள்‌! 
ஆனால்‌, ரஞ்சனியின்‌ தொழிற்சாலையில்‌ கணக்கு 
வழக்கு பார்க்கவென்று, இருவருமே காலையிலேயே 
கிளம்பிச்‌ சென்றிருந்தனர்‌. 

உடன்பிறந்தவர்கள்‌ ஒத்தவயதில்‌ இருந்தால்‌ 
சண்டை போடுவார்கள்‌ என்பார்கள்‌. ஆனால்‌, அது 
சின்னவயதில்‌ தான்‌ போலும்‌. ''எனக்குக்‌ கிரிக்கெட்‌ 
தான்‌? பார்க்க வேண்டும்‌! எனக்கு அழகுக்‌ குறிப்பு 
பார்க்க வேண்டும்‌! 'கிரிக்கெட்‌' அழகுக்‌ குறிப்பு! 
'எத்தனை அழகுக்குறிப்பு பார்த்து கேட்டு பயன்படுத்தி 
என்ன? இருக்கிற குரங்கு மூஞ்சி மாறிவிடுமா?'' 
அம்மா! இவன்‌ என்னைக்‌ குரங்குமூஞ்சி என்கிறான்‌! 

'இல்லைமா... நம்‌ மானசாவைப்‌ போய்க்‌ குரங்கு 
என்பேனா? 

நெஞ்சில்‌ வலி எழுப்பிய ஒரு சண்டையைப்‌ 
பிடிவாதமாக மனதில்‌ இருந்து ஒதுக்கிவிட்டு உமாகாந்த 
னையும்‌ ரஞ்சனியையும்‌ பற்றி மானசி சிந்தித்தாள்‌. 

இளவயது தாண்டிவிட்டதாலோ, என்னவோ? 
ரஞ்சனிக்கும்‌, உமாகாந்தனுக்கும்‌ இடையே கருத்து 
மோதல்‌ வந்ததே இல்லை!... குறைந்த பட்சமாய்‌, இந்த 
மூன்று நாட்களில்‌, அப்படி ஒரு மோதல்‌ வந்து மானசி 
பார்க்கவில்லை. 

சிறு கருத்துவேறுபாடு வந்தாலும்‌ கூட, ஒன்று, 
ரஞ்சனி பணிந்து போனாள்‌! அல்லது, பெரியவன்‌ 
விட்டுக்‌ கொடுத்தான்‌! அதைவிடவும்‌ ரஞ்சனிக்கு ஒரு 
பாதுகாவலன்‌ போல. 

“எங்கப்பா சிரிக்கவே மாட்டாங்க!'' என்று, இந்து 
கூறியது போல, உமாகாந்தன்‌ சிரித்து மானசி கண்ட 
தில்லை! அன்று 'இலை'க்‌ கதை, சொல்லும்போதுகூட, 
'ரஞ்சனியின்‌ சிரிப்பை வியந்து விட்டுத்‌ திரும்பிப்‌ 
பார்க்குமுன்‌, அவள்‌ அண்ணன்‌ முகத்தில்‌ சிரிப்பு 
மறைந்து போய்விட்டிருந்தது! 

ஒருவேளை, இந்தச்‌ சிரிப்பற்ற தோற்றமே, மனை 
வியின்‌ மறைவினால்‌ வந்ததுதானோ? கணவனால்‌, 
இந்த அளவு நேசிக்கப்பட அந்தச்‌ சந்தியா எவ்வளவு 
கொடுத்து வைத்திருக்க வேண்டும்‌! ஆனால்‌, அதை 
நெடுங்காலம்‌ அனுபவிக்க, அவளுக்குக்‌ கொடுத்து 
வைக்கவில்லையே! 

சுற்றிச்சுற்றி, உமாகாந்தனுடைய மனைவியைப்‌ 
பற்றிய மானசியின்‌ சிந்தனை சுழன்றது! அவளைப்‌ பற்றி 
ஒன்றும்‌ தெரிந்துகொள்ள இயலாத காரணத்தினா 
லேயே, அவளை அறியும்‌ ஆர்வமும்‌ மிகுந்தது! 

மறுநாள்‌, இந்துவைப்‌ பள்ளிக்கு அனுப்பிய 
கையோடு, மானசியும்‌ தன்‌ 'ஃபாஷன்‌ டிசைனிங்‌' 
படிப்புக்காகக்‌ கிளம்பி விட்டாள்‌. 

எப்படிச்‌ செல்லப்போகிறாள்‌? இடம்‌ தெரியுமா? 
என்பன போன்ற கேள்விகளோடு கடமை தீர்ந்தவன்‌ 
போல, உமாகாந்தன்‌ கிளம்பி விட்டான்‌. 

தரமணிக்குச்‌ செல்ல வேண்டிய பஸ்‌ நிற்கும்‌ 
இடத்தை அடைந்ததுமே, மானசியின்‌ மனம்‌ உள்ளூரக்‌ 
குமுறத்‌ தொடங்கி விட்டது! 

ஏ, அப்பா! எவ்வளவு கூட்டம்‌! கூட்டம்‌ என்றால்‌, 
அதற்காக இப்படி இடிக்க வேண்டுமா? அந்த ராஸ்கல்‌, 
இடித்துவிட்டு, இளிக்க வேறு செய்கிறான்‌! இவன்களை 
எல்லாம்‌ நாற்சந்தியில்‌ நிறுத்தி வைத்துச்‌ சுட வேண்டும்‌! 

பெரும்கூட்டம்‌ என்று இரண்டு பஸ்களை விட்டு 
விட்டவள்‌, இனியும்‌ இப்படி நின்றால்‌, வகுப்புக்குத்‌ 
தாமதமாகச்‌ செல்ல நேரும்‌ என்று உணர்ந்து, அடுத்ததில்‌ 
கூட்டத்தோடு கூட்டமாக ஏறிக்கொண்டாள்‌. பஸ்சிலி 
ருந்த அத்தனைபேரும்‌ சேர்ந்து, அவளை நசுக்கிப்‌ 
பிழிந்து, சாறு எடுப்பது போன்ற உணர்வு அவளுக்கு. 
பலத்த வியர்வை நாற்றத்தோடு, பல்வேறுவித “பர்ப்‌ஃ 
யூம்‌' களின்‌ வாசனையும்‌ சேர்ந்து, விசித்திரக்‌ கலவை 
யாகி அவளது குடலைப்‌ புரட்டியது. 


ரமணி சந்திரன்‌ 67 


கடைசியாக, அவள்‌ பஸ்சைவிட்டு இறங்கிய 
போது, அவளால்‌, சற்று நேரம்‌ சரியான மூச்சுக்‌ கூட 
எடுக்க முடியவில்லை! சே! இது, அவளால்‌ முடியாது! 

கைக்கடிகாரத்தில்‌ மணியைப்‌ பார்த்துவிட்டு, “இப்‌ 
போது அவகாசம்‌ இல்லை' என்று வகுப்புக்குச்‌ சென்ற 
வள்‌, வகுப்பு முடிந்து, திரும்பி வரும்‌ போது, ஒரு 
பூத்திலிருந்து, 'எஸ்டிடி' போட்டு ஆசிரமத்து அன்னை 
யிடம்‌ பேசினாள்‌. 

“ஒரே கூட்டம்‌, ஆன்ட்டி! மூச்சு எடுக்கக்‌ கூட 
முடியவில்லை! எதையாவது விற்று, போகவர வசதி 
யாக ஒரு மொப்பெட்‌ வாங்கிக்‌ கொள்ளட்டுமா?'' 
என்று அழுகுரலில்‌ கேட்டாள்‌! 

்‌'இல்லையம்மா!'' என்றார்‌ அந்த அன்னை! '“அப்‌ 
படியெல்லாம்‌ நினைத்த நேரம்‌ ஒன்று வாங்கினால்‌, 
உன்‌ வேலை நிலைக்காது! இப்போது சம்பளத்தை விட, 
அந்த வேலை, உனக்கு ஒரு நல்ல புகலிடம்‌ தருவதை 
மறக்காதே! அத்தோடு, அந்த பஸ்சில்‌ எத்தனையெத்‌ 
தனை பேர்‌ போகிறார்கள்‌! அவர்களும்‌ மனிதர்கள்‌ 
தானே! அவர்களை விட, நீ எந்த வகையில்‌ உயர்ந்த 
வள்‌ சொல்லு! எல்லாம்‌ நன்றாய்‌ யோசித்துப்பார்‌! 
மொப்பெட்‌ வாங்க நினைத்தது கூடத்‌ தப்பாக உனக்கே 
தோன்றிவிடும்‌! வைக்கட்டுமா? “எஸ்‌.டி.டி.'பில்‌ நிறைய 
ஆகிவிடும்‌!'' என்று கூறி வைத்தார்‌ அவர்‌. 

அன்னை கூறியதில்‌ ஒன்று... ஒன்றென்ன? எல்‌ 
லாமே சரிதான்‌! அன்று வீட்டை விட்டுக்‌ கிளம்பும்‌ 
போது, மற்ற அலங்காரங்களோடு மானசி கறுப்புக்‌ 
கண்ணாடியும்‌ அணிந்திருந்தாள்‌. 

அந்தக்‌ கண்ணாடியைக்‌ கூர்ந்து நோக்கிவிட்டு, மிக 
வியப்புடன்‌ ''ரேபான்‌!'' என்றாள்‌ ரஞ்சனி ஆச்சரியத்‌ 
தோடு. 

கறுப்புக்கண்ணாடியின்‌ விலையை அவள்‌ கணக்கி 
டுகிறாள்‌ என்பது புரிபட்டு விட, ஆசிரமத்துக்கு வந்த 
ஒரு அயல்நாட்டுப்‌ பெண்மணி கொடுத்தாள்‌.. '” என்று 
அப்போதைக்கு மானசி சமாளித்து வைத்திருந்தாள்‌. 

'கெல்லாக்‌' பற்றிய பேச்சு வேறு இருக்கிறது! 

பொறுத்துத்தான்‌ - சகித்துக்‌ கொள்ளத்தான்‌ வேண்‌ 
டும்‌ என்ற முடிவுடன்‌, மானசி வீடு திரும்பினாள்‌. 

வெள்ளிக்கிழமை வரையிலும்‌ இறுக்கத்துடன்‌, 
பயிற்சிக்குச்‌ சென்று வந்தவளுக்கு, வெள்ளியன்று 
திரும்பி வந்ததும்‌, “ஐய்யா! இரண்டுநாள்‌ லீவு! என்று 
குழந்தை இந்து போலவே, குதிக்கத்‌ தோன்றியது. 

இத்தனைக்கும்‌ அந்த ஒரு வாரத்தில்‌ படித்தது 
அவளுக்கு மிகவும்‌ பிடித்தமாகவே இருந்தது. 

துணிகளை வெட்டுவது பற்றி இத்தனை நாள்‌ 
அவள்‌ கற்றது ஒன்றுமே இல்லை போலத்‌ தோன்றியது! 
தையல்களும்‌ அப்படித்தான்‌. அதிலும்‌, அங்கே கற்பிக்‌ 
கப்பட்ட நேர்த்‌ தையலின்‌ நேர்த்தி, அவளைப்‌ பிரமிக்க 
வைத்தது எனலாம்‌. 

நல்ல சினேகிதிகள்‌ மூன்று பேர்‌ கிடைத்தார்கள்‌. 
கேலியும்‌, சிரிப்பும்‌ மீண்டும்‌ இயல்பாயிற்று! 

அப்படியெல்லாம்‌ இருந்தாலும்‌, இந்த பஸ்‌ பயணத்‌ 
தினாலேயே, அப்பாடியென்றிருந்தது மானசாவுக்கு! 

இந்துவோடு தோட்டத்தில்‌ சுற்றிக்கொண்டு இருந்த 
போது, பெருமாள்‌ அவர்களை அழைத்துப்‌ போய்‌, 
“பாரம்மா, இன்னைக்கு ஜரிகைக்‌ கலர்‌ ரோஸ்‌ பூத்திருக்‌ 
குது! காலையிலேயே காட்டணுமின்னு பார்த்தேன்‌. நீங்க 
ரெண்டுபேரும்‌ அவசரமா ஸ்கோலுக்குக்‌ கிளம்பிட்டிருந்‌ 


தீங்க।'' என்று காட்டினான்‌. 


நடுவில்‌ மொட்டுப்‌ பகுதியுடன்‌, பாதி விரிந்திருந்த 
மலரின்‌ அழகு கண்ணைப்‌ பறித்தது! பறித்து, இந்துவின்‌ 
குட்டி 'போனி டெயி'லின்‌ மேல்‌ வைத்துப்‌ பார்த்து 
ரசிக்கலாமா என்று நினைக்கும்போதே, மானசிக்கு 
இன்னோர்‌ எண்ணம்‌ தோன்றிவிட்டது! முன்பே அவள்‌ 
நினைத்ததைச்‌ செயலாற்ற ஒரு வாய்ப்பு! 

'“பறிச்சுத்‌ தரட்டுமாம்மா?'' 


“இல்லை, பெருமாள்‌! இப்போது வேண்டாம்‌. 
இவள்‌ அப்பா, அத்தை எல்லோரும்‌ வந்தபிறகு 
பறித்துக்‌ கொடுங்கள்‌!'' என்றாள்‌ மானசி. 

“சரிம்மா! பிறகே பறிச்சுத்‌ தர்றேன்‌! ஆனா, 
என்னம்மா நான்‌ சொல்லச்‌ சொல்ல என்னை வாங்க 
போங்கன்னே பேசுறியே!'' என்றான்‌ பெருமாள்‌. 

“இல்லை, பெருமாள்‌! யார்‌, என்ன வேலை 
செய்தாலும்‌, வயதில்‌ பெரியவர்களுக்கு மரியாதை 
கொடுத்துப்‌ பேச வேண்டும்‌ என்பது எங்க வீட்டுப்‌ 
பழக்கம்‌. அம்மா கற்றுக்கொடுத்ததை விடலாமா?” 

“என்னவோம்மா! எல்லாரும்‌ 'நீ' என்றபோது 
நீங்க பேசறது வித்தியாசமாக இருக்குது'' என்றவன்‌, 
தும்பி விரட்டிக்‌ கொண்டிருந்த இந்துவைப்‌ பார்த்தான்‌. 

“இவங்க அம்மா, சிலநேரம்‌ என்னை அடாபுடான்னுக்‌ 
கூடச்‌ சொல்வாங்க! அவங்களுக்கு வேண்டிய கலர்‌ 
ரோஸ்‌ -இல்லாத நாள்‌ எனக்கு நல்லாத்‌ திட்டுக்‌ 
கிடைக்கும்‌! செடி பூக்காததுக்கு நான்‌ என்ன செய்வேன்‌ 
தாயி'ன்னெல்லாம்‌ அவங்ககிட்டே கேட்கவே முடியாது! 
ச்ச! என்னமோ, போயே போச்சு!'' என்று பெருமூச்செ 
றிந்தான்‌. 

வேலையாளிடம்‌ வம்பு பேசுகிறோமோ என்று 
உள்ளூரக்‌ கூசிய போதும்‌, தன்னை மீறி, ““இந்து அம்மா 
பார்ப்பதற்கு எப்படி இருப்பார்கள்‌, பெருமாள்‌?'' என்று 
கேட்டாள்‌ மானசி. 

“ரொம்ப லட்சணமா இருப்பாங்கம்மா! ரொம்ப 
அளகு! உங்கமாதிரி உயரம்‌ இல்லே! கொஞ்சம்‌ 
குள்ளமா! ஆனா, சப்பான்‌ பொம்மை கணக்கா, 
வெள்ளையா, அளகா இருப்பாங்க! அய்யாவும்‌, அவுக 
ளும்‌ போறபோது பார்க்க நல்‌... லாயிருக்கும்‌! ஊம்‌! 
அடுத்துவார புண்ணியவதி எப்படி இருப்பாளோ?!" 

அதிர்ந்து போய்‌, '“அடுத்து.. உமா... இந்துவு 
டைய அப்பா. வேறே திருமணம்‌ செய்யப்‌ போகிறாரா, 
பெருமாள்‌?'' என்று கேட்டுவிட்டு உள்ளூரச்‌ சங்கடப்‌ 
பட்டுப்‌ போனாள்‌ மானசி. இது தப்புதான்‌ வம்பு 
பேசுவதேதான்‌. சரியல்ல! நிச்சயமாய்‌! 

பெருமாள்‌ பதில்‌ கூறுமுன்பாகவே, “அடடா! 
இப்படி மறந்து விட்டேனே! பெருமாள்‌, கொஞ்சம்‌ 
இந்துவைப்‌ பார்த்துக்‌ கொள்ளுங்கள்‌! நான்‌ இதோ 
வுந்துவிடுகிறேன்‌!'' என்று மடமடவென்று வீட்டினுள்‌ 


சென்றாள்‌. 

பேசாமல்‌, அறையினுள்‌ சில நிமிடங்கள்‌ உட்கார்ந்‌ 
திருந்து விட்டு, மீண்டும்‌ வந்து, ''இந்து, வா, தலையில்‌ 
பேன்‌ இருக்கிறதா என்று பார்க்க வேண்டும்‌. காலையில்‌ 
தலையைச்‌ சொறிந்தாயே!'' என்று சிறுமியை அழைத்‌ 
துக்‌ கொண்டு, பெருமாளிடம்‌ தலையசைத்துவிட்டு 
வீட்டினுள்‌ சென்றாள்‌! 

பெற்றவள்‌ கற்றுக்கொடுத்த நற்பண்புகளை எல்‌ 
லாம்‌ நழுவ விடுகிறோமோ என்ற பயம்‌ மானசிக்கு! 
வேலையாட்களிடம்‌ வீட்டார்‌ பற்றிப்‌ பேசக்கூடாது 
என்பது, அன்னையின்‌ அறிவுரைகளுள்‌ ஒன்று! அதில்‌ 
ஏற்பட்ட, இந்தச்‌ சறுக்கல்‌ - அது சிறிதுதான்‌ என்றாலும்‌ 
அவளைப்‌ பாதித்தது! இனி எச்சரிக்கையோடு இருக்க 
வேண்டும்‌ என்று உறுதி செய்து கொண்டாள்‌. 

அடுத்து, கடமையைச்‌ செய்ய வேண்டும்‌! 

பொதுவாக, உமாகாந்தன்‌ வீடு வந்ததும்‌, தன்‌ 
பெரியன்னையைப்‌ போய்ப்‌ பார்ப்பான்‌. அன்றையப்‌ 
பாடு எப்படிக்‌ கழிந்தது என்று அவளிடம்‌ விசாரித்து 
விட்டே அவனது அறைக்குப்‌ போவான்‌. அலுவல்‌ 
உடை மாற்றி இலகுவான பருத்தி உடையணிந்து 
வெளிவருவான்‌. பெரும்பாலும்‌, வீட்டில்‌ உள்ள அலு 
வல்‌ அறைக்குள்‌, தன்‌ பி.சி.யோடு சென்றுவிடுவான்‌. 

அவனது அறையிலிருந்து வெளிவந்தால்‌, அலு 
வல்‌ அறைக்குள்‌ புகுந்து கொள்வதற்குள்‌ அவனைப்‌ 
பிடிக்க வேண்டும்‌ என்று,, இந்துவிடம்‌ பூவைக்‌ 
கொடுத்து, மானசி அவளைத்‌ தயார்படுத்தியிருந்தாள்‌. 

அவன்‌ படியிறங்கி முடிக்கவும்‌, '“அப்பா அப்பா!'' 
என்று இந்து அழைக்க, ''என்னம்மா?'' என்று உமாகாந்‌ 
தன்‌ மகள்‌ புறமாய்த்‌ திரும்பினான்‌. 

பெண்‌ கையிலிருந்த பூவைப்‌ பார்த்ததும்‌, அட. 
அழகாய்‌ இருக்கிறதே! பூக்காரம்மாவிடம்‌ வாங்கினா 
யா?'' என்று விசாரித்தான்‌. 

சொந்தவீட்டில்‌, இப்படி ஓர்‌ அபூர்வ வகைப்பூ 
இருப்பது தெரியவில்லை! இவனெல்லாம்‌ என்ன 
தொழில்‌ செய்து என்ன சம்பாதித்து விடப்‌ போகிறான்‌! 

''வந்துப்பா... தந்தையின்‌ எதிர்பாராத கேள்வி 
யில்‌ சற்றுக்‌ குழம்பிப்‌ போய்‌ மானசியைப்‌ பார்த்தாள்‌ 
குழந்தை. 

முன்வந்து, “இது இங்கேயே உங்கள்‌ வீட்டி 
லேயே பறித்த பூதான்‌!'' என்றாள்‌ மானசி. 

“ஓகோ! அப்படியா?'' என்று கேட்டுவிட்டு, 
சரிம்மா. பூ நன்றாய்‌ இருக்கிறது! தலையில்‌ வைத்துக்‌ 
கொள்‌: என்றுகூறிவிட்டு, அலுவல்‌ அறைப்பக்கம்‌ 
திரும்பினான்‌ உமாகாந்தன்‌. 

“சார்‌...!'' என்றாள்‌ மானசி அவசரமாக! 

“என்ன?'' என்றான்‌ அவன்‌ பொறுமையை இழுத்‌ 
துப்‌ பிடித்த குரலில்‌. 

“இந்தப்‌ பூ...இது ரொம்ப அபூர்வ வகை, சார்‌!'' 

“தெரிகிறது! அதற்கென்ன? 

“அதனால்‌ இந்தப்‌ பூவை வெறுமனே தலையில்‌ 
வைக்காமல்‌, இன்று வெள்ளிக்கிழமை அல்லவா? 
சுமங்கலியாய்‌, இந்துவுடைய அம்மா படத்துக்கு வைக்க 
லாம்‌ என்று நினைத்தோம்‌. வீட்டில்‌, அவர்‌ படம்‌ ஒன்று 
கூட இல்லை! அதனால்‌, உங்களிடம்‌ ஒரு படம்‌ கேட்டு 
வாங்கிப்போகலாம்‌ என்று வந்தோம்‌!'' 

உமாகாந்தனின்‌ கண்கள்‌ திடுமெனக்‌ கூர்‌ அம்புக 
ளாகி மானசியைத்‌ துளையிட்டன। ''இந்து! பாட்டியிடம்‌ 
போய்‌, இன்று இரவு என்ன சாப்பாடு என்று கேட்டு 
வா!'' என்று மகளை அனுப்பிவிட்டு மானசியிடம்‌ 
பேசினான்‌. '“நினைத்தோம்‌ வந்தோம்‌' நினைத்தேன்‌ 
வந்தேன்‌ என்று சொல்வதுதானே? எல்லாம்‌ உன்‌ 
ஐடியாதானே?'' என்றான்‌ கடுமையான குரலில்‌. 


"குழந்தை, தாயை வணங்குவது நல்‌... 

கை உயர்த்தி அவளது பேச்சை அடக்கினான்‌ 
அவன்‌. ''உனக்கு இங்கே என்ன வேலை? என்ன 
வேலை செய்ய வந்தாய்‌ தெரியுமா? இந்துவின்‌ 
பாடத்தைப்‌ பார்க்க வேண்டும்‌! அவளது உடல்‌ சுத்தம்‌ 
கவனித்து, பள்ளிக்கு அனுப்புவது! அவள்‌ வீட்டில்‌ 
இருக்கும்‌ நேரம்‌, அவளுக்கு ஒரு துணையாக இருக்க 
வேண்டும்‌! அவ்வளவே! அதற்குமேல்‌, அதிகப்பிரசிங்‌ 
கித்தனம்‌ செய்ய வேண்டாம்‌! வீட்டு விஷயங்களில்‌ 
மூக்கை நுழைக்க நான்‌ உனக்குச்‌ சம்பளம்‌ தரவில்லை! 
உரிய வேலைகளை மட்டுமே செய்து கொண்டு இரு! 
மற்றதில்‌ தலையிட உனக்கு உரிமையில்லை!'' என்று 
கடித்த பற்களுக்கிடையே, வார்த்தைகளைத்‌ துப்பி 
விட்டு, அவள்‌ அயர்ந்து நிற்கையிலேயே, அலுவலக 
அறைக்குள்‌ சென்று கதவைச்‌ சாத்திக்‌ கொண்டான்‌. 

சில கணங்கள்‌ கழித்தே சுய நிலைக்குத்‌ திரும்பி 
னாள்‌ மானசி. இதயம்‌ வேகமாகத்‌ துடிப்பதையும்‌, கை 
விரல்கள்‌ நடுங்குவதையும்‌ கண்டு அவளுக்கே ஆச்சரி 
யமே! உமாகாந்தனின்‌ கோபத்துக்கு இவ்வளவு வலிமை 
இருக்கிறதா? 

ஆனால்‌, இந்தக்‌ கோபம்‌ அநியாயம்‌ அல்லவா? 
பெற்ற தாய்க்குக்‌ குழந்தை மரியாதை செய்வதில்‌ 
செய்யச்‌ சொல்வதில்‌ என்ன தப்பு இருக்கிறது? அந்த 
மரியாதையைப்‌ பெறுவது தாயின்‌ உரிமை! மரியாதை 
யைச்‌ செய்வது மகளின்‌ கடமைதானே? 

ஒரு 'கவர்னஸி'ன்‌ வேலை, குழந்தையின்‌ 
மனநலம்‌ காப்பதும்தானே? 

தான்‌ சம்பளம்‌ கொடுப்பவன்‌, என்பதால்‌, அநியா 
யத்தை சட்டமாக்கிவிடுவானா? சே! என்ன மனிதன்‌ 
இவன்‌! 

இவனிடமெல்லாம்‌ வேலை பார்க்கும்படியான 
தலைவிதி, மானசிக்கு நேர்ந்ததே! 

கண்கரித்து, நாசி விடைத்து தொண்டை அடைத்து, 
கண்ணீர்‌ இதோ இதோ என்று ரெடியாகிக்‌ கொண்டு 
இருந்தபோது, இளங்குரல்‌ ஒன்று. 

'"ஆன்ட்டீ।'' என்று மென்மையாக அழைத்தது. 

இவள்முன்‌ அழுதுவிடக்‌ கூடாது என்று சிரமப்பட்‌ 
டுத்‌ தன்னைக்‌ கட்டுப்படுத்திக்‌ கொண்டு, ''ம்‌?'' 
என்றாள்‌ மானசி, அப்போதும்‌ பேச முடியாமல்‌! 

“இன்னிக்கு ராத்திரிக்குச்‌ சப்பாத்தி, குருமா, 
தக்காளிச்‌ சட்னி அப்புறம்‌ தயிர்சாதம்‌ அப்பாகிட்டே 
எப்படிச்‌ சொல்றது? உள்ளே போயிட்டாங்களே?'' 
என்று கேட்டாள்‌ குழந்தை. 

மகளைச்‌ சாக்குப்‌ போக்குச்‌ சொல்லி அனுப்பிய 
வன்‌, பதிலையும்‌ கேட்டுத்தானே ஆகவேண்டும்‌? 
கம்ப்யூட்டரில்‌ வேலை தொடங்கி இருப்பானா? இருக்‌ 
கட்டும்‌! இடையில்‌ வைத்துவிட்டு வரட்டும்‌! 

“கதவைத்‌ தட்டி, அப்பாவைக்‌ கூப்பிட்டுச்‌ சொல்லி 
விடு கண்ணு! கேட்டுவரச்‌ சொன்னாரில்லையா? கட்டா 
யம்‌ சொல்லிவிடம்மா!'' என்று அனுப்பி வைத்தாள்‌ 

குழந்தை கதவைத்தட்டி, அப்பாவை அழைத்து, 
உள்ளே போய்க்‌ கேட்டு வந்த விவரத்தை ஒருவாறு 
சொன்னதையும்‌, எரிச்சலைக்‌ காட்டாதிருக்க முயன்ற 
படி, அவன்‌ பதில்‌ சொல்லி மகளை அனுப்புவதைத்‌ 
தூர இருந்து கேட்டவளுக்கு ஓரளவுக்கேனும்‌ பழிவாங்‌ 
கிய திரூப்தி ஏற்பட்டது. 

சாப்பிடும்போது, பொதுவான உரையாடல்களில்‌ 
ஓரளவுக்கு மானசி கலந்து கொள்வதுண்டு. அதைப்போ 
லவே உப்பு, தண்ணீர்‌, வியஞ்சனங்களைத்‌ தேவை 
உணர்ந்து கையெட்டும்‌ விதமாய்‌ நகர்த்திக்‌ கொடுப்ப 
தும்‌ உண்டு: 

... அன்று, அதையெல்லாம்‌ கவனத்துடன்‌ நிறுத்திக்‌ 
கொண்டாள்‌! இதெல்லாம்‌, 'கவர்னஸ்‌' வேலையில்‌ 
சேர்த்தி கிடையாதே! அவளது பார்வை இந்துவையும்‌, 
இருவர்‌ தட்டுகளையும்‌ தவிர்த்து யாரையும்‌ நோக்க 
வில்லை. இந்துவைத்‌ தவிர யாரிடமும்‌ பேசவும்‌ 
இல்லை. 

இந்த ஏழு நாட்களில்‌ மானசியின்‌ பேச்சு, செயல்க 
ளுக்குப்‌ பழகி விட்டிருந்த ரஞ்சனி, இந்த மவுனத்தைக்‌ 
கண்டு ஆச்சரியத்துடன்‌ அண்ணனை நோக்கினாள்‌. 

அவன்‌, அதைக்‌ கவனியாமல்‌, ஏதோ தொழிலாளர்‌ 
பிரச்சினை பற்றிப்‌ பேசவும்‌, அதுபற்றிய விவரம்‌ 
கேட்டு, அந்தப்‌ பேச்சில்‌ ஆழ்ந்தாள்‌, அவள்‌. 

இதில்‌ கலந்து கொள்ளாமல்‌, உள்ளூரக்‌ கவனித்த 
மானசிக்கு உள்ளம்‌ குமுறியது। எல்லோரையும்‌ அவன்‌ 
விருப்பம்‌ போலவே ஆட்டி வைக்கிறானே! 

அடுத்து வந்த சனி, ஞாயிறு இரண்டு நாட்களுமே 
மானசி, ஒதுங்கித்தான்‌ போனாள்‌. அந்த வீட்டில்‌ இந்து 
ஒருத்தி மட்டுமே இருப்பது போன்ற பாவனை! 

பெரியம்மாகூட, “என்னம்மா, ரூம்‌ பக்கமே 
உன்னைக்‌ காணலை!।”' என்று கேட்டாள்‌. 


“வேறே வேலை பெரியம்மா!'' என்று முடித்துவிட்‌ 
டாள்‌ மானசி. 

அன்று, வேலையில்‌ மனம்‌. ஓடாமல்‌, ஜன்னல்‌ 
வழியே வெளியே பார்த்துக்‌ கொண்டு நின்ற உமாகாந்த 
னுக்குத்‌ தோட்டத்தில்‌ ஏதோ மாறுபாடு இருப்பதாகத்‌ 
தோன்றியது. பச்சைக்கல்‌ பதக்கத்தைச்‌ சுற்றிலும்‌ ஆங்‌ 
காங்கே நவரத்னம்‌ பதித்தாற்போல பசிய புல்தரையைச்‌ 
சுற்றிலும்‌ வண்ண மலர்ச்‌ செடிகள்‌! அளவான இடை 
வெளியுடன்‌ காணப்பட்டன! புல்வெளியின்‌ உள்ளேயும்‌, 
ஏதோ சீரான வடிவத்தில்‌ செடி வைப்பதற்காகக்‌ கொத்தி 
செம்மண்‌ போடப்பட்டு இருந்தது. மாணிக்கக்‌ கற்கள்‌ 
போல ஒரு பிரமையை உண்டாக்கின! 

அறையை விட்டு வெளியே வந்து உமாகாந்தன்‌ 
தோட்டத்துக்குச்‌ செல்லவும்‌, அவனைக்‌ கண்டுவிட்டுப்‌ 
பெருமாள்‌ ஓடி வந்தான்‌! ''அய்யா வாங்கய்யா! 
உங்களைத்‌ தோட்டத்துல பார்த்து ரொம்ப நாளாச்சிங்‌ 
கய்யா!'' என்று கண்‌ கலங்கினான்‌. 

“ம்கூம்‌! பெருமாள்‌, என்ன இது? அப்புறம்‌ நான்‌ 
திரும்பிப்‌ போய்‌ விடுவேன்‌!'' என்று உமாகாந்தன்‌ 
மிரட்டிய பிறகுதான்‌ கிழவனின்‌ கண்ணீர்‌ நின்றது! 

“அதில்லீங்கய்யா! சாதிச்சண்டையிலே குடும்பத்‌ 
தையே பறிகுடுத்திட்டு வந்தேன்‌! நம்ம பெரியய்யா, 
ஒங்களைத்‌ தூக்கி என்‌ கையிலே தந்தாங்க. இருவத்‌ 
தஞ்சு வருசம்‌! நான்‌, இவ்வளவு நாளு உசிரோட 
இருக்கக்‌ காரணமே நீங்கதான்யா। இப்படித்‌ தனிமரமா 
நிக்கும்படியாச்சுதே! கடவுள்‌ இந்தக்‌ கிளவனைக்‌ 
கொண்டு போயிருக்கப்படாதா? அதான்யா வருத்தமா 
இருக்குது।'' என்றான்‌ பெருமாள்‌. 

“கடவுள்‌ எதற்காக, என்ன செய்கிறார்‌ என்பது, 
நமக்குப்‌ புரியாது. பெருமாள்‌! ஆனால்‌...சரி, அதை 
விடு! திடீரென்று தோட்டத்தில்‌ அதிக வேலை செய்கி 
றாய்போல?'' என்று பேச்சை வேறு திசைக்கு மாற்றி 
னான்‌. 

“நல்லா இருக்குதுங்களய்யா?'' என்று பெருமாள்‌ 
ஆவலோடு கேட்டான்‌. 

“ரொம்பவே நன்றாக இருக்கிறது! ஆனால்‌, நீ 
சக்திக்கு மீறி வேலை செய்து, உடம்புக்கு எதையாவது 
இழுத்துக்‌ கொள்ளாதே! அதைவிடத்‌ தோட்டம்‌ பழைய 
மாதிரி சாதாரணமாக இருந்தரலே போதும்‌ என்றான்‌ 
அந்த விசித்திர முதலாளி! 

“அய்யோ! நான்‌ எங்கய்யா மம்பட்டி புடிச்சேன்‌? 
'உன்‌ உடம்பு தாங்காது, பெருமாளு'ன்னு, கூர்க்காவ, 
வேலுப்பயலக்‌ கூப்பிட்டுல்ல புது அம்மா வேலை 
செய்யச்‌ சொன்னாங்க! சும்மா சொல்லப்படாதுங்கய்யா 
தொட்டிய ஒரு கை.புடி'ன்னா காதே கேக்காத மாதிரிப்‌ 


78 அமுதம்‌ விளையும்‌ 


போவானுவளே புது அம்மா சொன்னாக்க, அப்பிடியே 
செய்றானுங்கய்யா! என்று பெருமிதமாய்‌ உரைத்தான்‌ 
பணியாள்‌! 

“புது அம்மா என்றால்‌...?'' 

“அதாங்கய்யா, நம்ம இந்துப்பாப்பாவோட டீச்‌ 
சரு! எல்‌...லாம்‌ அவங்க சொல்லிச்‌ செஞ்சதுதாங்க!'' 

உமாகாந்தனுக்கு உள்ளூரச்‌ சுட்டது! 

இதுவும்‌, மானசியின்‌ 'கவர்னஸ்‌' வேலையில்‌ 
அடங்கியது அல்லதான்‌! அழகாகச்‌ செய்திருக்கிறாளே! 
அவளைப்போய்‌...ஒரு பெருமூச்சுடன்‌ உமாகாந்தன்‌, 
மானசியைத்‌ தேடிச்‌ சென்றான்‌! 

இந்து தூங்கிக்‌ கொண்டிருக்க, ஒரு கை அவள்‌ 
முதுகில்‌ படிந்திருக்க மறுகையில்‌ புத்தகம்‌ ஒன்றைப்‌ 
பிடித்துப்‌ படித்துக்‌ கொண்டிருந்தாள்‌ மானசி. 

சற்றுநேரம்‌ பார்த்துக்‌ கொண்டு இருந்துவிட்டு, 
மெல்லக்‌ கதவைத்‌ தட்டினான்‌ அவன்‌. 

புத்தகத்திலிருந்த கவனம்‌ கலைந்து நிமிர்ந்தவள்‌, 
கதவருகே உமாகாந்தனைக்‌ கண்டதும்‌ திடுக்குற்றாள்‌. 
முகத்தில்‌ திரைவிழ, இந்துவின்‌ தூக்கம்‌ கலைந்துவிடா 
மல்‌, மெல்ல எழுந்து, .அறை வாயிலுக்குச்‌ சென்றாள்‌! 

“என்ன? இப்போதெல்லாம்‌, நான்‌, என்‌ வேலை 
தவிர, வேறு எதிலும்‌ தலையிடுவதே இல்லையே! 

''அதுபற்றித்தான்‌ பேச வந்தேன்‌... 

்‌“என்ன?'' 

“பார்‌ மானசி! இந்து அவள்‌ தாயை மறப்பதுதான்‌ 
அவளுக்கு நல்லது கிட்டத்தட்ட மறந்துவிட்ட நிலையும்‌ 

கூட! இப்போது போய்‌, நீ அவள்‌ அம்மாவை 
நினைவுபடுத்த முயன்றது...அதனால்தான்‌ கோபப்பட்டு 
விட்டேன்‌!'' என்று தணிந்த குரலில்‌ விளக்கம்‌ உரைத்‌ 
தான்‌ அவன்‌! 

உமாகாந்தனின்‌ பேச்சின்‌ பின்‌ பகுதி மானசியின்‌ 
மனதில்‌ படவில்லை! மறந்துவிட்ட நிலை' என்பது 
மட்டும்‌ மனதைப்‌ பாதிக்க, “அதெப்படி, அன்னை முகம்‌ 
மறக்கும்‌?'' என்றாள்‌ அவள்‌ மிகுந்த வேதனையோடு! 

“அது அந்த அன்னையைப்‌ பொறுத்தது!'' என்‌ 
றான்‌ அவன்‌ சுள்ளென்று! அவள்‌ புரியாமல்‌ நோக்கவும்‌, 
குரல்‌ தணிந்துவிட, இந்த விஷயத்தைப்‌ பொறுத்த 
வரையில்‌, இந்துவுக்கு எது நல்லது என்பது உன்னை... 
மற்ற யாரையும்‌ விட எனக்கு நன்றாகத்‌ தெரியும்‌. 
அதனால்‌, இந்த ஒன்றில்‌ மட்டும்‌ என்‌ பேச்சுக்கு 
மதிப்புக்‌ கொடு! மற்றபடி, எல்லாம்‌ உன்‌ விருப்பம்‌! 
சரிதானா?'' என்று அவன்‌ நயுந்த குரலில்‌ கேட்டுத்‌ 
தயங்கி நிற்கவும்தான்‌, அவன்‌ அன்றைய கடுமைக்காக 
மன்னிப்புக்‌ கேட்கிறான்‌ என்பது அவளுக்குப்‌ புரிந்தது. 

சட்டென லேசாகிவிட்ட மனதோடு, ''சரிதான்‌, 
சார்‌!'' என்று முறுவலித்தாள்‌ மானசி! 


மெலும்‌ சில தினங்கள்‌ இப்படியே சென்றன. 

வேறுபாட்டை மீண்டும்‌ கவனித்துவிட்டு, '“இப்‌ 
போது எல்லாம்‌ சரியாகி விட்டது போலத்‌ தெரிகிறது!”' 
என்றாள்‌ ரஞ்சனி லேசாக முறுவலித்து. 

ஒப்புதலாய்ப்‌ புன்னகை செய்ததோடு மானசி 
நிறுத்திக்‌ கொண்டாள்‌! மற்றபடி, இவள்‌ அண்ணன்‌, 
ஏறத்தாழ மன்னிப்புக்‌ கேட்டான்‌ என்பதை இவள்‌ 
எப்படி ஏற்பாளோ? விட்டால்‌ அண்ணன்‌ காலடிபட்ட 
இடத்திலெல்லாம்‌ விழுந்து கும்பிடுவாள்‌ போலல்லவா 
தோன்றுகிறாள்‌! 

அவள்‌ எண்ணியது சரியே என்பதுபோல, ''என்ன 
பிரச்சினை என்றாலும்‌, அண்ணனிடம்‌ கேள்‌, மானசி, 
அண்ணன்‌ சொல்கிறபடி நடந்தால்‌ எல்லாம்‌ நல்லபடியா 
கவே முடியும்‌! இது நான்‌, அனுபவத்தில்‌ அறிந்த 
உண்மை!'' என்றாள்‌ ரஞ்சனி. 

... நல்லவேளையாக, வாயை மூடிக்‌ கொண்டிருந்‌ 

தோம்‌ என்று எண்ணியபடி தலையாட்டினாள்‌ மானசி! 

அடுத்த ஞாயிறன்று காலையிலிருந்தே, ஓர்‌ இலகு 
மனப்பான்மையோடு காலை வேலைகளை முடித்து 
விட்டு, பூக்கிண்ணங்களுக்கு பெருமாள்‌ பறித்துக்‌ 
கொடுத்த பூக்களோடு இந்துவும்‌, மானசியும்‌ வீட்டினுள்‌ 
வந்து கொண்டிருந்தார்கள்‌. ஜன்னல்‌ அருகே நின்று 
பெரியம்மாவோடு ஏதோ பேசிக்‌ கொண்டிருந்த ரஞ்சனி 
யைப்‌ பார்த்த மானசி, சட்டென நின்றாள்‌. வெளியேயி 
ருந்து வெளிச்சம்‌ வர, ரஞ்சனியின்‌ பக்கவாட்டுத்‌ 
தோற்றம்‌, அவளைத்‌ திகைக்க வைத்தது! ''எவ்வளவு 
அழகு!'' என்றாள்‌ தன்னையும்‌ அறியாமல்‌! 

வியப்புடன்‌ திரும்பிப்‌ பார்த்துவிட்டு, '“சரி பெரி 
யம்மா! நீங்கள்‌ போய்‌ ஓய்வெடுங்கள்‌! சங்கரியம்மாவி 
டம்‌ நான்‌ சொல்லி விடுகிறேன்‌!'' என்று தன்‌ பெரியன்‌ 
னையை அனுப்பி வைத்தாள்‌ ரஞ்சனி. மீண்டும்‌, 

மானசியிடம்‌ திரும்பி, ''என்னது மானசி? என்னது 
“எவ்வளவு அழகு?' என்று வினவினாள்‌. 

''நீங்கள்தான்‌!'' என்றாள்‌ மானசி முறுவலோடு. 

“ச்சு! சும்மா புருடா விடாதே!'' என்றாள்‌ ரஞ்சனி 
அசட்டையாக. 

“ஐயோ! நிஜம்‌, மேடம்‌! ஜன்னல்‌ கிட்டே நின்றீர்‌ 
களே! பக்கவாட்டுத்‌ தோற்றம்‌ எவ்வளவு பளீரென்று 
இருந்தது தெரியுமா? ம்ம்‌... என்று ரஞ்சனியின்‌ 
முகத்தை ஓர்‌ ஓவியனின்‌ நோக்கோடு ஆராய்ந்தாள்‌ 
அவள்‌. “'மாசுமறுவற்ற சருமம்‌ உங்களுக்கு! மூக்கு 
மட்டும்‌ கொஞ்சம்‌... ரொம்பக்‌ கொஞ்சமாய்ப்‌ பெரிது 
தான்‌! ஆனால்‌... 

“சரிசரி! பூவை இப்படிக்‌ கையில்‌ வைத்துத்‌ 
கொண்டே அளக்காதே! கைச்சூட்டில்‌ பூ வாடிவிடும்‌! 
இந்தும்மா, போய்‌ பூ ஜாடி எடுத்து வாம்மா!'' என்று 
மானசியின்‌ கையிலிருந்த மலர்களை வாங்கி அருகில்‌ 
இருந்த மேஜைமேல்‌ வைத்தாள்‌ ரஞ்சனி. 

விடாமல்‌, '“செதுக்கின மாதிரி உதடு உங்களுக்கு, 
கொஞ்சம்‌ அழுத்தமாக லிப்ஸ்டிக்‌ போட்டு, கண்ணுக்கும்‌ 
சுற்றிலும்‌ மைதீட்டினால்‌ பிரமாதமாக இருக்கும்‌. கூந்த 
லையும்‌, இப்படி, உச்சிக்கொண்டை போடாமல்‌ கொஞ்‌ 
சம்‌ சுருள்‌ நெற்றியோரம்‌, கிடக்கும்படி விட்டு, காது 
லெவலில்‌ பெரிய 'ஆர்கன்சா' ஹேர்பான்டை போட்டுக்‌ 
கட்டி, அப்படியே விட்டுவிட்டால்‌, காதிலும்‌ ஏதாவது 
தொங்குகிற மாதிரி அணிந்து விட்டால்‌ போதும்‌ 
குறைந்த பட்சம்‌, பத்துவயது குறைந்து விடுமே: 


செய்வோமா?'' என்றாள்‌ மானசி உற்சாகத்தோடு! 


ட்ட 

தன்னைமீறிச்‌ சிரித்தபடி, ''அப்படியானால்‌, என்‌ 
னைப்‌ பனிரண்டு வயதுப்‌ பெண்ணாக்கி விடலாம்‌ 
என்கிறாயா?'' என்று ரஞ்சனி கூறவும்‌, மானசி இன்ன 
மும்‌ பிரமித்து ““வாட்‌!'' என்றாள்‌. 

“உங்களுக்கு இருபத்தியிரண்டே வயதுதானா? 
முப்பதாவது இருக்குமென்று... சாரி, சாரி! சாரி 
மேடம்‌... வந்து...நீங்கள்‌ என்று தொடர்ந்து மானசி 
தடுமாறினாள்‌. மெய்யாகவே, உமாகாந்தனுக்கு அக்‌ 
காவோ என்று ரஞ்சனியை அவள்‌ நினைத்தது உண்டு 
தான்‌! ஆனால்‌, அதை ரஞ்சனியின்‌ முகத்துக்கு நேரே 
சொல்வது தப்பல்லவா? 

ஒரு பெண்ணிடம்‌, நீ வயதான மாதிரித்‌ தெரிகிறாய்‌ 
என்றால்‌ எப்படி இருக்கும்‌? 

ஆனால்‌ ரஞ்சனி கோபம்‌ கொள்ளாமல்‌, ''பரவா 
யில்லை! விடு! மானசி।'' என்றாள்‌ அமைதியாகவே! 

இப்படி இழுத்துப்‌ பிடித்த கொண்டையும்‌, சற்றும்‌ 
ஒப்பனையற்ற ஒரு கண்மை கூட இல்லாத முகமும்‌, 
வெளுத்த வண்ணங்களில்‌ உடையும்‌.. ஏன்‌? ஏன்‌ 
இப்படி வயதான மாதிரிக்‌ காட்டிக்‌ கொள்கிறீர்கள்‌? 
என்று மானசி, தன்னைமீறிக்‌ கேட்டு விட்டாள்‌. 

சிறு திகைப்புடன்‌, “இதுதான்‌ நன்றாயிருக்கிறது 
என்று என்‌... என்றவள்‌ திடுமென அதிர்ந்து, ''பாவி! 
இதிலுமா. என்றாள்‌ ஆற்றாமையோடு, யாரிடமோ 
பேசுவதுபோல! 


“எ...என்ன மேடம்‌?'' என்று புரியாமல்‌ கேட்டாள்‌ 
மானசி. 

கனவிலிருந்து விழித்தவள்‌ போல, ““ஒன்‌... ஒன்று 
மில்லை! இப்போது நீ சொன்ன மாதிரியெல்லாம்‌ 
எனக்குச்‌ செய்துவிடுகிறாயா? ஆனால்‌ ஒரேயடியாக 
வேஷம்‌ போட்ட மாதிரிச்‌ செய்து விடாதே!'' என்றாள்‌ 
ரஞ்சனி. 

இந்துவையும்‌ கூடச்‌ சேர்த்துக்‌ கொண்டு, இருவரு 
மாக மலர்களைப்‌ பூக்குவளைகளில்‌ அடுக்கிவிட்டு 
எல்லோருமாய்‌ ரஞ்சனியின்‌ அறைக்குச்‌ சென்றனர்‌. 

ரஞ்சனிக்குச்‌ செய்ய வேண்டியிருந்தது, சிறுசிறு 
ஒப்பனைகள்‌ என்பதால்‌ நேரம்‌ அதிகம்‌ பிடிக்கவில்லை. 
(ஹேர்‌ பான்ட்‌' மட்டும்‌ அவளிடம்‌ தேவைப்பட்ட 
மாதிரியில்‌ இல்லாததால்‌, மானசி தன்னது ஒன்றை 
எடுத்து வந்து மாட்டிவிட்டாள்‌. 


எல்லாம்‌ செய்து முடித்தபின்‌ பார்த்தால்‌, ரஞ்சனி 
யின்‌ தோற்றம்‌ பிரமிக்க வைத்தது! இவ்வளவு அழகாய்‌ 
இருக்கவேண்டிய பெண்‌! 

“இப்போது உங்களை 'மேடம்‌' என்று கூப்பிட 
ஒரு மாதிரி இருக்கிறது! என்னவோ, பொருத்தமில்லா 
மல்‌, வயதானவர்களைச்‌ சொல்வது போல... முன்பு... 
இயல்பாய்‌ வந்தது!'' என்றாள்‌ மானசி. 

அப்படிக்‌ கூப்பிடாதே!''. என்றாள்‌ ரஞ்சனி' ஓர்‌ 
இனிய சிரிப்புடன்‌. “சும்மா ரஞ்சனி என்றே 'அழை! 
நாம்‌ ஒரே வயதுதானே?'' 

“அதெப்படி? மரியாதை இல்லாமல்‌... அல்லது... 
ரஞ்சனி, வாங்கள்‌ எனட்டுமா?'' என்று மானசி கேட்க 
ரஞ்சனி சரியென்று ஒப்பினாள்‌. 

பிறகு, இரு பெண்களுமாக ஆடை அலங்காரம்‌ 
பற்றிப்‌ பேசிக்‌ கொண்டு இருந்தார்கள்‌. 

புதிய அலங்காரத்தில்‌ தங்கையைப்‌ பார்த்த உமா 
காந்தனின்‌ முகத்தில்‌ பெரும்‌ திருப்தி பரவியது. 
“அப்பாடி! இனி யாரும்‌ உன்னை, “என்‌ அக்காவா? 
என்று கேட்க மாட்டார்கள்‌! ஆனால்‌ 'மகளா' என்று 
கேட்டு விடுவார்களோ என்றுதான்‌ பயமாயிருக்கிறது!'' 
என்றுரைக்க எல்லோரும்‌ நகைத்தனர்‌. 

“அத்தை ரொம்ப அழகு! இல்லையப்பா?'' என்ற 
இந்து' “ஆன்ட்டி மாதிரியே அழகு! என்னப்பா?'' என்று 
தந்தையிடம்‌ அபிப்பிராயம்‌ கேட்டாள்‌! 

உமாகாந்தனின்‌ பார்வை தன்‌' மீது திரும்புவதை 
உணர்ந்த மானசிக்குச்‌ சட்டென மூச்சடைத்தது. சில 
வினாடி திணறிவிட்டு, அவசரமாக, ரஞ்சினியிடம்‌ 
திரும்பி, “உங்களுக்குக்‌ கொஞ்சம்‌ ஹேோர்பான்ட்‌, லிப்ஸ்‌ 
டிக்‌ எல்லாம்‌ வாங்க வேண்டுமே...ரஞ்சனி!'' என்றாள்‌. 

“இன்று கடையிராது! நாளை போய்‌ வாங்குங்கள்‌! 
மிஸ்‌ 'யூனிவர்சு'ம்‌, மிஸ்‌ 'வோர்ல்‌'டும்‌ வந்திருக்கிறார்‌ 
கள்‌ என்று எல்லோரும்‌ நினைத்துக்‌ கொள்ளப்‌ போகி 
றார்கள்‌!'' என்றான்‌ உமாகாந்தன்‌ வேடிக்கையாக! 

“கிண்டலா?'' என்று சிரித்துவிட்டு, இதெல்லாம்‌ 
உனக்கு எப்படித்‌ தெரியும்‌, மானசி? அழகுக்கலைப்‌ 
படிப்பு ஏதும்‌ செய்தாயா?'' என்று ரஞ்சினி வினவி 
னாள்‌. 

“ம்கூம்‌! அதெல்லாமில்லை. .ஏய்‌, இந்து! பார்‌, 
பெல்ட்‌ இறங்கிவிட்டது! இங்கே திரும்பு!. அழகுக்கலை 

என்று நான்‌ எதுவும்‌ படிக்கவில்லை! ஆனால்‌ 'பார்‌'ல 
ருக்கு ரெகுலராகப்‌ போகும்போது, அவர்களே நன்றா 
கப்‌ பழகத்‌ தொடங்கி இதுபோலக்‌ குறிப்புகள்‌ எல்லாம்‌ 
தரத்‌ தொடங்கிவிடுகிறார்கள்‌ இல்லையா?'' என்றபடி 
குனிந்து, குழந்தையின்‌ பெல்ட்டைக்‌ கழற்றிச்‌ சரியாக 
மாட்டிக்‌ கொண்டிருந்த மானசி, அந்த அண்ணன்‌ 
தங்கையின்‌ பார்வைப்‌ பரிமாற்றத்தைக்‌ கவனிக்கவே 
இல்லை! 

தன்‌ தோற்றத்தை மாற்றியதற்கு நன்றி தெரிவிப்பது 
போல, “என்னிடம்‌ சில விலை உயர்ந்த நல்ல 
சுரிதார்கள்‌ இருக்கின்றன, மானசி!'' என்று அவளை 
அழைத்துச்‌ சென்று காட்டினாள்‌ ரஞ்சனி. 

மெய்யாகவே விலை உயர்ந்தவை! ரஞ்சனிக்கு 
அவ்வளவு பொருந்தும்‌ என்று சொல்ல முடியாவிட்டா 
லும்‌, மிக அழகான வேலைப்பாடு அமைந்தவையே! 

“இதெல்லாம்‌. ..இதெல்லாம்‌ ஒரு தேவைக்கு என்று 
வாங்கியது ஆனால்‌, பிறகு தேவைப்படாமல்‌ போயிற்று. 
இனி, இவைகளை நான்‌ அணியமுடியாது...எல்லாம்‌ 
புதிதுதான்‌! அதனால்‌... 

'உனக்குத்‌ தருகிறேன்‌, . எடுத்துக்கொள்‌' என்று 
சொல்லத்தான்‌ ரஞ்சனி நினைத்தது! ஆசிரமத்தில்‌ 
வளர்ந்த பெண்‌; ஆனந்தமாய்‌ வாங்கிக்‌ கொள்ளுவாள்‌ 
என்று எண்ணியே மானசியிடம்‌ அவள்‌ சொல்லத்‌ 
தொடங்கியது. 

ஆனால்‌, சுரிதாரின்‌ ஜரிகை வேலைப்பாட்டை 
விரலால்‌ வருடி ரசித்துக்‌ கொண்டிருந்த மானசி, 
“அப்படியானால்‌ இதை ஆசிரமத்துக்குக்‌ கொடுத்து 

விடுங்களேன்‌, ரஞ்சனி! இதுபோல நல்ல துணிகளை 
எல்லாம்‌, ஆசிரமத்தில்‌ வளர்ந்து, படித்து முடித்துத்‌ 
திருமணமாகியோ, வேலை பார்க்க என்றோ வெளியே 
றுகிறவர்களுக்கு ஒவ்வொன்று கொடுப்பார்கள்‌. அந்தப்‌ 
பெண்கள்‌ எவ்வளவு மகிழ்ச்சியோடு வாங்கிக்‌ கொள்‌ 
வார்கள்‌, தெரியுமா?'' என்று கூறவும்‌, ரஞ்சனிக்கு 
ஒருமாதிரியாகிவிட்டது! 

உன்‌ பழைய துணிகளுக்கு நான்‌ ஒன்றும்‌ வீங்கிக்‌ 
கிடக்கவில்லை என்று சொல்லாமல்‌ சொல்கிறாளோ 
என்று, மானசியின்‌ முகத்தைக்‌ கூர்ந்து, ஆராய்ந்தாள்‌. 

சுரிதார்களின்‌ வேலைப்பாட்டை மெச்சுதலாய்ப்‌ 
பார்த்துக்‌ கொண்டிருந்தாளே தவிர, மானசியின்‌ முகத்தி 
லும்‌; மாறுபாடான உணர்ச்சிகள்‌ எதுவும்‌ இன்றிச்‌ 
சர்லீசாதாரணமாகவே இருந்தது! 

அந்த சுரிதார்களை தானே அணிந்து கொள்ள 
வேண்டும்‌ என்கிற ஆசையும்‌ அவள்‌ முகத்தில்‌ இல்லை! 
எனக்கென்ன இன்னொருத்தி பிச்சை போடுவது என்பது 
போன்ற ஆங்காரமும்‌ இல்லை. அழகான ஒன்றை 
ரசிக்கும்‌ தன்மை இருந்தது! கூடவே, ஒரு சிறு குழப்பம்‌ 
தீர, நல்லதோர்‌ யோசனை சொல்லும்‌ பாவனையும்‌ 
இருந்தது! அவ்வளவே! 

“பல சமயங்களில்‌, இந்த மானசி ஒரு புதிராகவே 
இருக்கிறாள்‌, அண்ணா!'' என்று, காரணகாரியங்க 
ளோடு, ரஞ்சனி கூறியபோது, அவள்‌ அண்ணனும்‌ 
அதை ஆமோதித்தான்‌, “ஆனால்‌, ஒன்று! இவள்‌ 
நல்லவளாகத்தான்‌ இருக்க வேண்டும்‌! மற்றபடி, காந்தி 
இல்லத்து அன்னை இவளை, நம்‌ வீட்டுக்கு, சிபாரிசு 

“இன்னொரு பெண்ணை 'அழகியாக்கிக்‌: காட்ட 
முற்படுகிறவள்‌, நிச்சயமாக நல்லவளாகத்தான்‌ இருப்‌ 
பாள்‌, அண்ணா! எதிர்மறை ஆட்களைப்‌ பற்றித்தான்‌ 
நமக்கு நல்ல அனுபவம்‌ இருக்கிறதே! முடியை இழுத்‌ 
துப்‌ பிடித்துக்‌ கொண்டை போட்டால்தான்‌ மூக்கு அழகு 
மற்றவர்‌ கண்ணில்படும்‌; மற்றபடி அழகில்லையே' 
என்று வருத்தப்படுகிற மாதிரிப்பேசி... என்ன அநியா 
யம்‌ அண்ணா! மானசியானால்‌, 'மூக்குமட்டும்‌ கொஞ்‌ 
சம்‌ பெரிய சைஸ்‌! அதை மறைக்க இப்படி இப்படி 
அலங்காரம்‌ செய்தால்‌ அழகாயிருக்கும்‌ என்று, சொன்ன 
தோடு, அதைச்‌ செய்து அழகாகவும்‌ ஆக்கிவிட்டாள்‌!'' 

“அவள்‌ இல்லாததை ஆக்கவில்லை! உன்னிடம்‌ 
மறைந்திருந்த அழகை எடுத்துக்‌ காட்டியிருக்கிறாள்‌! 
அவ்வளவே!'' என்றான்‌. அந்தப்‌ பாசமுள்ள 
அண்ணன்‌. 

“அதைக்கூட அவள்‌ செய்தாக வேண்டிய கட்டா 
யம்‌ எதுவும்‌ இல்லையே! மற்றவர்கள்‌ கெடுக்கத்தானே 
முயன்றார்கள்‌ ?'' 

“மானசி நல்லவள்‌ என்றுதான்‌ நான்‌ ஒத்துக்‌ 
கொண்டு விட்டேனேம்மா! பின்‌, எதற்கு இந்த வேகம்‌? 
வேண்டாம்‌, ரஞ்சி! பழசை எல்லாம்‌ மற! இன்றைய 
வாழ்வை மட்டும்‌ பார்‌! அது போதுமானது!'' என்றான்‌ 
உமாகாந்தன்‌. 

சிலகணங்கள்‌ தரையைப்‌ பார்த்தவண்ணம்‌ நின்ற 
ரஞ்சனி, மீண்டும்‌ நிமிர்ந்தபோது, அவளது கண்களில்‌, 
மிக லேசாக, நீர்த்திரையிட்டிருந்தது. ஆனால்‌ முகத்தில்‌ 
இருந்த கோபம்‌ நீங்கியிருந்தது! அமைதியான குரலில்‌, 

“மெய்தான்‌ அண்ணா! பழசை மறந்திருப்பதுதான்‌ 
நிம்மதி! ஆனால்‌, இந்த வேறுபாடு,. சற்று அதிகமாகவே 
மனதைத்‌ தாக்கிவிட்டது! நம்பி ஏமாந்தது...நினைவு 
வரும்போது, தாங்க முடியவில்லை!'' என்றாள்‌ ரஞ்சனி! 

ஆறுதலாக, ரஞ்சனியின்‌ தோளைத்‌ தட்டிக்‌ கொடுத்‌ 
தான்‌ அண்ணன்‌! 

அண்ணனின்‌ கையைப்‌ பற்றிக்கொண்டு, ''நீங்கள்‌ 
மட்டும்‌ இல்லை என்றால்‌, நான்‌ பைத்தியம்‌ பிடித்துத்‌ 
தெருவில்‌ அலைந்து கொண்டிருப்பேன்‌, அண்ணா!'' 
என்றாள்‌, ரஞ்சனி, உணர்ச்சிவசப்பட்டவளாய்‌! 

“ம்கூம்‌? ஆத்திரம்‌ இருந்த இடத்தை இப்போது 
அசட்டுத்தனம்‌ பிடித்துக்‌ கொண்டதாக்கும்‌! இரண்டை 
யும்‌ அடியோடு விரட்டிவிட்டு ஒழுங்காகப்‌ பேசுவதா 
னால்‌ சொல்லு! கேட்கிறேன்‌! இல்லாவிட்டால்‌, எனக்குச்‌ 
செய்வதற்கு ஆயிரம்‌ வேலை வைத்திருக்கிறேன்‌! 
அதைப்‌ பார்க்கப்‌ போய்‌ விடுவேன்‌!'' என்று அண்ணன்‌ 
மிரட்ட, கண்களைத்‌ துடைத்துக்‌ கொண்டு தங்கை 
சிரித்தாள்‌. 

வீட்டில்‌ துருப்பிடித்துக்‌ கிடந்த. ஒரு பழைய தையல்‌ 
மிஷினைத்‌ தேடிக்‌ கண்டுபிடித்து, அதைத்‌ துடைத்து, 
சுத்தம்‌ செய்து, எண்ணையிட்டு, தரமணியில்‌ கற்றுவந்த 
டிசைனில்‌ ஒரு 'ஃப்ராக்‌' தைத்து, இந்துவுக்கு அணிவித்‌ 
தாள்‌ மானசி. 

'“ஆன்ட்டியே, தைத்துத்‌ தந்தது!'' என்று ஏகப்பட்ட 
பெருமை குழந்தைக்கு. எல்லோரிடமும்‌ காட்டி சந்தோ 

மேலும்‌ சிலநாட்கள்‌ இப்படியே கழிந்தபின்‌, ஒரு 
நாள்‌ மாலையில்‌, நூறாவது தடவையாக 'மகாகிரி' 
கதையை மானசி, சொல்லிக்‌ கொண்டு இருந்தபோது, 
“மாமா!'' என்ற கூச்சலுடன்‌ இந்து எழுந்து ஓடினாள்‌. 

வீட்டின்‌ படிகளில்‌ ஏறிக்கொண்டிருந்த ஓர்‌ இளை 
ஞன்‌, ''நில்லுடா! இதோ நானே வருகிறேன்‌! விழுந்து 
விடாதே!' என்று வேகமாக ஏறிவந்து, இந்துவை, இரு 
கைகளாலும்‌ உயரத்தூக்கி இறக்கிவிட்டான்‌! 

உமாகாந்தன்‌ அளவு உயரம்‌ இல்லாவிட்டாலும்‌, 
புதியவனும்‌ பார்வைக்குப்‌ பளிச்சென்று நன்றாகவே 
இருந்தான்‌. சற்று அதிகப்படி வெளுப்பு! பிரெளன்‌ 
நிறமான, பெரிய கண்களில்‌...ஏதோ ஒன்று, மானசியின்‌ 
இரக்கத்தைத்‌ தூண்டியது! மற்றபடி, மூக்கு, வாய்‌ 
எதுவும்‌ செதுக்கினாற்போல அழகாகவும்‌ இல்லை! 
அதேசமயம்‌, நன்றாயில்லை என்று ஒதுக்கும்படியாச 
வும்‌ இல்லை. 

சாதாரணத்துக்குக்‌ கொஞ்சம்‌ மேலாக இருந்தான்‌! 
ஆனால்‌ பெரிதாகக்‌ கம்பீரம்‌, ஆண்மை, அழகு 
என்றெல்லாம்‌ அவனைச்‌ சொல்லிவிட முடியாது! 
ஆனால்‌, ஓர்‌ எளிமை...ஓர்‌ இலகுத்தன்மை அவனிடம்‌ 
இருந்தது. தயக்கமின்றிப்‌ பழக முடியும்‌! 

வேலையில்‌ சேர்ந்து, கிட்டத்தட்ட இந்த ஒரு 
மாதத்தில்‌ மானசி, இந்தப்‌ புதியவனைச்‌ சந்தித்ததே 
இல்லை! குழந்தை, 'மாமா' என்று ஓடிய விதம்‌, 
அவனை இந்துவுக்கு நெருக்கமாகக்‌ காட்டியது! , உற 
வால்‌ வந்த மாமாவா? அல்லது பழக்கத்தால்‌ வந்த 
உறவா? 

எப்படியும்‌, அன்னிய மனிதன்‌ அல்ல, என்று 
மானசி ஆறுதல்‌ அடையும்போதே ரஞ்சனியின்‌ கார்‌ 
வந்து நின்றது. 

காரில்‌ இருந்து இறங்கும்போதே, ரஞ்சனியின்‌ 
முகம்‌ கடுகடுவென்றிருந்தது. 

என்ன காரணமோ? பாவம்‌! ரஞ்சனி, இந்தக்‌ 
கடுப்பை மறைத்துக்‌ கொண்டு விருந்தாளியிடம்‌ பேச 
வேண்டியிருக்கும்‌ என்று எண்ணியவாறே, புதியவ 
னைப்‌ பார்த்த மானசிக்கு, உள்ளுர வெகு திருப்தியாய்‌ 
இருந்தது. 

ரஞ்சனியின்‌ புதிய தோற்றத்தில்‌, அப்படிப்‌ பிரமித்‌ 
துப்‌ போயிருந்தான்‌ அவன்‌! ரஞ்சனிமீது வைத்த 
அவனது பார்வை, நன்றாகக்‌ கோந்து போட்டு ஒட்டிய 
மாதிரி, அவளிடமே நிலைத்துவிட, அவள்‌ மெதுவாகப்‌ 
படியேறுவதைப்‌ பார்த்துக்‌ கொண்டே நின்றான்‌ அவன்‌! 

வேலை செய்த அலுப்புடன்‌, மெல்லப்‌ படியேறி 
வந்த ரஞ்சனியின்‌ முகம்‌, மானசி எதிர்பார்த்ததற்கு நேர்‌ 
விரோதமாக, மேலும்‌ கடுகடுத்திருந்தது. 

கடைசிப்படி ஏறும்போதே ரஞ்சனி பொரியத்‌ 
தொடங்கிவிட்டாள்‌! ''இந்த மாதிரி மலிவான சாக்லேட்‌ 
எல்லாம்‌ இந்துவுக்கு வாங்கி வராதீர்கள்‌ என்று உங்களி 
டம்‌ நான்‌ முன்பே சொல்லவில்லை?'' என்று வெளிப்ப 
டையான ஆத்திரத்துடன்‌ கேட்டாள்‌! 

“அவளுக்குப்‌ பிடிக்கிறது!'' என்றான்‌ அவன்‌ 
மெதுவாக. 

“குழந்தைதானே? தரம்‌ கண்டுகொள்ளத்‌ தெரிய. 
வில்லை!'* என்றாள்‌ ரஞ்சனி எகத்தாளமாக! “ஆனால்‌, 

விரைவிலேயே கண்டு கொள்வாள்‌! அப்புறம்‌ சாக்லேட்‌ 
டோடு, உங்களையும்‌ சீந்தமாட்டாள்‌! தூக்கி எறிந்துவிடு 
வாள்‌!'' என்று சாபமிடுவது போலக்‌ கூறினாள்‌! 
'தாய்மாமாவாம்‌ தாய்மாமா। பிள்ளையை எம்லோகத்‌ 
துக்கே கொண்டுபோய்‌ விட்டுவிடுவார்‌!'' என்று வெறுப்‌ 
புடன்‌ முணுமுணுத்தபடியே, உள்ளே போய்விட்டாள்‌! 


கையில்‌ சாக்லேட்டோடு இந்து ஒருபுறம்‌ மிரண்டு 
விழித்தாள்‌. குழந்தைக்குச்‌ சாக்லேட்டை விடவும்‌ மன 
மில்லை! அத்தை இவ்வளவு சொன்னபிறகு சாப்பிடவும்‌ 
பயம்‌! 

அருகே, முகம்‌ வாடி நிற்பவனைக்‌ காணவும்‌, 
மானசிக்குப்‌ பரிதாபமாக இருந்தது. 

இருந்த இடத்திலிருந்து, எழுந்து வந்து, “இந்‌ 
தும்மா! ஒரே சமயத்தில்‌ நிறையச்‌ சாக்லேட்‌ சாப்பிடக்‌ 
கூடாது என்று அன்றைக்கு டாக்டர்‌ சொல்லவில்லை? 
மீதியை ஃபிரிஜ்ஜில்‌ வைத்து விடும்மா! 'நாளைக்குச்‌ 
சாப்பிடலாம்‌!'' என்றாள்‌ குழந்தையிடம்‌. 

குதூகலத்துடன்‌, மீதி சாக்லேட்டை பிரிஜ்ஜில்‌ 
வைக்க ஓடினாள்‌ இந்து. 

புதியவனிடம்‌ திரும்பி, “நீங்கள்‌ இந்துவுடைய 
தாய்மாமாவா? தாய்க்குப்பின்‌ தாய்மாமன்‌ என்பார்கள்‌! 
இரத்தபாசம்‌ அவ்வளவு இருக்குமாமே! குழந்தை பிறந்‌ 
தால்கூட, முதலில்‌, தாய்மாமாவின்‌ வேஷ்டியில்தானே 
படுக்க வைப்பார்களாம்‌!'' என்று ஆறுதலாகப்‌ பேச்சுக்‌ 
கொடுத்தாள்‌. 

இதமான குரலில்‌ பேசும்‌ புதிய பெண்ணை 
வியப்புடன்‌ நோக்கினான்‌ அவன்‌. அவளது முயற்சி 

யைப்‌ புரிந்து கொண்டவன்‌ முகம்‌ லேசாகக்‌ கன்றிச்‌ 
சிவந்தது. அறிமுகமே இல்லாத யாரோ ஒருத்தி, பார்த்து 
இரக்கப்படும்‌ நிலையில்‌ இருக்கிறோமே என்று இருந் 
ததோ, என்னவோ? 


ஆனாலும்‌, அவளது முயற்சியை ஏற்று, அதை 
ஒட்டியே பேசினான்‌. ''அது அந்தக்காலம்‌! இப்போ 
தென்றால்‌, பழைய 'பான்ட்‌'டைத்தான்‌ போட வேண்‌ 
டும்‌. அதுவோ, பாப்பாவின்‌ சருமத்தை உறுத்தும்‌! 
அதனால்‌ அந்தப்‌ பழக்கத்தை, இனிமேல்‌ விட்டுவிடு 
வார்கள்‌ என்று நினைக்கிறேன்‌. ஒருவேளை, அத்தை 
யின்‌ சேலைகளுக்குத்‌ தேவை நேரலாம்‌!” 

“அத்தைகளிடம்‌ மட்டும்‌ சேலையிருக்குமா, 
என்ன? அவர்களும்தான்‌, இப்போது சுரிதாரும்‌, பான்ட்‌ 
ஷர்ட்டுமாக மாறிவிட்டார்களே!'' என்றாள்‌ மானசி 
பதிலுக்கு. 

புதியவன்‌ சற்றுத்‌ திகைத்து நிற்க, “ஆனால்‌, 
மாமாக்கள்‌ பரவாயில்லை! வீட்டில்‌ கட்டுகிற லுங்கியா 
வது, விரித்துக்‌ கிடத்த வசதியாகக்‌ கிடைக்கும்‌!'' என்று 
முடித்தாள்‌ மானசி. 

தோல்வியை ஒத்துக்கொண்டு, ''மடக்கிவிட்டீர்‌ 
கள்‌!'' என்று முறுவலித்தான்‌, அவன்‌. 

“அதெல்லாம்‌ ஒன்றுமில்லை!'' என்று தலையசைத்‌ 
துவிட்டு, ''நீங்கள்‌ இந்துவுடைய தாய்மாமா என்று 
தெரிகிறது! உங்கள்‌ பெயர்‌ என்ன? என்ன செய்கிறீர்‌ 
கள்‌? எங்கே இருக்கிறீர்கள்‌? இந்துவைப்‌ பார்க்க, 
இதுவரை நீங்கள்‌ வந்ததே இல்லையே? ஏன்‌?'' என்று 
மானசி கேள்விகளை அடுக்கினாள்‌. 

“அய்யோ! ப்ளீஸ்‌, ஒவ்வொன்றாகக்‌ கேளுங்கள்‌! 
அல்லது, எனக்கு ஒன்றிரண்டு மறந்து போகும்‌!'' 
என்றுவிட்டு, அவளது கேள்விகளுக்குரிய பதில்களை 
வரிசையாகச்‌ சொன்னான்‌ அவன்‌. 

“முதலாவதாக, என்‌ பெயர்‌ சுந்தரம்‌. சுந்தர்‌ என்று 
எல்லோரும்‌ கூப்பிடுவார்கள்‌! இரண்டாவது, ஒரு 
தனியார்‌ நிறுவனத்தில்‌ உதவி மானேஜராக இருக்கி 
றேன்‌! அடுத்தது, இதே சென்னையில்தான்‌ இன்னொரு 
மூலையில்‌, 'முகப்பேரி'ல்‌ வசிக்கிறேன்‌. கடைசிக்‌ 
கேள்வி! நிறுவனத்தில்‌, வெளியூருக்கு டூர்‌ போய்‌ வரச்‌ 
சொன்னார்கள்‌. ஒருமாத டூர்‌ போய்விட்டு மூன்றுநாள்‌ 
முன்புதான்‌ திரும்பி வந்தேன்‌! கணக்குகள்‌ எல்லாம்‌ 
கொடுத்து முடித்து, இன்றுதான்‌ ஃப்ரீ! அதனால்‌, அக்கா 
மகளைப்‌ பார்க்க ஓடோடி வந்திருக்கிறேன்‌! ஹா, 
எங்கே சோடா? எங்கே கலர்‌? தொண்டை காய்ந்து 
விட்டதே!'' என்று அந்த சுந்தர்‌ நடிக்க, மானசிக்குச்‌ 
சிரிப்பு வந்தது. 

மேலும்‌ சிறிது நேரம்‌ இருந்து, இந்துவோடு பேசிக்‌ 
கொண்டிருந்துவிட்டுத்‌ திரும்பிப்‌ போனான்‌ அவன்‌. 

அன்று மாலையில்‌, உமாகாந்தன்‌ வீடுவந்தபோது, 
அவனோடு கூட ஒரு புதிய தையல்‌ இயந்திரமும்‌ வந்து 
சேர்ந்தது. ““புத்தம்புதிது! சமீபத்திய மாடல்‌! அதில்‌ 
நாற்பது தினுசுத்‌ தையல்கள்‌ தைக்கலாம்‌! 

“பழைய மிஷினோடு போராடித்‌ தைப்பானேன்‌? 
இதில்‌ காட்டு உன்‌ திறமையை! என்னென்ன வருகிறது 
என்று பார்க்கலாம்‌!'' என்றான்‌ சவால்‌ விடுவதுபோல! 

சட்டென மானசிக்கு நெஞ்சுக்குள்‌ என்னவோ 
செய்துவிட்டது. 

சவால்‌ விடுவது போலச்‌ சொன்னாலும்‌, இந்த 
மிஷின்‌ வந்திருப்பது, மானசியின்‌ வசதிக்காகவே! 

காலையில்‌ மானசி தைத்த புது உடையை அணிந்து 
கொண்டு தந்தையிடம்‌ பெருமைகாட்டிய இந்து, 
கூடவே, '“நூல்‌ அறுந்து...அறுந்து போச்சுப்பா! ஆனா 
லும்‌, திரும்ப, திரும்ப நூலைக்‌ கோர்த்து கோர்த்து 
ஆன்ட்டி, எனக்கு இந்த டிரஸ்‌ தைச்சுத்‌ தந்தாங்கப்பா!'' 
என்றும்‌ சொன்னது, மானசியின்‌ காதுகளிலும்‌ விழத்‌ 
தான்‌ செய்தது. 

அடுத்ததைத்‌ தைக்கும்போது, அவள்‌ சிரமப்படக்‌ 
கூடாது என்று எண்ணி வாங்கி வந்திருக்கிறான்‌! 

'வெயிலில்‌ போனது தலைவலி என்றாயே! அத 
னால்‌ வாங்கி வந்தேன்‌! இந்த _'ரேபர்ன்‌' அணிந்து 
கொண்டு போ! தலைவலி வராது!' 

போம்‌ மெத்தை எரிகிறது என்றாயே! இனி இந்த 
இலவம்பஞ்சு மெத்தையில்படு।!' 

'ஜாகிங்குக்கு 'நைகி' அணிந்து கொள்‌!' 

இதுபோன்ற கரிசனங்கள்‌ எல்லாம்‌ நம்‌ வாழ்வில்‌ 
அடியோடு முடிந்து விட்டது என்று உணர்ந்து, அதற்கு 
மனதைத்‌ தயார்‌ செய்து கொண்டு வந்த நேரத்தில்‌, 
உமாகாந்தனின்‌ பரிவுச்‌ செயல்‌, மானசியைப்‌ பெரிதும்‌ 
மனம்‌ நெகிழச்‌ செய்துவிட்டது. 

0 கஅுயல்‌ மிஷினை, மானசியின்‌ அறையிலேயே 
வைக்கும்படிச்‌ செய்தான்‌ உமாகாந்தன்‌. ''திடுமென ஓர்‌ 
நல்ல: ஐடியா வந்தால்‌, உடனே தைத்துப்‌ பார்த்து 
விடலாமல்லவா?'' என்பது அவன்‌ விளக்கம்‌! 

முதலில்‌, டிசைனை வரைந்து பார்க்க வேண்டும்‌; 
அது சரியாகத்‌ தோன்றினால்‌, அதே டிசைனில்‌ வெட்டித்‌ 
தைக்க ஏற்ற துணி வேண்டும்‌; துணியின்‌ வண்ணத்தில்‌ 
நூல்‌ வேண்டும்‌; வேலைப்பாடு செய்ய மணிகள்‌, சம்கி, 
பட்டன்‌, அவற்றோடு ஒத்துப்போகும்‌ வண்ண நூல்கண்‌ 
டுகள்‌...முடிப்பதற்கு ஹுக்‌ அல்லது வெல்க்ரோ...என்‌ 
னென்னவோ வேண்டும்‌! இதெல்லாம்‌ யோசியாது, 
நினைத்தபோது தைக்கலாம்‌ என்கிறானே! சிரிப்புதான்‌ 
வந்தது அவளுக்கு. 

ஆனால்‌ ஒன்று! மாறியிருக்கிறான்‌! அவன்‌ மட்டு 
மல்ல! ரஞ்சனியும்தான்‌! இந்துவிடம்‌ பொறுமையாய்ப்‌ 
பேசுகிறார்கள்‌! குழந்தையின்‌ பேச்சை, விளையாட்டை 
ரசிக்கிறார்கள்‌! குழந்தைக்கும்‌ ஆரோக்கியமான சூழல்‌ 
கிடைத்திருக்கிறது! 'அப்பா' என்று தயக்கமின்றி 
அழைத்துப்‌ பேசுகிறாளே! மெல்ல மெல்ல வந்தபோ 
தும்‌, நல்லவிதமான மாறுதல்‌! 

ஏதேதோ யோசித்தபடி படுத்திருந்தவளுக்கு 
ஏனோ தூக்கம்‌ வர மறுத்தது! மனதிலும்‌, உடம்பிலும்‌ 
என்னவென்று இனம்‌ காண முடியாதபடி ஒரு பரபரப்பு! 
குறுகுறுப்பு! 


96 அமுதம்‌ விளையும்‌! 


அறைக்குள்ளேயே இங்குமங்கும்‌ உலவிவிட்டு 
வந்து படுத்துப்‌ பார்த்தாள்‌! ஊகூம்‌! 

ஜன்னல்‌ வழியே வந்து முகத்தில்‌ மோதிய காற்று, 
தோட்டத்தில்‌ சற்றுநேரம்‌ உலவினால்‌ என்ன என்று 
எண்ணவைத்தது। 

திருடன்‌...என்று ஒருகணம்‌ தயங்கினாள்‌. வாயி 
லில்‌ கூர்க்கா! இரவில்‌ அவிழ்த்து விடப்படும்‌ நாய்கள்‌! 
தெருக்களில்‌ இரவு ரோந்துகள்‌ வேறு! பிறகென்ன 
பயம்‌?! 

சட்டென, நைட்டியின்‌ மேல்‌ ஒரு துப்பட்டாவை 
எடுத்துப்‌ போட்டுக்‌ கொண்டு இறங்கிச்‌ சென்றாள்‌! 
தோட்டத்திற்குள்‌ சென்ற பிறகுதான்‌ தெரிந்தது, அன்று 
தூக்கம்‌ பிடிக்காதது அவளுக்கு மட்டுமல்ல, என்று! 

ஜாதிப்பூக்கொடி ஒன்று பூக்கத்‌ தொடங்கியிருந்தது. 
அதன்‌ பந்தலின்‌ கீழ்‌ நின்று, சற்றுநேரம்‌ வாசனையை 
அனுபவித்து விட்டு, அந்தப்‌ பக்கமாகவே சற்று 
நடந்துவிட்டு வரலாம்‌ என்றுதான்‌ மானசி கிளம்பியது! 

பாதி வழி செல்லும்போதே, பக்கவாட்டில்‌, மரத்தடி 
கல்பெஞ்ச்‌ மீது ரஞ்சனி அமர்ந்திருப்பது தெரிந்துவிட்‌ 
டது. 

“வாயில்‌ கதவை, உட்புறம்‌ தாளிடக்கூட இல்‌ 
லையே! என்ன தைரியம்‌' என்று நினைத்துக்‌ கொண்டு 
வந்தவளுக்குக்‌ தாளிடாத மர்மமும்‌ விளங்கியது. 

ரஞ்சனியோடு சற்றுநேரம்‌ பேசிக்‌ கொண்டு இருந் 
துவிட்டுப்‌ போகலாம்‌ என்று எண்ணி, “(ஹாய்‌!'' 
என்றபடி, ரஞ்சனியிடம்‌ சென்றாள்‌. 

ஆனால்‌, ''இங்கே வராதே! ப்ளீஸ்‌ வராதே, 
மானசி! தயவுபண்ணித்‌ திரும்பிப்‌ போய்விடு! போ, 
என்கிறேனே!'' என்று ரஞ்சனியின்‌ தணிந்த குரல்‌ சீறவும்‌ 
திகைத்து நின்றாள்‌. 

சற்று முன்தான்‌, வீட்டில்‌ எல்லோரும்‌ மாறியிருக்கி 
றார்கள்‌, இலகுவாகப்‌ பழகுகிறார்கள்‌ என்று எண்ணி, 
மானசி மகிழ்ந்தது! அதற்குள்‌ ரஞ்சனி, விரட்டுகிறாளே! 
அதுவும்‌, அன்று அலங்காரம்‌ செய்துவிட்ட பிறகு, 
மிகுந்த தோழமையோடு அல்லவா பேசிவந்தாள்‌! 

“ரஞ்சனி! நான்‌...கொஞ்ச நேரம்‌... என்று சற்றுத்‌ 
திகைத்த குரலில்‌, அவள்‌ தொடங்கவும்‌, “வேண்டாம்‌! 
போ! உள்ளே போய்விடு! சொல்கிறேனில்லையா” 
சொன்னால்‌ போயேன்‌! போ! போ! மானசி!'' என்று 
மேலும்‌ ரஞ்சனி விரட்டவும்‌, என்ன செய்வது என்று 
தெரியாமல்‌, ஆனால்‌, அங்கே பணிபுரிகிறவள்‌ என்கிற 
முறையில்‌ அவளை மீறவும்‌ முடியாமல்‌, மானசி 
விழித்தாள்‌. 

விழித்த பார்வையில்‌ ரஞ்சனியின்‌ அருகே மரக்‌ 
கொம்பு மாதிரி ஏதோ இருப்பது, லேசாகப்பட்டது. 
இது என்ன என்று யோசித்துவிட்டுத்‌ தனக்குத்தானே 
மறுப்பாகத்‌ தலையசைத்துக்‌ கொண்டாள்‌. 

ஏதேனும்‌ பூச்சி பொட்டு வந்தால்‌ அடிப்பதற்காகக்‌ 
கொணர்ந்திருப்பாள்‌.. .என்று நினைக்கும்போதே, 
காலின்‌ கீழ்‌ ஏதோ ஊர்வது போல இருந்தது மானசிக்கு. 
தன்‌ அச்சத்தைச்‌ சொல்லி, ரஞ்சனியையும்‌ உள்ளே 
அழைத்துச்‌ செல்ல எண்ணியவள்‌, ரஞ்சனி முகத்தைத்‌ 
திருப்பிக்‌ கொண்டிருப்பதைப்‌ பார்த்துவிட்டு, ஒன்றும்‌ 
சொல்லாமலே திரும்பி நடந்தாள்‌. 

இப்போது, மானசி என்ன சொன்னாலும்‌, ஒன்றும்‌ 
பயனிராது! இதற்கு வேறு வழி செய்ய வேண்டும்‌! 

தோட்டத்திற்குச்‌ செல்லும்போதே, பக்கவாட்டு 
அறையில்‌, விளக்கு எரிவதை மானசி 
கவனித்திருந்தாள்‌. 

அது, உமாகாந்தனின்‌ அலுவல்‌ அறை! 

வாயிற்கதவைச்‌ சாத்தியவள்‌, நேரே சென்று, 
ஆஃபீஸ்‌ அறையின்‌ கதவை மெல்லத்‌ தட்டினாள்‌. 

“யார்‌? என்று கதவைத்‌ திறந்தவனின்‌ முகம்‌, 
மானசியைக்‌ காணவும்‌ மாறியது? “என்ன இந்த 
நேரத்தில்‌?'' என்றான்‌ ஒருமாதிரிக்‌ குரலில்‌! 

“எனக்க:க ஒன்றும்‌ இல்லை!'' என்றாள்‌ மானசி 
வெடுக்கென்று! 

“சாரி! இந்துவுக்கு ஒன்றும்‌ இல்லையே।'' 

''இல்லை!...இந்து நன்றாகத்தான்‌ தூங்கிக்‌ கொண்டு 
இருக்கிறாள்‌. இங்கே...உங்கள்‌ தங்கைதான்‌... 

'“ரஞ்சிக்கு என்ன?'' என்றான்‌ அவன்‌ சிறு 
கலக்கத்துடன்‌! 

“தெரியவில்லை! வெளியே தோட்டத்தில்‌ உட்‌ 
கார்ந்து இருக்கிறார்கள்‌! நான்‌ போனால்‌...என்னை 
உள்ளே போ என்று விரட்டுகிறார்கள்‌! கண்கள்‌ ஒரு 
மாதிரி பளபளப்‌...பாய்‌...கண்ணீர்‌ மாதிரித்‌ தெரிந்தது!'' 
என்றாள்‌ மானசி. 


'“ம்ம்‌...இன்று யாராவது, புதிதாக வந்தார்களா?” 

'“இல்லையே!'' என்றவளுக்கு உடனே ஞாபகம்‌ 
வந்தது! “வந்தார்கள்‌! இந்துவுடைய தாய்மாமா என்று 
ஒருவர்‌ வந்தார்‌! ஆனால்‌...அவரிடம்‌ 

“சரி நீ போ மானசி! போய்ப்‌ படுத்துத்‌ தூங்கு! 
நான்‌ ரஞ்சியைப்‌ பார்த்துக்‌ கொள்கிறேன்‌!'' என்று 
அலுவல்‌ அறைக்கதவை, வெளிப்புறமாய்‌ இழுத்துச்‌ 
சாத்திவிட்டுத்‌ தோட்டத்துப்‌ பக்கம்‌ அவன்‌ செல்ல, சற்று, 
நிம்மதியுற்ற மானசி, படியேறி தன்‌ அறைக்குச்‌ சென்‌ 
றாள்‌. 

மறுநாள்‌ காலையிலேயே யாரையோ மார்க்க 
வேண்டியிருக்கிறது, என்று உமாகாந்தன்‌ சீக்கிரமாகவே 
கிளம்பினான்‌. 

செல்லும்‌ வழியில்‌ இந்துவை பள்ளியில்‌ விட்டு 
விட்டுப்‌ போவதாக ஏற்பாடு! 

காலை உணவின்‌ போது, ''மானசி। நீயும்‌ சீக்கிரம்‌ 
கிளம்பலாமே! போகிறபோது உன்னை, உன்‌ பஸ்‌ 
நிறுத்தத்தில்‌ விட்டுப்‌ போகிறேன்‌!'' என்றான்‌. 

அங்கிருந்து, தரமணி செல்லும்‌ பஸ்‌ நிற்கும்‌ இடம்‌ 
அடையக்‌ குறைந்த பட்சமாய்‌ இருபது நிமிடங்கள்‌ 
நடந்தாக வேண்டும்‌, அதுவும்‌ வேகமாக! இந்துவைப்‌ 
பள்ளிக்கு அனுப்பிவிட்டுப்‌ பறக்கப்‌ பறக்க கிளம்பி 
ஓடுவது, மானசியின்‌ வழக்கம்‌! கஷ்டப்பட்டுப்‌ பழகி 
விட்ட வழக்கம்‌! 

கொஞ்சம்‌ சீக்கிரமாகக்‌ கிளம்பினால்‌, இன்று அந்த 
நடை“ அவசியப்படாது! இந்துவை விட்டுவிட்டுப்‌ 
போனாலும்‌ காரில்‌ போவதால்‌, நேரம்‌ சரியாகவே 
இருக்கும்‌! 

கிடுகிடுவென்று வேகமாகக்‌ கிளம்பி, வகுப்புக்கு 
வேண்டிய துணிகள்‌, கத்தரிக்கோல்‌, நோட்புக்‌. ..இத்யாதி 
களுடன்‌, அவள்‌ கிளம்பி ஓடிவரவும்‌, ''பரவாயில்‌ 
லையே!' என்றான்‌ உமாகாந்தன்‌ மெச்சுதலான ஒரு 
புன்னகையோடு! 

பட்டபாட்டுக்குப்‌ பலன்‌ போல, அந்தப்‌ புன்னகை 
மானசிக்கு உற்சாகத்தை அளித்தது! 

இந்துவை விட்டுவிட்டுக்‌ கிளம்பினால்‌, எதிரே 
அவளுடைய வகுப்பாசிரியை வந்துவிட, அங்கே சற்று 
நேரம்‌ நிற்கும்படி ஆயிற்று. 

“நடுவில்‌ ரொம்ப மோசமாக இருந்தது மாறி, 
இன்று, வகுப்பில்‌ முதல்‌ ஐந்து மாணவிகளில்‌ ஒருத்தி 
யாகி விட்டாள்‌! எப்போதும்‌, இந்து இதே மனநிலையில்‌ 
இருக்கும்படி பார்த்துக்‌ கொள்ளுங்கள்‌!'' என்று கூறி 
விட்டு, “நீங்கள்தான்‌, இந்து சொல்கிற 'ஆன்ட்டியா?'” 
என்று கேட்டு, மானசியை ஒருதரம்‌ ஏற இறங்க 
நோக்கிவிட்டு, ஓகே! போய்‌ வாருங்கள்‌!'' என்று 
அனுப்பி வைத்தாள்‌ அந்த ஆசிரியை. 

திரும்பிச்‌ செல்லும்போது, ''உன்னிடம்‌ சற்றுப்‌ பேச 
வேண்டும்‌ என்பதற்காகத்தான்‌ அழைத்து வந்தேன்‌, 
மானசி!'' என்று தொடங்கினான்‌ உமாகாந்தன்‌. 

இப்படித்தான்‌ இருக்கக்‌ கூடுமோ என்ற எண்ணம்‌ 
தான்‌ மானசிக்கு முதலில்‌ வந்தது! ஆனால்‌, அவளிடம்‌ 
தனியாகச்‌ சொல்ல அப்படி என்ன இருக்கிறது என்று 
அந்த எண்ணத்தை ஒதுக்கியிருந்தாள்‌. ஆனால்‌, முதலில்‌ 
தோன்றியதே சரி என்று ஆகவும்‌, சிறு கவலையுடன்‌ 
அவனைப்‌ பார்த்தாள்‌! 

நேர்‌ எதிரே சாலையை வெறித்தபடி, காரை ஓட்டிக்‌ 
கொண்டிருந்தான்‌ அவன்‌!. சொல்வதற்கு வார்த்தைக 
ளைத்‌ தேடிக்‌ கொண்டிருந்தான்‌ போலும்‌! லேசாகத்‌ 
தொண்டையைச்‌ செறுமிக்‌ கொண்டு, ''இதை...இதை 
நான்‌ உனக்கு சொல்லித்தான்‌ ஆக வேண்டும்‌ என்பது 
இல்லை, மானசி. ஆனால்‌, நீ என்‌ தங்கைக்கு பேருதவி 
செய்திருக்கிறாய்‌! அவளைப்‌ புது ஆளாக மாற்றியிருக்கி 
றாய்‌! தோற்றத்தில்‌ மட்டுமில்லாமல்‌, மனதிலும்‌! இந்த 
உற்சாகம்‌, சிரிப்பு, விளையாட்டுப்‌ பேச்சும்‌ கூட! 
வெகுகாலமாக நான்‌ அவளிடம்‌ கண்டதே இல்லை. 
அதை, மீண்டும்‌ கொண்டு வந்திருக்கிறாய்‌! இனி 
என்றைக்கும்‌ என்‌ தங்கைக்கு வறண்ட வாழ்வுதான்‌ 
என்று எண்ணி வருந்துவேன்‌. இப்போது நம்பிக்கை 
வந்திருக்கிறது! காரணம்‌ நீதான்‌ என்பதை நான்‌ 
அறியாமல்‌ இல்லை! 

“என்ன சார்‌, நீங்கள்‌? ஒரு தலையலங்காரத்தை 
மாற்றியதற்குப்‌ போய்‌ வாழ்க்கையையே மாற்றிவிட்டதா 
கச்‌ சொல்கிறீர்கள்‌!'' என்றாள்‌ மானசி, நம்பாத குரலில்‌! 

தொடர்ந்த சிறுமவுனத்தை மானசியே கலைத்தாள்‌. 
“அதோ அதுதான்‌ சார்‌, நான்‌ இறங்க வேண்டிய இடம்‌! 
ஐயோ! ஒரு பஸ்‌ வருகிறது! பஸ்‌ நிறுத்தம்‌ அருகே 
காரை நிறுத்துங்கள்‌, சார்‌! நான்‌ ஓடியே போய்‌ 
ஏறிக்கொள்கிறேன்‌...”' 

“ஆனால்‌, கூட்டம்‌ பயங்கரமாய்‌ இருக்கிறதே!'' 
என்று, பஸ்‌ நிறுத்தத்தை: நெருங்கியபடி அவன்‌ கேட்‌ 
டான்‌. '“தினமும்‌ இந்தக்‌ கூட்டத்திலா, நீ போய்‌ வந்து 
கொண்டு இருக்கிறாய்‌? '' 

்‌'வேறுவழி?...சார்‌, இங்கேதான்‌, இதுதான்‌ பஸ்‌ 
ஸ்டாப்‌!...என்ன சார்‌, நிறுத்தவில்லை? 

்‌''அந்த பஸ்சில்‌ இடமில்லையே!'' 

“அடுத்த பஸ்சுக்காக நின்றால்‌ வகுப்புக்குத்‌ தாம 
தம்‌ ஆகிவிடும்‌, சார்‌।'' என்றாள்‌ மானசி, அழாக்குறை 
யாக! 

“பரவாயில்லை! இன்று நான்‌ கொண்டு விடுகி 
றேன்‌! எப்படியும்‌, நான்‌: உன்னிடம்‌ சொல்ல வேண்டி 
யதை சொல்லி முடிக்கவில்லையே!'' 

மானசி பேசாதிருக்க, தரமணி பாதையில்‌ காரை 
செலுத்திய வண்ணம்‌ உமாகாந்தன்‌ தொடங்கினான்‌. 
“என்‌ தங்கையின்‌ நடையில்‌, உனக்கு ஏதாவது வேறு 
பாடு தெரிகிறதா? 

“வேறுபாடு. ? கொஞ்சம்‌ மெதுவாக நடப்பது 
போலச்‌ சில சமயங்களில்‌ தோன்றும்‌!'' 

“மற்றபடி?'' 

்‌'இல்லை!'' என்று எதிர்மறையாய்த்‌ தலையசைத்‌ 
தாள்‌ மானசி. 

“நான்‌: இப்போது சொல்கிற விஷயம்‌, உனக்குத்‌ 
தெரியும்‌ என்று நீ ஒரு பார்வையில்‌ கூட வெளிகாட்டிக்‌ 
கொள்ளமாட்டாய்‌ என்று நம்புகிறேன்‌, மானசி. அப்படி 
நம்பித்தான்‌, இதை நான்‌ சொல்லப்‌ போகிறேன்‌!” 

்‌'என்னது?'' என்று, வயிற்றுக்குள்‌ ஏதோ பிசைகிற 
உணர்வுடன்‌ கேட்டாள்‌ அவள்‌. 

“ஆறுமாதங்களுக்கு முன்பாக, ரஞ்சனிக்குத்‌ திரும 
ணம்‌ நிச்சயமாகி இருந்தது! ஆனால்‌ அது நடக்க 

வில்லை!'' என்றான்‌ அவன்‌ ஒருவிதமான மரத்த 
குரலில்‌. 


“ஏன்‌?'' என்று, உள்ளூர சற்றுத்‌ தவித்தபடி, 
மானசி வினவினாள்‌. 


திருமணத்துக்கு ஒரு மாத முன்பாக, ஒரு கார்‌ 
விபத்தில்‌ அவள்‌...ரஞ்சி சிக்கிக்‌ கொண்டாள்‌...ஒரு 
கால்‌...இப்போது, அவளது ஒருகால்‌, செய்ற்கைக்கால்‌!'' 

“ஜயோ!'' என்று அலறிவிட்டாள்‌ மானசி! 


இறுகிய முகத்துடன்‌, உமாகாந்தன்‌, பேசாமலேயே 
கார்‌ ஓட்டிக்‌ கொண்டிருந்தான்‌. 

மானசியின்‌ மனது எதை எதையோ எண்ணித்‌ 
தவித்தது! ''அதுதானா... நேற்று இரவு...ரஞ்சனி அரு 
கில்‌ ஊன்றுகட்டை போலத்‌ தோன்றுகிறதே என்று 
யோசித்தேன்‌. பிறகு இராது என்று நினைத்தேன்‌...ஆ 
னால்‌...ரஞ்சனி, இந்த இழப்பைக்‌ காட்டிக்‌ கொண்டதே 
இல்லையே, சார்‌। என்ன மாதிரி மனஉறுதி சார்‌! நாள்‌ 
முழுவதும்‌ அந்தக்‌ காலோடு... ரொம்ப வலிக்குமே 
சார்‌?'' என்றாள்‌ அவள்‌, கண்களில்‌ நீரோடு! 

லேசாகச்‌ செறுமிக்‌ கொண்டு, ''ஆமாம்‌।! நடந்து 
கொண்டே இருக்கும்போது, தெரியாது. ஆனால்‌, நாள்‌ 
முடியும்போது, ரொம்பக்‌ கஷ்டமாகத்தான்‌ இருக்கும்‌. 
அதனால்தான்‌, இரவில்‌ கழற்றி வைத்து விடுவாள்‌!'' 
என்றான்‌ அவன்‌. 

ஏதோ தோன்ற ''இதுபற்றி இந்துகூட என்னிடம்‌ 
ஒன்றுமே சொல்லவே இல்லையே சார்‌!'' என்றாள்‌ 
அவள்‌.. ''சொல்லக்‌ கூடாது என்று தடுத்து வைத்திருக்கி 
ற்ர்களா?”' 

“இல்லை! ஆனால்‌, இந்துவுக்கே, அவள்‌ அத்தை 
யின்‌ கால்பற்றி ஒன்றும்‌ தெரியாது என்று நினைக்கி 
றேன்‌!” 

''தெரி...? எப்படி?'' என்றாள்‌ அவள்‌ புரியாமல்‌ 

நேர்‌ எதிரே, சாலையை வெறித்தபடி அவன்‌ 
சொன்னான்‌. “'முதலில்‌.. .அந்தச்‌ சமயத்தில்‌ இந்து அவ 
ளுடைய தாய்‌ வழிப்பாட்டி வீட்டில்‌ இருந்தாள்‌. நன்றாக 
நடக்க வரும்‌ வரை ரஞ்சி மருத்துவமனையிலேயே 
இருந்துவிட்டாள்‌. அப்போது ஓரளவுதான்‌...நான்‌...இது 
உனக்குப்‌ புரியாது மானசி. இப்போது என்னால்‌ அதைச்‌ 
சொல்லவும்‌ முடியாது! ரஞ்சி, வீடு வந்த பிறகுதான்‌ 
எல்லாமே தெரிந்தது. பிறகு அந்தச்‌ சங்காத்தமே 
வேண்டாம்‌ என்று அழைத்து வந்துவிட்டேன்‌!" 

“சங்காத்தமேயா? அவர்களும்‌... 

அவளது முணுமுணுப்பைக்‌ கவனியாதவன்‌ 
போல, '“எல்லா அண்ணன்களுக்கும்‌, தங்கை என்றால்‌ 
பாசம்‌ இருக்கும்தான்‌! ஆனால்‌ ரஞ்சிக்குச்‌ சிறு உறுத்தல்‌ 
என்றாலும்‌, என்னால்‌ அதைச்‌ சகிக்க முடியாது. 
இரவில்‌, உன்னை விரட்டியது பற்றித்‌ தப்பாக எண்ணு 
வாயோ என்று கவலைப்பட்டாள்‌! நீயும்‌ ரோஷக்காரி 
ஆயிற்றே! விலகிப்போய்‌ விடுவாயோ என்று ரொம்ப 
வும்‌ அலட்டிக்‌ கொண்டாள்‌!'' என்று விளக்கம்‌ சொல்ல 
வந்த காரணத்தை உமாகாந்தன்‌ எடுத்துரைத்தான்‌. 

“நான்‌ அதைப்‌ பெரிதாக நினைக்கவே இல்லை, 
சார்‌! அவர்கள்‌ வீடு; அவர்கள்‌ தனியாக இருக்க 
விரும்பினார்கள்‌! இடையூறாய்‌ வந்த என்னை விலகிப்‌ 
போகச்‌ சொன்னார்கள்‌! அவ்வளவுதானே? கண்ணீர்‌ 

மாதிரி இருந்ததே என்றுதான்‌ நான்‌ உங்களிடம்‌ வந்து 
சொன்னது கூட. அப்படி ஒன்றும்‌ ரஞ்சனி நாயே பேயே 
என்று என்னைத்‌ திட்டிலிடவில்லையே! ஓரொருவர்‌ 
சூழ இருப்போரைக்‌ குதறிவிடுவார்களாமே! ரஞ்சனி 
யின்‌ நிலைமையை நினைத்துப்‌ பார்த்தால்‌, இது 
ஒன்றுமே இல்லை என்றுதான்‌ சொல்ல வேண்டும்‌! 
“ஓகோ! அதனால்தான்‌, சுந்தர்கூட, நேற்று ரஞ்சனி 
அவரிடம்‌ கடுமையாகப்‌ பேசியபோது, அதைப்‌ பொறுத்‌ 
துப்‌ போய்‌ விட்டார்‌ போல!... 

அவள்‌ பேச்சில்‌ குறுக்கிட்டு, “யார்‌ என்றாய்‌?'' 
என்று ஒருமாதிரிக்‌ குரலில்‌ வினவினான்‌ உமாகாந்தன்‌. 

“மிஸ்டர்‌ சுந்தரம்‌ சார்‌! இந்துவுடைய தாய்மாமா!'' 
என்று அவள்‌ விளக்கினாள்‌. 

“சுந்தர்‌! என்றாயே!'' என்றான்‌ அவன்‌ பழைய 
குரலிலேயே. 

்‌'அது...அவர்தான்‌ 'சுந்தர்‌' என்று அழைப்பார்கள்‌' 
என்று...'' குழப்பத்தோடு உமாகாந்தனைப்‌ பார்த்தாள்‌ 
மானசி. 

கடுமை தெறித்தது அவன்‌ “முகத்தில்‌! குரலிலும்‌ 
தான்‌!' ''சொல்லமாட்டானா பின்னே ராஸ்கல்‌! இந்துவு 
டைய தாய்மாமா அவன்‌! சட்டப்படி, இவன்‌ அங்கு 
வந்து அவளைப்‌ பார்க்கக்‌ கூடாது என்று அவனை 
நான்‌ தடுக்கவே முடியாது! இல்லை என்றால்‌...'' என்று, 
வாக்கியத்தை முடிக்காமலே நிறுத்தினான்‌ அவன்‌. 

சட்டத்தின்‌ தடை இல்லாவிட்டால்‌, என்ன செய்ய 
விரும்பினான்‌, என்ன செய்திருப்பான்‌ என்று சிரமப்‌ 
பட்டு ஊகிக்கத்‌ தேவையிருக்கவில்லை! ஆனால்‌, ஏன்‌? 

வியப்பும்‌, கேள்வியுமாக அவளது பார்வையி 
லேயே, அவளது மனதைப்‌ படித்தவன்‌ போல, உமாகாந்‌ 
தன்‌ விளக்கம்‌ சொன்னான்‌. ''ரஞ்சனியை மணக்க 
இருந்த மாப்பிள்ளை யார்‌ தெரியுமா?'' 

“சா ரா?" 

“சாட்சாத்‌ இந்தச்‌ சுந்தரமே தான்‌! 

விஷயத்தை ஜீரணிக்க முயன்றபடி, மானசி கேட்‌ 
டாள்‌! ““திருமணம்‌!'' 

''நின்றுவிட்டது।'' 

“என்ன அநியாயம்‌?! இந்த விபத்து திருமணம்‌ 
நடந்த பின்‌ நிகழ்ந்திருந்தால்‌?'' 

ஆனால்‌, இவற்றுள்‌ எந்த கேள்வியையும்‌ அவள்‌ 
கேட்குமுன்பாகவே, '“மானசி, ப்ளீஸ்‌! தகுதியற்றவர்க 
ளைப்‌ பற்றிப்‌ பேசி, மனத்தைக்‌ கெடுத்துக்‌ கொள்ள 
வேண்டாம்‌! உன்‌ படிப்பு பற்றிச்‌ சொல்லு! நீ எதிர்பார்த்த 
அளவு சிறப்பாக இருக்கிறதா? நன்றாகக்‌ கற்றுத்‌ 
தருகிறார்களா?'' என்று விசாரித்தான்‌. 

தன்‌ விஷயம்‌ பற்றி உமாகாந்தன்‌ விசாரித்ததே 
ஏதோ ஒருவகையில்‌ மனத்திற்கு மிகவும்‌ இதமாயிருக்க 
மானசி, தன்‌ தொழிற்கல்வி பற்றி உமாகாந்தனிடம்‌ 
சுவாரசியமாக விவரித்தாள்‌. கூடப்படித்த ஒரு பெண்‌, 
அளவு எடுத்ததில்‌, தையலுக்கு இடம்‌ விட மறந்து, 
தனக்கே ஓர்‌ உடை தைத்துவிட்டு, பட்டன்‌ போட 
முடியாமல்‌ திணறியதையும்‌, மானசியின்‌ யோசனைப்‌ 
படி, இரு தோள்களையும்‌: ஒட்டி முன்பின்‌ இருபுறமு 
மாய்‌ முழு உயரத்துக்கும்‌ இரண்டு செ.மீ. அகலத்துக்கு 

வேறு வண்ணத்துணியை ஒட்டுக்‌ கொடுத்து, ஒரு 
'லேசை'யும்‌ வைத்துவிட அது புது ஃபாஷன்‌ டிசைன்‌ 
என்றானதைச்‌ சுவைபடப்‌ பாவனையுடன்‌ அவள்‌ கூற, 
உமாகாந்தன்‌ வாய்விட்டுச்‌ சிரித்தான்‌. 

உமாகாந்தன்‌ பொதுவாக கலகலப்பாய்ப்‌ பழகுகிற 
வன்‌ இல்லை! எளிதாகச்‌ சிரிக்கிறவனும்‌ அல்ல! இன்று 
அவனது நகைப்பு விசித்திரமாய்‌ ஒலித்து, மானசியை 
ஈர்க்க, மெல்லத்‌ திரும்பிப்‌ பார்த்தவள்‌ பிரமித்து 
விழித்தாள்‌. | 

ஒரு நாலு வயதுச்‌ சிறுமியுடைய தந்தை! குறைந்த 
பட்சமாய்‌, முப்பது வயதிருக்கும்‌! இவனது சிரிப்பு, 


பார்க்க, கேட்க, இவ்வளவு நன்றாயிருக்கக்‌ கூடுமா? 


இருக்கிறதே! 

“சார்‌! நீங்கள்‌ அடிக்கடி சிரிக்க வேண்டும்‌ சார்‌! 
பிரமா. ..தமாய்ச்‌ சிரிக்கிறீர்கள்‌!'' என்று, மனதை மறை 
யாது சொல்லிவிட்டு, உடனே நாக்கைக்‌ கடித்துக்‌ 
கொண்டாள்‌! ““சா...சாரி சார்‌! இதெல்லாம்‌ நான்‌ 
சொல்‌...சொல்லியிருக்கக்‌ கூடாது!'' என்றாள்‌ இறங்கி 
விட்ட குரலில்‌: 

“என்ன திடீரென்று 'சாரி' உன்‌ பேச்சை நான்‌ 
ஆட்சேபிக்காதபோது, அதற்கு அவசிய்மே இல்லை! 
அனாவசியமாய்‌, என்னை, அன்னியனாக்காதே।' 

அவன்‌ சொல்லிக்‌ கொண்டிருக்கும்‌ போதே கல்‌ 
லூரி வளாகம்‌ வந்துவிட, உமாகாந்தன்‌ காரை ஓரமாக 


நிறுத்தினான்‌. 

காரிலிருந்து இறங்கிய மானசியைப்‌ பார்த்துவிட்டு, 
“ஏய்‌, மானசீ!'' என்று கூவிக்‌ கையாட்டினார்கள்‌, 
அவர்களுடைய தோழிகள்‌. 

பதிலுக்கு கையாட்டிய மானசியிடம்‌, அவளது 
தோள்பையை எடுத்துக்‌ கொடுத்துவிட்டு, '“பை!'' என்று 
விடை பெற்றுக்‌ காரில்‌ ஏறி உமாகாந்தன்‌ கிளம்பிவிட்‌ 
டான்‌. 

அவளுடன்‌ நெருங்கி, '“ஏய்‌!யார்டி அவர்‌? 'பாய்‌ஃ 
பிரண்டா?' இதுவரை எங்களிடம்‌ சொல்லவே இல்‌ 
லையே!'' என்று மொய்த்தனர்‌ மூன்று சினேகிதிகளும்‌. 

''பாய்‌ஃபிரண்டா?' சீச்சிச்சி! வாயைக்‌ கழுவுங்கள்‌! 
அவர்‌ எனக்குச்‌ சம்பளம்‌ கொடுக்கும்‌ முதலாளி! 
இவருடைய மகளைத்தான்‌ நான்‌ கவனித்துக்‌ கொண்டு 
இருக்கிறேன்‌. கவர்னஸ்‌!'' என்றாள்‌ மானசி. 

“எந்த முதலாளியடி, தன்னிடம்‌ வேலை பார்க்கிற 
வளை, இப்படிக்‌ காரில்‌ கூட்டி வந்து கல்லூரியில்‌ 
விடுகிறார்‌?! அவருக்கு ஏதோ அபிப்பிராயம்‌ இருக்கி 
றது! மானு! காராளர்‌! பணம்‌ காசு இருக்கும்போலத்‌ 
தெரிகிறது! விடாமல்‌ பிடித்துக்கொள்ளடி!'' என்றாள்‌ 
பிந்து! 

“ஆமாண்டி... ஆளும்‌ ஜம்மென்று டீவி கதாநாய 
கன்‌ மாதிரி, உயரமாய்‌, அம்‌...சமாய்‌ இருக்கிறார்‌! 
விடாதேடி!'' என்றார்கள்‌ கவிதாவும்‌, பொன்னியும்‌! 

“அதற்காக இரண்டாம்‌ தாரமாகவா? அதுவும்‌ 
இவ்வளவு வயது வித்தியாசத்திலா?! போ...ங்கடி!'' 
என்று சொல்லும்போதே, மானசிக்கு, உமாகாந்தனின்‌ 

சிரிப்பு நினைவுவர, அவளது குரலின்‌ வழக்கமான 
கணீர்த்தனம்‌ குறைந்து போயிற்று! 

வகுப்புக்குச்‌ செல்லும்‌ வேகத்தில்‌ நல்லவேளை 
யாக, மற்றவர்கள்‌ யாரும்‌ அதைக்‌ கவனிக்கவில்லை! 


எவ்வளவு முயன்றும்‌, மானசியால்‌, அன்றைய 
பாடத்தில்‌ முழுமையாகக்‌ கவனம்‌ செலுத்த இயலாது 
போயிற்று! 

ரஞ்சனியின்‌ கதை அவளை மிகவும்‌ பாதித்து 
விட்டது! 

விபத்தில்‌ மாட்டிக்‌ காலை இழந்ததே பெரும்‌ 
துன்பம்‌! 

காலம்‌ காலமும்‌ காப்பாற்ற வேண்டியவன்‌, இதைக்‌ 
காரணமாகக்‌ காட்டிக்‌ கைவிட்டது சகிக்க முடியாத 
கொடுமை அல்லவா! 

அதுவும்‌, இந்தச்‌ சின்ன வயதில்‌! 

ஒருவேளை, சின்னவயது என்பதால்‌ தான்‌ சகிக்க 
முடிந்ததோ! சகித்து மீண்டும்‌ நிமிர முடிந்ததோ? 

உதாரணத்துக்கு, மானசியே இருக்கிறாளே! திடு 
மென எல்லாமே அழிந்தபிறகும்‌, இன்னமும்‌ வாழத்‌ 
தானே செய்கிறாள்‌! சிரிக்கிறாள்‌! விளையாடுகிறாள்‌! 
எதிர்காலத்தைப்‌ பற்றி திட்டமிடுகிறாள்‌! 

எதிர்காலத்துக்குப்‌ பாதுகாப்பாக, உமாகாந்தனைப்‌ 
பிடித்துக்‌ கொள்ள வேண்டுமாமே! ஆள்‌ கொஞ்சம்‌ 


110 அமுதம்‌ விளையும்‌! 


அழகாய்‌, கம்பீரமாய்‌ இருந்துகொண்டு, காரில்‌' இருந்து 
இறங்கிய உடன்‌ கதாநாயகனாகச்‌ சித்தரித்து விட்டார்‌ 
கள்‌! திருமணமாகி, ஏற்கனவே ஒரு பெண்ணுடன்‌ 
குடும்பம்‌ நடத்திய ஒருவனைப்‌ போய்‌!...'ச்சு' இவர்க 
ளுக்கெல்லாம்‌ கடவுளாய்ப்‌ பார்த்து புத்தியைக்‌ கொடுத்‌ 
தால்‌ தான்‌ உண்டு! 

ஆனால்‌, உமாகாந்தனைப்‌ பற்றி ஒரு விஷயம்‌ 
ஒத்துக்‌ கொண்டுதான்‌ ஆகவேண்டும்‌. பார்வைக்கு 
மனிதன்‌ மிகவும்‌ நன்றாகவே தான்‌ இருந்தான்‌! அதிலும்‌, 
மனம்‌ விட்டுச்‌ சிரிக்கும்போது... மிக... மிகப்‌ பிரமாதம்‌ 
தான! 

“ஏய்‌ மானு, என்னடி யோசனை! உன்‌ ஆளைப்‌ 
பற்றிய கனவா? மேடம்‌ மூன்று தடவை உள்னை 
ஒருமாதிரிப்‌ பார்த்து விட்டார்கள்‌!'' என்று அவள்‌ 
காதருகே கிசுகிசுத்த பிறகே, மானசி, மிகவும்‌ பிடிவாத்‌ 
மாக மற்ற நினைவுகளை ஒதுக்கிவிட்டுப்‌ பாடத்தைத்‌ 
தீவிரமாகக்‌ கவனிக்கத்‌ தொடங்கினாள்‌. 

ஆனால்‌, பாடம்‌ முடிந்த உடனேயே, ரஞ்சனியின்‌ 
நினைவு, மீண்டும்‌ நெஞ்சில்‌ சுமையாக ஏறிக்‌ கொண்‌ 
டது! 

அந்த இளம்பெண்ணுக்குத்தான்‌, எவ்வளவு துன்‌ 
பங்கள்‌ என்று எண்ணி மனம்‌ உருகினாள்‌! 

ரஞ்சனிக்கு, எந்தவிதத்திலாவது உதவவேண்டும்‌; 
உதவி, அவளது வேதனையைக்‌ குறைக்க வேண்டும்‌ 
என்று, மானசியின்‌ மனம்‌ துடித்தது! கால்போனது, 
விதியின்‌ கொடுமை! அதில்‌ மானசி செய்வதற்கு 
ஒன்றுமே இல்லை! 

ஆனால்‌ கல்யாணத்தை நிறுத்தியது? 

அந்தச்‌ சுந்தரத்தை, ஒருநாள்‌ நன்றாக வாங்கு 
வாங்கென்று வாங்க வேண்டும்‌ என்று மானசி முடிவெ 
டுத்தாள்‌. அவனது டெலிஃபோன்‌ எண்‌, அலுவலகம்‌, 
வீடு பற்றி ஏதாவது கேட்டு வைக்காமல்‌ விட்டுவிட்‌ 
டோமே என்று இருந்தது அவளுக்கு. இவற்றுள்‌ 
ஏதாவது ஒன்று தெரிந்திருந்தாலும்‌, உடனடியாகவே 
அவனைப்‌ பிடித்து வாட்டியிருக்கலாமே! 

ஆனால்‌, இந்த நல்ல காரியத்தைச்‌ செய்ய, அவள்‌ 
அதிக நாள்‌ காத்திருக்க வேண்டியிராமல்‌, வெகுவிரை 
விலேயே, அன்று மாலையிலேயே, மானசி சுந்தரைச்‌ 
சந்திக்க நேர்ந்தது. 

ரஞ்சனியின்‌ ஆடை, அலங்காரங்கள்‌ மாறியதற்கு 
ஏற்ப, சின்னச்‌ சின்ன அலங்காரப்‌ பொருட்கள்‌ - ஹேர்‌ 
பான்டு, பொட்டுகள்‌, உதட்டு நகச்சாயங்கள்‌, அலங்கா 
ரக்‌ 'கிளிப்‌'புகள்‌... இப்படிப்‌ பல பெரும்பாலும்‌, 
இவற்றையெல்லாம்‌, வாங்கிவரும்‌ பொறுப்பை, ரஞ்‌ 
சனி, மானசியிடமே விட்டுவிடுவாள்‌! மாலையில்‌, 
வீடுவந்த பின்‌, கிளம்பிச்‌ சென்று வாங்குவது 
கஷூ_மாம்‌! 

கடந்து மறைந்த, ஒரு மாதம்‌ தந்த பாதுகாப்பான 
உணவு பலம்‌ தர, மானசியும்‌ கடைகளுக்கு சென்று, 
இவற்றை வாங்கி வருவாள்‌. 

அன்று பாண்டிபஜாரில்‌ இவைகளை வாங்கிக்‌ 
கொண்டிருந்த போதுதான்‌ .மானசி மீண்டும்‌ சுந்தரைச்‌ 
சந்தித்தாள்‌! 

நடுவில்‌ மிகச்சிறு தங்க நிறப்புள்ளியுடன்‌ கூடிய 
அரக்கு வண்ண ஒட்டுப்பொட்டு அட்டை ஒன்றை 
வாங்கிக்‌ கொண்டு அவள்‌ பணத்தைக்‌ கொடுத்தபோது, 
“என்ன ஆச்சரியம்‌! உலகம்‌ இவ்வளவு சின்னதென்று 
எனக்கு இதுவரை தெரியாதே!'' என்று ஓர்‌ ஆண்குரல்‌ 
காதருகே கேட்கவும்‌ மானசி, திடுக்கிட்டுத்‌ 
திரும்பினாள்‌. 

பார்த்தால்‌ சுந்தர்‌! 

கும்பிடப்போன தெய்வம்‌, குறுக்கே வந்த மாதிரி.. 
ஊகூம்‌! இவன்‌ தெய்வமில்லையே! தேடிப்போன ராட்ச 
சன்‌, வசமாய்‌, வலுவில்‌ வந்து மாட்டிக்‌ கொண்ட 
மாதிரியல்லவா வந்து நிற்கிறான்‌! 

“முதலில்‌ உங்கள்‌ வீடு அல்லது அலுவலகத்தின்‌ 
முகவரி, டெலிஃபோன்‌ எண்‌ முதலியவற்றைக்‌. கொடுங்‌ 
கள்‌! எழுதி வைத்துக்‌ கொள்கிறேன்‌!'' என்று, கைப்பை 
யில்‌ இருந்து குட்டி நோட்புக்கையும்‌, பேனாவையும்‌ 
எடுத்தாள்‌ அவள்‌. 

“உங்கள்‌ வேண்டுகோளும்‌ அவசரமும்‌ என்னைப்‌ 
புல்லரிக்கச்‌ செய்கின்றன! ஆனாலும்‌, ஏன்‌ இந்த 
அவசரத்துக்கு. என்ன தேவை? என்ன அவசியம்‌... 
என்று நான்‌ அறிந்து கொள்ளலாம்‌ தானே?'' என்றான்‌ 
அவன்‌ இலகுவாக! 

சற்றே திகைத்துவிட்டு, ''ஏன்‌ உங்களிடம்‌ தொடர்பு 
கொள்ளத்‌ தேவை எதுவும்‌ நேரவே நேராதா? இப்‌ 
போது, இந்துதான்‌ உங்களிடம்‌ ஏதோ கேட்க வேண்டும்‌ 
என்கிறாள்‌ என்று வைத்துக்‌ கொள்ளுங்கள்‌! உங்களை 
எந்த எண்ணில்‌, எந்த இடத்தில்‌ பிடிப்பது என்று 

அவளுடைய “கவர்னஸ்‌' எனக்குத்‌ தெரிய வேண்டா 
மா?'' என்று பதிலுக்குக்‌ கேட்டாள்‌ மானசி. 

“வேண்டும்தான்‌! ஆனால்‌, நீங்கள்‌ கேட்ட எல்லா 
விவரங்களையும்‌, நீங்கள்‌ ரஞ்சனியிடமே கேட்டுத்‌ 
தெரிந்து கொண்டிருக்கலாமே!'' என்றான்‌ அவன்‌ குர 
லில்‌, சற்றே, கேலியை நிரவி! 

அவனது குரல்‌ உசுப்பிவிட, “கேட்கலாம்‌! தாராள 
மாகக்‌ கேட்டிருக்கலாம்‌ ஆனால்‌, மனதை மாற்றிக்‌ 
கொண்ட மாதிரி, வீட்டையும்‌ மறந்து விட்டிருந்தால்‌, 
என்ன செய்வது? மாற்ற மாட்டீர்கள்‌ என்று நம்ப 
முடியாது பாருங்கள்‌!'' என்றாள்‌ மானசி பதிலுக்கு. 

“என்ன? என்னது? மனதை மாற்றிக்‌ கொண்ட 
மாதிரியா? மனதை நான்‌ மாற்றிக்‌ கொண்டேனா? இது 
யார்‌ விட்ட ரீல்‌?'' என்று, சற்று ஆத்திரத்துடன்‌ 
வினவினான்‌ சுந்தர்‌. 

“உங்களைத்‌ தவிர, ரீல்‌ விடுகிறவர்‌ என்று வேறு 
யாரையும்‌ எனக்குத்‌ தெரியர்து!'' என்றாள்‌ அவள்‌ 
முகத்தில்‌ அடித்தாற்போல! 

சில்லறையை நீட்டிக்‌ கொண்டிருந்த கடைக்கார 
னும்‌, வாங்க வந்த ஓரிரு வாடிக்கையாளர்களும்‌ 
ஆர்வமாக நோக்குவதை இருவருமே கவனித்துச்‌ 
சட்டென அடங்கினர்‌. 

வாங்கிய ஸ்டிக்கர்‌ பொட்டுடன்‌, சில்லறையை 
வாங்கிக்‌ கொண்டு மானசி முன்னே நடக்க, சுந்தரும்‌ 
உடன்‌ நடந்தான்‌. 

சற்று நடமாட்டம்‌ குறைவான இடத்தை அடைந்த 
தும்‌, ''மானசி, ஒரு நிமிடம்‌ நின்று நான்‌ சொல்வதைக்‌ 

காது கொடுத்துக்‌ கேளுங்கள்‌!'' என்றவன்‌ சற்றுத்‌ 
தயங்கினான்‌ 

“கேட்கச்‌ சொல்லிவிட்டு வாயை மூடிக்‌ கொண்டி 
ருந்தால்‌ எப்படி? கற்பனை ஓடமாட்டேன்‌ என்கிறதா?'' 
என்றாள்‌ மானசி ஏளனமாக! 

“என்னளவில்‌ கற்பனைக்கு அவசியமே இல்லை! 
உங்களுக்கு எந்த அளவில்‌ விஷயம்‌ தெரியும்‌ என்று 
யோசித்தேன்‌...”' 

“எல்லாம்‌!'' என்றாள்‌ மானசி வெடுக்கென “நிச்ச 
யமான திருமணத்தை, விபத்துக்குப்‌ பிறகு, நீங்கள்‌ 
நிறுத்தியது வரை!'' என்றுரைத்து, அவனை ஒருதரம்‌ 
உறுத்து விழித்து விட்டுப்‌ பார்வையைத்‌ திருப்பித்‌ 
கொண்டாள்‌. 

“கடைசிப்பகுதிதான்‌ தப்பாக இருக்கிறது! ஏனென்‌ 
றால்‌, திருமணத்தை நிறுத்தியது நான்‌ அல்ல! ரஞ்சனி 
தான்‌!'' என்று, அவன்‌ பங்குக்கு ஒரு குண்டைத்‌ தூக்கிப்‌ 
போட்டான்‌ சுந்தர்‌. 

''பொய்‌। நீங்கள்தான்‌ நிறுத்தினீர்கள்‌ என்று... 
என்று, வேகமாகச்‌ சொல்லும்போதே, 'திருமணம்‌ 
நின்றுவிட்டது' என்று உமாகாந்தன்‌ கூறவில்லை என்‌ 
பது மானசிக்கு நினைவு வந்தது. அதுமட்டுமல்ல! 
அவள்‌, சுந்தரைத்‌ தப்பாக எண்ணுகிறாள்‌ என்பது 
தெரிந்த பிறகும்‌ பேச்சை வேறு திசைக்கு மாற்றினானே 
தவிர, தவறைத்‌ திருத்தவில்லை! 

ஏன்‌? 

அவள்‌ குழப்பத்துடன்‌ நோக்கவும்‌, ''நான்‌ கூறுவது 
மெய்‌, மானசி! இப்போதுகூட, நான்‌ இந்துவுக்காக 

மட்டும்‌ அங்கே வரவில்லை! ரஞ்சனியையும்‌ சந்திப்பதற் 
காகத்தான்‌! என்றைக்காவது, அவள்‌ மனம்‌ மாறாதா 
என்ற ஆசையினால்தான்‌!'' என்றான்‌ சுந்தர்‌. 

"உங்‌... உங்களை எப்படி நம்புவது?... 

''இந்துவுக்காக மட்டும்‌ என்றால்‌, ரஞ்சனி வீடு 
வரும்‌ நேரத்தில்‌ அங்கே இருக்கும்படி நான்‌ ஏன்‌ 
வரவேண்டும்‌? இந்துவுக்கு நாலு மணிக்குப்‌ பள்ளி 
முடிகிறது என்பது எனக்குத்‌ தெரியும்‌! சனிக்கிழமை 
அரைநாள்‌ பள்ளிதான்‌. ரஞ்சனியைச்‌ சந்திப்பதை நான்‌ 
எளிதாகத்‌ தவிர்க்க முடியுமே!'' 

“ம்ம்‌... வாருங்கள்‌! நடந்து கொண்டே பேசலாம்‌! 
முன்னும்‌ பின்னும்‌ செல்பவர்களுக்குத்‌ தடையாக ஒரே 
இடத்தில்‌ நிற்க வேண்டாம்‌! 

ஒப்புகிறவன்‌ போல, சுந்தர்‌ கூட நடக்கவும்‌, 
“ஆனால்‌, ரஞ்சனி ஏன்‌ திருமணத்தை நிறுத்த வேண்‌ 
டும்‌? கால்‌ போனதால்‌, தாழ்வுமனப்பான்மையா? 
ஏற்கனவே, தான்‌ அழகில்லை என்று தப்பாக நினைத்‌ 
துக்‌ கொண்டு இருந்தவள்தான்‌...'' என்று உரக்கவே 
யோசித்தாள்‌ அவள்‌. 

அது ஒரு பைத்தியக்காரத்தனமான எண்ணம்‌! 
மென்பட்டு மாதிரி, மாசுமறுவில்லாத அவளது சருமமே 
போதுமே! என்‌ சகோதரி ரொம்ப வெள்ளை! அதனால்‌, 
ரஞ்சிக்குத்‌ தன்‌ நிறத்தைப்‌ பற்றி ஒரு தாழ்வு மனப்‌ 
பான்மை! நீங்களே சொல்லுங்கள்‌, மானசி! நிறத்துக்கும்‌, 
அழகுக்கும்‌ என்ன சம்பந்தம்‌? அவளது கம்பீரமாய்‌ 
ஏறி இறங்கும்‌ புருவங்களும்‌, நேர்நாசியும்‌, அழுத்த 
மான உதடுகளும்‌, அடர்‌ கூந்தலும்‌...! தூக்கிக்‌ 

கொண்டை போட்டுக்‌ கொஞ்சம்‌ கெடுத்துக்‌ கொண்டி 
ருப்பாள்‌! திருமணமான பிறகு கூந்தலைத்‌ தளரவிட 
வைக்க வேண்டும்‌ என்று எண்ணியிருந்தேன்‌! எப்ப 
டியோ, தானாகவே அதைச்‌ செய்து கண்ணைப்‌ பறிக்கி 
றாள்‌!'' என்று, அவன்‌ ஏக்கத்தோடு முடித்தான்‌. 

இது பொய்யில்லை! மெய்யாகவே இவன்‌ காதல்‌ 
வசப்பட்டவனாகத்‌ தான்‌ இருக்க வேண்டும்‌! ஆனால்‌, 
ரஞ்சனி, எவ்வளவு கடுமையாக, உதாசீனமாகப்‌ பேசி 
னாள்‌! ஏன்‌! இரவில்‌ அழுகை! ஒருவேளை, கால்‌ 
போனதால்‌, இவனுக்குத்‌ தான்‌ தகுதியில்லை என்று 
எண்ணி, இவன்‌ தன்னை வெறுத்து வேறு பெண்ணை 
மணக்க வேண்டும்‌ என்பதற்காக, இப்படிப்‌ பேசி 
நாடகம்‌ ஆடுகிறாளா? கவனிக்க வேண்டிய விஷயம்‌! 
கவனித்துச்‌ சீர்‌ செய்யப்பட வேண்டியதும்கூட..! 

“உங்கள்‌ ரஞ்சனி ஒன்றும்‌ தானாக அதைச்‌ 
செய்யவில்லை! என்‌ திருப்பணிதான்‌ அது!'' என்று 
முறுவலித்தாள்‌. 

“என்‌ ரஞ்சனி, என்றா சொன்னீர்கள்‌? ஆகா, 
கேட்கவே இனிக்கிறதே! அதுமட்டும்‌ நிஜமானால்‌. '' 
என்று பெருமூச்சு விட்டான்‌ அவன்‌. 

“மெல்ல, மெல்ல! உங்கள்‌ பெருமூச்சில்‌ இந்த 
ரோஜா மாலையின்‌ பூவிதழ்கள்‌ எல்லாம்‌ அடித்துக்‌ 
கொண்டு பறந்துபோய்‌ விடப்‌ போகின்றன! அப்புறம்‌ 
ரோஜா மாலை, நார்‌ மாலையாகி விடும்‌!'' என்று, 
கடந்து சென்று கொண்டிருந்த பூக்கூடையின்‌ வெளியே 
தொங்கிக்‌ கொண்டிருந்த மாலைகளைக்‌ காட்டி, மானசி 
சிரிக்க, சுந்தரும்‌ தன்‌ ஏக்கம்‌ மறந்து முறுவல்‌ செய்தான்‌! 

தொழில்‌ துறைப்‌ பிரமுகர்‌ ஒருவரைச்‌ சந்தித்து 
விட்டு அலுவலகத்துக்குத்‌ திரும்பிச்‌ சென்று கொண்டி 
ருந்த உமாகாந்தன்‌, இதைப்‌ பார்த்தான்‌ என்பதை, 
இருவருமே அறியவில்லை! 

“அன்றுதான்‌ இந்துவோடு உங்களால்‌ சரியாகப்‌ 
பேசிக்கொண்டு இருக்க முடியவில்லை!.. எல்லோருட 
னும்தான்‌! இன்று வருகிறீர்களா? இன்னொரு முயற்சி 
செய்து பார்க்கலாம்‌!'' என்று அழைத்தவள்‌... அவன்‌ 
பதில்‌ கூறுமுன்‌, ''ஆமாம்‌, இந்த நேரத்தில்‌, இங்கே 
சுற்றிக்‌ கொண்டு இருக்கிறீர்கள்‌! உங்களுக்கு அலுவல 
கம்‌, வேலை ஒன்றும்‌ கிடையாதா?'' என்று விழி 
விரித்து அவனை ஆழ நோக்கினாள்‌! 

“சந்தேகமா? வேலைபார்க்கிறேனா, ரஞ்சனியின்‌ 
சொத்துக்காக அலைகிறேனா என்று ஐயமா? பாருங்கள்‌ 
மானசி! இது ஆண்டுக்கடைசி! பற்று, வரவு எல்லாம்‌ 
கணக்கு முடிக்க வேண்டிய சமயம்‌. நிறுவனத்துக்காக, 
லட்சக்‌ கணக்கில்‌ நிலுவை இருக்கிறது. நம்பிக்கையான 
ஆளாக, வசூலுக்கு என்னையே அனுப்புகிறார்கள்‌. 
இந்தாருங்கள்‌ என்‌ “விசிட்டிங்‌ கார்டு' வேண்டுமா 
னால்‌... வேண்டுமானால்‌, என்ன! ஒருநாள்‌ கட்டாயமா 
கவே என்‌ நிறுவனத்துக்கு வந்து விசாரித்துப்‌ 
பாருங்கள்‌!'' என்று படபடத்துவிட்டு, ஒரு கார்டை 
எடுத்து அவளிடம்‌ நீட்டினான்‌ சுந்தர்‌. 

அதை வாங்கிப்‌ பார்த்தாள்‌ அவள்‌! இந்தியா 
முழுவதிலும்‌ கிளைகள்‌ உள்ள ஒரு பெரிய நிறுவனம்‌ 
தான்‌ அது!. அவனது வேலையும்‌, சற்று உயர்நிலைதான்‌! 
ஆனால்‌, சொந்தத்‌ தொழில்‌ வைத்து லாபகரமாக 

நடத்துகிறவர்களுக்கு இந்தமாதச்‌ சம்பளம்‌ பெரிதாகத்‌ 
தோன்றாது! அதிலும்‌, உமாகாந்தனுடைய தந்தை, 
மகளுக்கும்‌ ஒரு தொழில்‌ வைத்துக்‌ கொடுத்திருந்தார்‌. 
அண்ணனின்‌ உதவியோடு, ரஞ்சனி அதை வெற்றிகர 
மாக நடத்திக்‌ கொண்டும்‌ இருந்தாள்‌! 

ஆனால்‌ சுந்தர்‌, ரஞ்சனி திருமணம்‌ நிச்சயமான 
போதும்‌ இதேநிலை தானே! அன்றைக்கு யாரும்‌ 
இதைப்‌ பொருட்படுத்தவில்லையே! அப்போது ஒத்துப்‌ 
போன மனதுதானே! இப்போது என்ன? 

“என்ன யோசனை?'' என்று சுந்தர்‌ கேட்வும்‌, 
மானசி நடப்புக்கு வந்தாள்‌. 

““ஒன்றுமில்‌..லை! இப்படி ஒரு பெண்‌ வந்து 
விசாரிப்பாள்‌; 'ஆகா, ஓகோ என்று புகழுங்கள்‌! என்று 
உங்கள்‌ அலுவலகத்தில்‌ நீங்கள்‌ ஆட்களைத்‌ தயார்‌ 


சிரித்தாள்‌ அவள்‌. 

முதலில்‌ ஆத்திரமாக நிமிர்ந்தவன்‌, அந்தச்‌ சிரிப்‌ 
பைக்‌ கண்டதும்‌, இறுக்கம்‌ தளர்ந்து, “சொல்கிறேன்‌ 
என்று கோபப்படாதீர்கள்‌. உங்களை மணப்பவனை 
ஆட்டி வைத்து விடுவீர்கள்‌ என்று நினைக்கிறேன்‌!'' 
என்று சிரித்தான்‌. 

அன்று மாலையில்‌, ரஞ்சனி வீடு வரும்போது, 
இந்து, மானசி, சுந்தர்‌ மூவருமாகத்‌ தோட்டத்தில்‌ 
உட்கார்ந்து சிரித்துக்‌ கொண்டு இருந்தனர்‌. 

காரிலிருந்து இறங்கி, அவர்கள்‌ பக்கம்‌ ஆத்திரப்‌ 
பார்வையைச்‌ செலுத்தியபடி சிலகணங்கள்‌ நின்ற ரஞ்‌ 

சனி, ஒன்றும்‌ பேசாமலே படியேறி, வீட்டினுள்‌ சென்று 
விட்டாள்‌. 

சுந்தரின்‌ பேச்சு நின்று முகம்‌ வாடிப்‌ போனதைக்‌ 
கவனித்து விட்டு, “எல்லாம்‌ சரியாகிப்‌ போகும்‌, சுந்தர்‌' 
சரியாகாமல்‌ நான்‌ விடமாட்டேன்‌! என்னை நம்பி 
தைரியமாய்‌ இருங்கள்‌!'' என்றாள்‌ மானசி. 

சுந்தரை வழியனுப்பிவிட்டு, இந்துவின்‌ சலசலப்‌ 
பைக்‌ கேட்டபடி மானசி உள்ளே வந்தாள்‌. 

ஹாலிலேயே அமர்ந்திருந்த ரஞ்சனியைக்‌ கண்ட 
தும்‌, ““அத்தை'' என்று அவளிடம்‌ ஓடிச்‌ சென்று, 
“அத்தை, இன்றைக்கு எங்கள்‌ 'மிஸ்‌' என்னை வகுப்‌ 
பிலே ஒரு கதை சொல்லச்‌ சொன்னாங்க! நான்‌, 
ஆன்ட்டி சொன்ன 'நாட்டி மங்கி' கதை சொன்னேனா, 
'வெரிகுட்‌'ன்னு கை தட்டினாங்க!'' என்று குதூகலத்து 
டன்‌ குதித்தாள்‌. 

மருமகளை அணைத்து முத்தமிட்டு விட்டு, “அப்ப 
டியாடா கண்ணு! ரொம்ப சந்தோஷம்‌. தோட்டத்தில்‌ 
விளையாடினாயே! கைகால்‌ கழுவ வேண்டாமா? 
போய்க்‌ கழுவிவிட்டு வாடா, செல்லம்‌!'' என்று 
சிறுமியை அனுப்பி வைத்தாள்‌ ரஞ்சனி. 

குழந்தை குதித்தோடிச்‌ சென்றதும்‌, “அந்த 
ஆளோடு உனக்கு என்ன பேச்சு, மானசி!'' என்றாள்‌ 
ஆத்திரத்தை உள்ளடக்கிய. குரலில்‌. 

“எந்த ஆள்‌...?'' என்று வேண்டுமென்றே கேட்டு 
விட்டு, “ஓ! மிஸ்டர்‌ சுந்தரைச்‌ சொல்லுகிறீர்களா? 
இன்று 'பாண்டிபஜாரில்‌ பொட்டு வாங்கப்‌ போனபோது 

சந்தித்தேன்‌. கூடவே வந்து விட்டார்‌. இங்கே ஏதோ 
தேவதை இருக்கிறதாமே! தரிசனம்‌ கிடைத்தால்‌ கூடப்‌ 
போதும்‌ என்று வந்தார்‌!'' என்றாள்‌ மானசி. 

“என்ன உளறல்‌ இது?”' 

“இதில்‌ உளறல்‌ என்ன, ரஞ்சனி? அவளுடைய 
அக்கா பெண்‌, அவருக்கு தேவதையாகத்‌ தோன்றமாட்‌ 
டாளா?'' என்று மானசி அப்பாவியாய்‌ விழிகளை 
விரிக்க, உதட்டைக்‌ கடித்துக்‌ கொண்டு ரஞ்சனி, எழுந்து 
சென்றுவிட்டாள்‌! 


ஏதோ தொழில்‌ முறை “டின்னர்‌” இருந்தது என்று, 
அன்று உமாகாந்தன்‌ வீடு திரும்பிய போது, இரவு 
எட்டு மணிக்கு மேல்‌ ஆகியிருந்தது. 

இந்துவைத்‌ தூங்க வைத்துவிட்டு, மானசி, ஒரு 
துணியைத்‌ தரையில்‌ விரித்து, அதில்‌ வெட்டும்‌ இடத்‌ 
தைக்‌ குறிக்க, “மார்க்கிங்‌ சாக்‌' கொண்டு கோடு வரைந்து 
கொண்டிருந்தபோது, கதவை யாரோ லேசாகத்‌ தட்டி 
னார்கள்‌. 

வேலையில்‌ கவனமாய்‌ “'கதவு திறந்திருக்கிறது!”' 
என்றாள்‌ மானசி. 


உள்ளே வந்தவன்‌ உமாகாந்தன்‌. 

ஒருகணம்‌ நின்று அவள்‌ வேலை செய்வதைக்‌ 
கவனித்துவிட்டு, “'இதை முடித்துவிட்டு, சற்று அலுவல்‌ 
அறைக்கு வந்துவிட்டுப்‌ போ, மானசி! உன்னுடன்‌ 
சற்றுப்‌ பேச வேண்டும்‌।”' என்று உணர்ச்சியற்ற குரலில்‌ 
கூறித்‌ திரும்பினான்‌. 

உடனேயே எழுந்துவிட்டாள்‌ மானசி! கையோடு 
துணியை எடுத்து மடித்தபடி, ''இப்போதே வருகிறேன்‌! 

ஏனென்றால்‌, நானும்‌ உங்களிடம்‌ சற்றுப்‌ பேச வேண்‌ 
டும்‌!'' என்றாள்‌ புருவம்‌ நெரிய! 

அலுவல்‌ அறைக்குள்‌ சென்றதும்‌, “'நீ என்ன 
சொல்ல வேண்டும்‌?'' என்று கேட்டான்‌ அவன்‌. 

“முதலில்‌ நீங்‌... என்று தொடங்கியவள்‌, ஒரு 
கணம்‌ யோசித்து, ''இல்லையில்லை! முதலில்‌ நானே 
கேட்டுவிடுகிறேன்‌ அல்லது எனக்குக்‌ கோப... மன 
நிலை மாறிவிடும்‌! சொல்லுங்கள்‌! உங்கள்‌ தங்கையின்‌ 
திருமணத்தை நிறுத்தியது நீங்கள்‌ தான்‌ என்று ஏன்‌ 
சொல்லவில்லை? பாவம்‌, சுந்தர்‌! அவரைப்‌ பிடித்துக்‌ 
கண்டபடி திட்டிவிட்டேன்‌!'' என்றாள்‌ எரிச்சலோடு. 

மேஜை ஓரமாய்‌ இலகுவாய்ச்‌ சாய்ந்து அமர்ந்த 
படி, தலைசரித்து அவளை நோக்கினான்‌ அவன்‌. 
“பார்வைக்குத்‌ திட்டின மாதிரித்‌ தெரியவில்லையே! 
ஒருவேளை, விழுந்து விழுந்து சிரித்தபடி திட்டுவது 
தான்‌ உன்‌ வழக்கமோ?'' என்றான்‌, சற்றுக்‌ கிண்டலாக! 

“விழுந்து விழுந்து சிரித்‌... என்று திகைப்புடன்‌ 
கேட்டவளுக்குச்‌ சட்டெனப்‌ புரிந்தது! ''பாண்டிபஜா 
ரில்‌... ஆனால்‌, உங்களுக்கு எப்படித்‌ தெரியும்‌? 
என்னை உளவுபார்க்க ஆள்‌ வைத்திருக்கிறீர்களா?'' 
என்றாள்‌ ஆத்திரத்துடன்‌. 

“ஆமாம்‌! நீ எதிரிநாட்டு இளவரசி, பார்‌! அத 
னால்‌, உன்னை உளவு பார்க்க ஆள்‌ வைத்திருக்‌ 
கிறேன்‌!'' என்று ஏளனமாக உரைத்தான்‌ உமாகாந்தன்‌. 

உடனேயே மாறி, ''உளறாதே, மானசி. ஒரு 
வேலை முடிந்தது, பாண்டிபஜார்‌ வழியே செல்ல 
நேர்ந்தபோது, உன்னை அங்கே காண நேர்ந்தது! அந்த 
ராஸ்கலையும்தான்‌! பல்‌ சுளுக்கிக்‌ கொள்கிற மாதிரிச்‌ 

சிரிப்பு வேறு!'' என்று சொல்லும்போதே, அவளுக்குத்‌ 
தான்‌ விளக்கம்‌ கொடுத்துக்‌ கொண்டிருப்பதை உணர்ந்‌ 
தான்‌. பேச்சு முறையை மீண்டும்‌ மாற்றி, ''பார்‌ மானசி, 
நீ இங்கு வந்து இந்த ஒன்றரை மாத காலத்தில்‌, 
குறைகூறும்‌ விதமாக நீ நடந்து கொண்டது இல்லை! 
இப்போது... என்று தொடங்கினான்‌. 

"இப்போது என்‌ வேலையில்‌ என்ன குறை 
கண்டீர்கள்‌, சார்‌?'' என்று, வேண்டுமென்றே குறுக்கிட்‌ 
டுக்‌ கேட்டாள்‌ மானசி. 

அவளது நோக்கம்‌ புரிந்து, உமாகாந்தனின்‌ முகம்‌ 
லேசாகச்‌ சிவந்தது! 'தேவகி மேடம்‌... உன்‌ ஆசிரமத்‌ 
தலைவி கொடுத்த கடிதத்தில்‌ எழுதியிருந்தது, உனக்குத்‌ 
தெரியும்‌ என்று நினைக்கிறேன்‌. நீ சின்னப்பெண்‌! 
உன்னைக்‌ கவனித்துக்‌ கொள்ள வேண்டும்‌ என்று 
எழுதியிருக்கிறார்கள்‌. உனக்கு ஏது கெட்டது என்று 
எச்சரிக்கும்‌ கடமை எனக்கு இருக்கிறது. சுந்தரோடு 
பழகுவது உனக்கு நல்லதல்ல! அவன்‌ ஓர்‌ ஏமாற்றுக்கா 
ரன்‌!'' என்றான்‌, இறுகிய குரலில்‌. 

“அதெல்லாம்‌ ஒன்றுமில்லை! பாவம்‌ அவர்‌! 
இன்னும்‌ உங்கள்‌ தங்கைக்காக ஏங்குகிறார்‌... 

குறுக்கிட்டு, தங்கைக்காக இல்லை! அவளது 
பணத்துக்காக। அவளது தொழிற்சாலைக்காக!'' என்று 
வெறுப்பும்‌, கோபமுமாக உரைத்தான்‌ அவன்‌. 

சுள்ளென்று கோபம்‌ ஏற, “'இதை நீங்கள்‌ சொல்ல 
வில்லை, சார்‌! உங்கள்‌ கையில்‌ இருக்கிற பணம்‌ 
சொல்கிறது! உங்கள்‌ தங்கையின்‌ பணத்துக்காக மட்‌ 
டுமே சுந்தர்‌ வருவதாக நீங்கள்‌ சொல்லுகிறீர்கள்‌! 
உங்கள்‌ பணத்துக்காக நான்‌ வந்ததாக, அன்று உங்கள்‌ 

தங்கை உளறினாள்‌! இரண்டாம்தாரம்‌! ஒரு பிள்ளையு 
டைய தகப்பன்‌! வயது வேறுபாடு... ஒன்றையும்‌ 
யோசியாமல்‌, பணத்தை மட்டுமே பெரிதாகக்‌ கருதிப்‌ 
பேசுவதா?!'' என்று படபடத்தவள்‌, ''இவ்வளவுதான்‌ 
விஷயம்‌ என்றால்‌ நான்‌ போகிறேன்‌ சார்‌!'' என்று 
கூறி விட்டு உமாகாந்தன்‌ திகைத்து நிற்கையிலேயே, 
அறையைவிட்டு வெளியேறினாள்‌! 


தொடர்ந்து சில தினங்கள்‌... சில வாரங்கள்‌ 
என்றே சொல்லலாம்‌. ஏதோ ஒரு குறையோடு கழிவது 
போல மானசிக்குத்‌ தோன்றியது. என்னதான்‌ யோசித்‌ 
தும்‌ அதன்‌ காரணத்தை மட்டும்‌ அவளால்‌ கண்டுபிடிக்‌ 
கவே முடியவில்லை...! 

சொல்லப்போனால்‌, மானசி உற்சாகம்‌ கொள்ளவே 
காரணங்கள்‌ அதிகம்‌ இருந்தன. 

உமாகாந்தன்‌, அன்று, தரமணிக்கு அழைத்துச்‌ 
சென்ற நாளிலிருந்து, மானசிக்கும்‌, கார்‌ சவாரிதான்‌. 
இந்துவைப்‌ பள்ளியில்‌ விட்டுவிட்டு, அதே கார்‌, 
மானசியையும்‌, தரமணியில்‌ விட்டுச்‌ சென்றது. சமீப 
காலமாக, வீட்டுக்குத்‌ திரும்பி வருவதும்‌ காரிலேயே 
என்று ஆயிற்று! பஸ்சில்‌ நசுங்கிப்‌ பிசுங்கிச்‌ செல்வதிலி 
ருந்து கிடைத்த அந்த விடுதலையே அவளுக்கு மிகுந்த 
உற்சாகத்தைத்‌ தந்திருக்க வேண்டும்‌! 

அடுத்து, அன்று, உமாகாந்தன்‌, அறைக்குள்‌ வந்து 
விட்டுப்‌ போன மறுநாளே, அவளது கட்டிலில்‌ ஒரு 

மெத்தை குடியேறிற்று. 'நீ சொல்லவே இல்லையே 
மானசி! எனக்கும்‌ தெரியாமலே போயிற்று நம்‌ 
வீட்டுக்கு வந்த பெண்‌, வசதிக்‌ குறைவாக வாழ்வதா 
என்று அண்ணன்‌ ரொம்ப வருத்தப்பட்டார்‌! உனக்கு 
அறையில்‌ ஏதாவது வசதி தேவை என்றால்‌ என்னிடம்‌ 
சொல்லு மானசி. செய்து தரச்‌ சொல்லி இருக்கிறேன்‌!'' 
என்று ரஞ்சனி கூறியபோது, அவளது நெஞ்சு குளிர்ந்தி 
ருக்க வேண்டும்‌! 

சுந்தர்‌ அடிக்கடி வந்து போனான்‌! சிரிக்கப்‌ 
பேசினான்‌. அவனிடம்‌ கிடைத்த இலகுவான தோழமை 
யாலும்‌ அவளது மனச்சோர்வை அகற்ற முடியவே 
இல்லை! 

உமாகாந்தனும்‌ அவளிடம்‌ குற்றம்‌ காண்பதோ, 
குறைகூறுவதோ இல்லை! பொதுவாக அவனை வீட்டில்‌ 
காண்பது கூட அரிதாகி விட்டிருந்தது. அப்படியே 
இருந்தாலும்‌ வேலை, வேலை என்று அதிலேயே 
மூழ்கிவிட்டிருந்தான்‌. 

அதுபற்றிப்‌ பெரியம்மா ஒருதரம்‌ குறைப்பட்ட 
போது, ''அண்ணனுக்கு கணக்கு முடிக்கிற வேலை 
நிறைய இருக்கிறது, பெரியம்மா!'' என்றாள்‌ ரஞ்சனி. 

சட்டெனப்‌ பொறிதட்ட, '“ஆ...மாம்‌! இது மார்ச்‌ 
மாதமாயிற்றே! தொழில்‌ ரீதியாக ஆண்டு முடிகிற 
மாதம்‌. மார்ச்‌ முப்பத்தொன்றுக்குள்‌ தொழிலின்‌ வரவு 
செலவுக்‌ கணக்கு முழுவதையும்‌ முடித்து, ஏப்ரல்‌ 
ஒன்றாம்‌ தேதி புதுக்கணக்குத்‌ தொடங்க வேண்டும்‌! 
வேலை நிறையத்தான்‌ இருக்கும்‌!'' என்றாள்‌ மானசி! 
சொல்லும்போதே, மனதில்‌ ஏதோ சுமை அகன்றாற்‌ 
போல ஒரு நிம்மதி! 

சற்று வியந்து நோக்கிவிட்டு, “ஆமாம்‌, பெரி 
யம்மா! அதில்‌ வேறு, அண்ணன்‌ தன்‌ கணக்கோடு 
என்‌ கணக்கையும்‌ பார்க்க வேண்டியிருக்கிறதல்லவா? 
அதனால்‌ தான்‌ அண்ணன்‌ அலுவல்‌ அறைக்குள்ளேயே 
குடியிருக்கிறார்‌!'' என்றாள்‌ ரஞ்சனி பெரியன்னையிடம்‌. 

“நன்றாகக்‌ குடியிருந்தான்‌! உனக்கு ஒரு திரும 
ணத்தை நடத்தி, உன்‌ புருஷன்‌ கையில்‌ இந்தக்‌ கணக்கை 
ஒப்புவிப்பதை விட்டுவிட்டு... என்று அந்த அம்மாள்‌ 
புலம்ப, ரஞ்சனி சட்டென எழுந்தாள்‌. ''என்‌ கணக்கைப்‌ 
பார்க்க எனக்கே தெரியும்‌! அதை எழுதியிருப்பதெல்‌ 
லாம்‌ நான்‌ தான்‌. அண்ணன்‌ சரி பார்க்கிறார்‌! அவ்வ 
ளவே! இது சரியாய்‌ இருந்தால்‌, இனிமேல்‌, என்‌ 
கணக்குகளை நானே பார்த்து முடித்து விடுவேன்‌!'' 
என்றுரைத்து விட்டு அவ்விடம்‌ விட்டு அகன்றாள்‌. 

“என்னத்தைப்‌ பார்ப்பாளோ? ஒன்று இவனையே 
கட்ட வேண்டும்‌! அல்லது வேறு மாப்பிள்ளை பார்க்க 
வேண்டும்‌। அதுக்கும்‌ துணிவு வராது! இதற்கும்‌ மனம்‌ 
வராது. இப்படியே காலம்‌ கடத்துவார்கள்‌...'' 

ஒன்று தோன்ற, ''அப்படியானால்‌, பழைய மாப்‌ 
பிள்ளையே என்றாலும்‌ பரவாயில்லையா 
பெரியம்மா?'' என்று கேட்டாள்‌ மானசி. 

“ஆமாம்‌! பின்னே அந்தப்பிள்ளை என்ன பண்‌ 
ணும்‌ பாவம்‌! எல்லாம்‌ அந்தச்‌ ச்ச! அவர்கள்‌ ஆடினதுக்‌ 
குப்‌ பாவம்‌... இந்தப்‌ பிள்ளையைச்‌ சொன்னால்‌ 
எப்படி?'' என்று புலம்பினாள்‌ பெரியன்னை. 

அவர்கள்‌ ஆடினதற்கு? அவர்கள்‌ யார்‌! யாராயி 
ருந்தாலும்‌ ஒன்றுமில்லை! சுந்தர்மீது யாருக்கும்‌, தனி 

யாக எந்தக்‌ கோபமும்‌ இல்லை! வேறு யாரோ செய்த 
பிழை, இவன்‌ மீது வந்து விழுந்திருக்கிறது! 

அது என்ன என்று யாரும்‌ மானசியிடம்‌ வந்து 
சொல்லப்‌ போவது இல்லை. இதற்குமேல்‌ கேட்டால்‌, 
பெரியம்மா கப்பென்று வாயை மூடிக்‌ கொள்வார்‌. 
ரஞ்சனியோ, உமாகாந்தனோ சொன்னால்தான்‌ உண்டு! 
இவர்கள்‌ இருவரில்‌ உமாகாந்தனைத்‌ தான்‌ கண்ணா 
லேயே காண முடியவில்லை! வருடக்‌ கடைசி வேலை 
மும்முரம்‌. ரஞ்சனி சகஜமாகப்‌ பேசத்‌ தொடங்கி விட்ட 
பிறகும்‌ கூட ரஞ்சனி, சொந்த விஷயம்‌ பேசியதில்லை! 

ஒரே ஒருநாள்‌, அவளது அலங்காரம்‌ பற்றி 
முதல்முதலாகப்‌ பேசிய போது, இதிலுமா பாவி... 
என்று ஏதோ தொடங்கிவிட்டு நிறுத்திக்‌ கொண்டாள்‌, 
மற்றபடி, ஊகூம்‌! 

அவளைப்‌ பேசவைக்க முடியுமா? பேச வைத்தாக 
வேண்டும்‌! ஏனெனில்‌, சுந்தர்‌, காரணமே புரியாமல்‌ 
படு சோகமாய்‌. விழிப்பதோடு சரி! 

ஒரு விஷயம்‌ மட்டும்‌ கொஞ்சம்‌ தெளிவான 
மாதிரி மானசிக்குத்‌ தோன்றியது. ரஞ்சனி, தன்‌ காலை 
இழந்ததற்காகத்‌ திருமணத்தை நிறுத்தவில்லை! வேறு 
யாரோ செய்த பிழைக்காகவே திருமணம்‌ நிறுத்தப்பட்டி 
ருக்கிறது! 'அவர்கள்‌ செய்ததற்கு... அந்த 'அவர்கள்‌' 
யார்‌? 

நேரடியாகக்‌ கேட்டால்‌ பதில்‌ வராது என்பதோடு, 
இருக்கும்‌ சகஜ உறவும்‌ மறைந்துவிடக்‌ கூடும்‌ என்று 
தோன்றி விடவே, மானசி வேறு வகையில்‌ முயன்றாள்‌. 
சுந்தரை அடிக்கடி வீட்டுக்கு வரச்சொன்னாள்‌. அவ 


ரமணி சந்திரன்‌ 127 


னோடு உரக்கச்‌ சிரித்துப்‌ பேசினாள்‌! பேச்சினூடே 
அவன்‌ பெயரை அடிக்கடி கொணர்ந்தாள்‌. 

வெகுவிரைவிலேயே அதற்குப்‌ பலன்‌ கிடைத்தது. 
ஒரு சனிக்கிழமையன்று, இந்து தன்‌ அரைநாள்‌ பள்ளிக்‌ 
குச்‌ சென்றபிறகு, ஃபாக்டரிக்குப்‌ போகாமல்‌ வீட்டில்‌ 
தங்கியிருந்த ரஞ்சனி, மானசியின்‌ அறைக்குச்‌ சென்‌ 
றாள்‌. ''உன்‌ சொந்த விஷயத்தில்‌ தலையிடுகிறேன்‌ 
என்று நினைக்காதே, மானசி. ஆனால்‌, உன்னிடம்‌ சில 
விஷயங்களைச்‌ சொல்லாவிட்டால்‌, அப்புறம்‌, குற்ற 
மனப்பான்மை என்னைக்‌ கொன்றுவிடும்‌!'' என்று 
தொடங்கினாள்‌. 

தன்‌ திட்டம்‌ பலித்துவிட்ட மகிழ்ச்சியை வெளிகாட்‌ 
டாமல்‌, “என்ன ரஞ்சனி? நான்‌ ஏதாவது தப்பாக 
ஏதாவது செய்துவிட்டேனா? உங்களுக்கு ஏதும்‌ 
தொல்லை ஏற்பட்டிருந்தால்‌ சொல்லுங்கள்‌! உடனே 
திருத்திக்‌ கொள்கிறேன்‌!'' என்றாள்‌ மானசி சாதுவாக! 

“தப்பு என்று சொல்லுவதற்கில்லை, மானசி! 
அறியாமல்‌ செய்வதைப்‌ பிழை என்று எப்படிச்‌ சொல்ல 
முடியும்‌? அத்தோடு, உண்மை தெரியாமல்‌ பாதிக்கப்ப 
டப்‌ போகிறவளும்‌ நீயே எனும்போது - மானசி, 
சுற்றிவளைக்க எனக்குப்‌ பிரியம்‌ இல்லை. பார்‌ மானசி, 
நாம்‌ இருவரும்‌ கிட்டத்தட்ட "ஒரே வயதுதான்‌ என்றா 
லும்‌, உன்னைவிட பத்து மாதங்கள்‌ பெரியவள்‌ நான்‌! 
ஆசிரமத்தில்‌ உனக்கு வெளி உலகம்‌ தெரிய வாய்ப்‌ 
பில்லை. ஆனால்‌ நான்‌ அப்படியில்லை! தொழிலும்‌ 
நடத்துவதால்‌, ச்சு! மானசி, நேரடியாகச்‌ சொல்லி 
விடுகிறேனே! சுந்தர்‌... மிஸ்டர்‌ சுந்தரம்‌ நல்லவர்‌ 

இல்லை, மானசி! அவரிடம்‌ நீ ஏமாந்து போய்‌ 
விடக்கூடாது என்றுதான்‌. 

கோவையாகச்‌ சொல்ல இயலாமல்‌, ரஞ்சனி, 
திக்கித்‌ திணறுவதைப்‌ பார்க்க, மானசிக்குப்‌ பரிதாபமா 
கத்தான்‌ இருந்தது! ஆனால்‌, சிரமப்படாமல்‌ சுகம்‌ 
கிடைப்பது இல்லையே! படட்டும்‌! அவள்‌ வாயிலி 
ருந்தே எல்லாம்‌ வரட்டும்‌ என்று கேட்டுக்‌ கொண்டிருந்த 
வளை, ரஞ்சனியின்‌ ஒரு வார்த்தை சற்றே அதிரச்‌ 
செய்தது! 'நீயும்‌' என்றால்‌? 

“அப்படியென்றால்‌? ரஞ்சனி, நிஜத்தைச்‌ சொல்‌ 
லுங்கள்‌. சுந்தர்‌ உங்களை ஏமாற்றியிருக்கிறாரா? மற்ற 
வர்களின்‌ செயல்பாடுகளை வைத்துச்‌ சொல்லாதீர்கள்‌. 
அவரே, நேரடியாகப்‌ பொய்‌ புனைந்துரை. ஒழுக்கத்‌ 
தவறு... எந்தவகையிலும்‌ உங்களை ஏமாற்றியிருக்கி 
றாரா? அல்லது உங்கள்‌ வெறுப்புக்கு வேறு காரணம்‌ 
ஏதாவது... என்று கேட்கும்போதே, அவளையறியா 
மலே, மானசியின்‌ பார்வை, ரஞ்சனியின்‌ கால்மீது 
பாய்ந்துவிட்டது! 

விழியிடுங்க, மானசியை ஒருதரம்‌, ஆழ நோக்கி 
னாள்‌ ரஞ்சனி. மெல்ல நடந்து சென்று, கட்டிலில்‌ 
அமர்ந்து கொண்டாள்‌. இரு கால்களையும்‌ முன்னே 
நீட்டி வெறித்தாள்‌. 

ஷூவுக்குள்‌ மறைந்திருக்கும்‌ கால்களுள்‌ ஒன்று 
செயற்கை என்று யாரால்‌ கண்டு கொள்ள முடியும்‌? 
பாதத்தை ஹூவும்‌, அதற்குமேல்‌ சாக்சும்‌, கரண்டைக்கா 
லில்‌ இருந்து நிறைய சுருக்கங்கள்‌ வைத்துத்‌ தைக்கப்பட்‌ 
டிருந்த சுரிதாரும்‌ மறைத்திருந்தன! 

“என்‌ கால்‌ பற்றி உனக்குத்‌ தெரியும்‌! அப்படித்‌ 
தானே மானசி? யார்‌ சொன்னது? சுந்தர்‌ சொல்லியிருக்க 
மாட்டார்‌!... பெரியம்மாவா?'' 

இல்லை! உங்கள்‌ அண்ணன்‌, ஆனால்‌, தெரிந்த 
மாதிரிப்‌ பார்வையில்‌. கூடக்‌ காட்டிக்‌ கொள்ளக்‌ கூடாது 
என்றார்‌!... ஆனால்‌, தோற்று விட்டேன்‌! சாரி'' என்றாள்‌ 
மானசி. மெல்லிய குரலில்‌! 


கண்மூடி யோசித்துவிட்டு, ““சுந்தர்‌ வந்த மறு 
நாள்‌... உன்னை பஸ்‌ நிறுத்தத்தில்‌ விடுவதாக அழைத்‌ 
துப்‌ போனபோது சொல்லியிருக்க வேண்டும்‌! அப்படித்‌ 
தானே! கிட்டத்தட்ட இரண்டுமாதங்கள்‌ வாக்கைக்‌ 
காப்பாற்றியிருக்கிறாய்‌! பரவாயில்லை! ஆனால்‌, என்‌ 
கால்‌ எப்படிப்‌ போனது என்று அண்ணா சொன்னாரா?'' 
என்ற கேட்டாள்‌ ரஞ்சனி. | 

இல்லை என்பது போலத்‌ தலையசைத்தாள்‌ மற்ற 
வள்‌. 

எதையோ யோசித்த ரஞ்சனியின்‌ முகம்‌ மிகுந்த 
வேதனையைக்‌ காட்டியது. குரல்‌ தழுதழுக்க, ''மானசி'' 
என்று அழைத்தவளின்‌ கை, யாசிப்பவள்‌ போல, 
மானசியை நோக்கி நீண்டது. 

ஓடிச்சென்று அந்தக்‌ கையைப்‌ பற்றிக்‌ கொண்டு, 
“வேண்டாம்‌, ரஞ்சனி! விட்டுவிடுங்கள்‌, அதையெல்‌ 
லாம்‌ நினையாதீர்கள்‌! நான்‌ ஒரு முட்டாள்‌! நல்லது 
செய்வதாக நினைத்துக்‌ கொண்டு வேண்டாதது எல்லாம்‌ 
நினைவு வரும்படிச்‌ செய்துவிட்டேன்‌! சா...ரி!'' என்‌ 
றாள்‌ மானசி வருத்தத்துடன்‌. 


மானசியின்‌ கையை இறுகப்‌ பற்றிக்கொண்டு, 
சற்றுநேரம்‌ அசையாமல்‌ இருந்தாள்‌ ரஞ்சனி. மூடியி 

ருந்த இமைகளின்‌ வழியே இருதுளி நீர்‌ முத்துக்கள்‌ 
வழிந்தோடின. 

ரஞ்சனி. 

மெல்லக்‌ கண்திறந்து, '“என்‌ அருகில்‌ உட்கார்‌, 
மானசி!'' என்றாள்‌ பிடித்த கையை விடாமலே. 

மானசி அமர்ந்ததும்‌, '“எனக்குச்‌ சினேகிதிகள்‌ 
என்று யாரும்‌ கிடையாது, மானசி! யாருமே இல்லா 
மல்‌... எனக்கு ஆலோசனை கூறவோ, என்‌ மனதில்‌ 
இருப்பதை நான்‌ மறைவின்றிப்‌ பகிர்ந்து கொள்ளவோ 
யாருமே இல்லாமல்‌ வெகு திறமையாகப்‌ பார்த்துக்‌ 
கொண்டார்கள்‌, மானசி!'' என்றாள்‌ மெதுவாக. 

பல ஞாபகங்கள்‌, மடமடவென்று மனத்தில்‌ வந்து 
குமிய, எளிதான கூட்டல்‌ கணக்கின்‌ விடை போல, 
மானசிக்கு விஷயம்‌ விளங்கியது. ஆயினும்‌ அதை 
நம்பமாட்டாமல்‌, “'யார்‌. .யார்‌, ரஞ்சனி?'' என்று பரிவு 
டன்‌ வினவினாள்‌. 

ஒரு பெருமூச்சுடன்‌ மானசியின்‌ முகத்தைப்‌ பார்த்‌ 
தாள்‌ ரஞ்சனி. “செத்துவிட்ட ஒரே ஒரு தகுதிக்காக, 
ஒருவரின்‌ குற்றங்களை வெளியே சொல்லாமல்‌ மனத்‌ 
திற்குள்ளேயே வைத்து குமையவோ, மறைக்கவோ 
தேவையில்லை என்று அண்ணன்‌ சொல்லியிருக்கிறார்‌, 
மானசி! தேவைப்படும்‌ போது, அவரது கவுரவத்தை 
எண்ணித்‌ தயங்கவேண்டாம்‌ என்றும்‌ சொல்லியிருக்கி 
றார்‌! நானும்‌ வீணாக எதற்கு இந்தப்‌ பழைய நினைவு 
கள்‌ என்று ஒதுக்கினேனே தவிர, அண்ணனின்‌ கவுரவம்‌ 
குறைந்து விடுமோ என்று நினைத்து எதையும்‌ உன்னி 
டம்‌ சொல்லாதிருக்கவில்லை. 

“மானசி, என்‌ அண்ணனின்‌ திருமணத்தின்‌ போது 
எனக்கு வயது பதினேழு! அண்ணி சந்தியா, என்‌ 
அம்மா தேடிப்பிடித்த பெண்‌! அப்போதே அண்ணன்‌ 
சொன்னார்‌. அந்தப்‌ பெண்ணின்‌ தகப்பனார்‌, வீட்டை 
விட்டுப்‌ போய்விட்டார்‌ என்கிறார்கள்‌! அப்படி ஒருவர்‌ 
குடும்பத்தை விட்டு வெளியேறுவது என்றால்‌, அங்கே 
ஏதோ தப்பு இருக்கக்‌ கூடும்‌ என்று தோன்றுகிறது! 
நன்றாக விசாரியுங்கள்‌' என்றார்‌. ஆனால்‌, சந்தியாவின்‌ 
பளீரென்ற வெள்ளை நிறமும்‌, அழகும்‌ அம்மாவை 
மயங்கச்‌ செய்துவிட்டது என்று தோன்றுகிறது! 'நீ நேரில்‌ 
பார்த்துவிட்டுச்‌ சொல்லு' என்று அதிலேயே பிடிவாத 
மாக இருந்தார்கள்‌! பார்த்தபிறகு, அண்ணன்‌ மறுக்க 
வில்லை! அண்ணனுக்கு மேலாக, நான்‌ மயங்கிப்‌ 
போயிருந்தேன்‌! 

“பதினேழு வயது என்பது ஒருமாதிரியான வயது, 
மானசி! நாம்‌ அழகு மாதிரியும்‌ தோன்றும்‌! உடனேயே, 
உலகில்‌ இல்லாத அவலட்சணமெல்லாம்‌ நம்மிடம்‌ 
இருப்பது போலவும்‌ மனம்‌ சங்கடப்படும்‌. என்‌ மூக்கு, 
எப்போதுமே மற்றவர்களின்‌ கேலிக்கு உள்ளாகும்‌ 
ஒன்று. 'கிட்டே போகாதே! குத்திவிடும்‌ என்பார்கள்‌! 
நிறமும்‌ குறைவுதான்‌. அண்ணி முதல்முதலாக, “உன்‌ 
மூக்கு அழகு' எனவும்‌, எனக்குத்‌ தலை கிறுகிறுத்து 
விட்டது, தலைமுடியை இப்படி இழுத்துக்‌ கொண்டை 
போட்டால்தான்‌ உன்‌ மூக்கு அழகு மற்றவர்களுக்குக்‌ 
கண்ணில்படும்‌! ம்‌.. ம்‌... மற்றபடி அழகில்லாதபோது, 
அழகாய்‌ இருப்பதை எடுத்துக்‌ காட்ட வேண்டாமா '' 
என்று கொண்டை போட்டு விட்டார்கள்‌. அன்று, நீ 
தளர்த்திக்‌ கட்டும்‌ வரை நான்‌ அதை மாற்றவில்லை! 
மாற்ற நினைக்கவும்‌ இல்லை! வேண்டாம்‌ என்று 

சொன்ன அம்மா பட்டிக்‌ காடாய்த்‌ தோன்றினார்கள்‌. 
நல்லது சொன்ன தோழிகள்‌, பொறாமைக்காரிகளாகச்‌ 
சித்தரிக்கப்பட்டார்கள்‌! நம்பினேன்‌! அண்ணி சொல்லே 
வேதம்‌ என்றிருந்தேன்‌! 

“சில சமயங்களில்‌, தப்பு பண்ணிவிட்டேன்‌ போலி 
ருக்கிறதே! என்று அம்மா முனகிக்‌ கேட்டதுண்டு! 
ஆனால்‌ கணவன்‌, மனைவிக்குள்‌ தகராறு வந்துவிடக்‌ 
கூடாது என்று, அம்மா, அண்ணனிடம்‌ எதையும்‌ 
சொன்னதில்லை! நானோ, அம்மாவின்‌ பேச்சைக்‌ கவ 
னித்ததே இல்லை! இந்து பிறந்து ஓர்‌ ஆண்டில்‌ அம்மா 
போய்விட்டார்கள்‌! அடுத்த ஆண்டில்‌, அப்பா!'' 

வேறோர்‌ இழப்பு நினைவுவர, ரஞ்சனியின்‌ 
கையை, பரிவுடன்‌ அழுத்தி விட்டாள்‌ மானசி. 

லேசான முறுவல்‌ ஒன்று தோன்றி மறைய, ரஞ்சனி 
தொடர்ந்தாள்‌. ''அப்பா, எனக்கு இந்தத்‌ தொழிற்சா 
லையை எழுதி வைத்திருந்தார்‌. அதுவரை, சுந்தருக்காக 
எத்தனையோ ராஜகுமாரிகள்‌ காத்திருப்பதாக இருந்த 
கதைமாறி, அவர்களை எல்லாம்‌ உதறிவிட்டு, அவர்‌ 
என்னை மணக்க விரும்புவதாக அண்ணி சொன்னார்‌ 
கள்‌! எனக்கு ஒரே சந்தோஷம்‌! அண்ணியுடைய 
அழகிய குடும்பத்தில்‌ நானும்‌ ஓர்‌ அங்கம்‌ ஆகப்போகி 
றேன்‌! அண்ணியைப்‌ போல, எனக்கும்‌ வெள்‌...ளையா 
கப்‌ பிள்ளை பிறக்கும்‌! என்னில்‌ அடங்காத கனவுகள்‌! 
சுந்தர்‌ என்னை விரும்புவதாகச்‌ சொன்னபோது, முட்‌ 
டாள்‌ நான்‌ அதை அப்படியே நம்பினேன்‌!'' என்றாள்‌ 
ரஞ்சனி கைத்த குரலில்‌. 

“சுந்தர்‌ சொன்னது மெய்யாகவும்‌ இருக்கக்‌ கூடும்‌, 
ரஞ்சனி! ' 

மறுப்பாகத்‌ தலையசைத்தாள்‌ ரஞ்சனி! ““முழுவதை 
யும்‌ கேட்டு விட்டு, அப்புறம்‌ இதைச்‌ சொல்லிப்பார்‌, 
மானசி! அண்ணி, அடிக்கடி சுந்தர்‌ அப்படிக்‌ கெட்டிக்கா 
ரன்‌. சுந்தருக்கு இது பிடிக்கும்‌. சுந்தருக்கு உன்மேல்‌ 
உயிர்‌. இப்படி நிறைய! சுந்தருக்குப்‌ பிடிக்கும்‌ என்று 
நண்டும்‌, கோழியும்‌ சமைக்கக்‌ கற்றுக்கொண்டேன்‌! 
'குரோஷே' செய்தேன்‌! வீட்டு வேலைகள்‌ நிறைய 
செய்யப்‌ படித்தேன்‌! அண்ணி சொன்னதற்கெல்லாம்‌ 
நான்‌ கிறங்கிப்‌ போய்க்‌ குரங்காட்டம்‌ ஆடியதைக்‌ கண்டு 
அவர்கள்‌ உள்ளூர எப்படி நகைத்திருக்க வேண்டும்‌! 

“இப்போது, அதையெல்லாம்‌ நினைக்கும்‌ போது, 
எவ்வளவு அவமானமாய்‌ இருக்கிறது, தெரியுமா? 
ஆனால்‌, அன்று ஒன்றும்‌ தோன்றவில்லை! சுந்தர்‌, சுந்தர்‌ 
என்று அங்கப்பிரதட்சினம்‌ செய்யாத குறை அந்த 
அளவுக்குப்‌ பைத்தியமாகியிருந்தேன்‌!'' என்று கசப்ட 
டன்‌ உரைத்தவள்‌ மேலே தொடர்ந்தாள்‌. 

“இந்தப்‌ பசப்பல்களுக்கு நடுவில்‌, அவ்வப்போது 
“நாம்‌ பெண்கள்‌! வீட்டைப்‌ பார்க்க வேண்டியவர்கள்‌, 
பெண்கள்‌ வேலைக்கு தொழிலுக்கு என்று போவதைப்‌ 
பார்த்தால்‌ நன்றாகவே இல்லை!'' என்றெல்லாம்‌ 
அண்ணி கூறுவதுண்டு. ஆனால்‌, எவ்வளவோ அண்ணி 
யின்‌ ஆதிக்கத்துள்‌ நான்‌ இருந்தபோதும்‌, இதை ஒத்துக்‌ 
கொள்ள எனக்கு மனம்‌ வந்ததில்லை! தானே சம்பாதித்‌ 
தால்‌ தான்‌, பெண்ணுக்குத்‌ திடம்‌ உண்டாகும்‌' என்பேன்‌. 
இது அண்ணிக்கு பிடிப்பதில்லை. உளறாதே என்பார்‌ 
கள்‌. இந்தப்‌ பேச்சுகளை நான்‌ பெரிதாக எடுத்துக்‌ 
கொண்டதில்லை! எடுத்துக்‌ கொண்டிருந்தால்‌ .ஒரு 


வேளை...' 

ரஞ்சனியின்‌ பார்வை அவளது கால்மீது 
படிந்தது... இது நேராமல்‌ இருந்திருக்கலாம்‌!'' என்‌ 
றாள்‌ தொடர்ந்து. 

என்ன சொல்வது என்று தெரியாமல்‌ மானசி 
உள்ளூர உருக, ரஞ்சனி மேலே கூறினாள்‌. “'ஆனால்‌, 
ஒருவகையில்‌, இதுவும்‌ நன்மைக்கே என்றுதான்‌ கூற 
வேண்டும்‌. மானசி! மற்றபடி, அண்ணியை நாங்கள்‌ 
முழுமையாக, அடையாளம்‌ கண்டிருக்க மாட்டோம்‌! 
அண்ணியையும்‌, பார்க்கும்‌ போதெல்லாம்‌ மருமகளே, 
மருமகளே என்று உருகிய அவர்கள்‌ அம்மாவையும்‌! 

"அன்றைக்கு திருமணத்துக்குப்‌ பத்துநாட்களோ 
என்னவோ தான்‌ இருந்தது. நகைக்கடைக்குப்‌ போய்‌, 
அண்ணிக்கும்‌, எனக்கும்‌, ஒரே மாதிரி நெற்றிச்சுட்டி 
வாங்கிக்‌ கொண்டு திரும்பி வந்து கொண்டிருந்தோம்‌! 
காரை ஓட்டியது அண்ணிதான்‌. கார்‌ ஓட்டுவதில்‌ 
அண்ணிக்கு ரொம்ப ஆசை உண்டு. காரில்‌ ஏறுவது 
இறங்குவது, காரை ஓட்டுவது எல்லாம்‌ ரொம்ப 
ஸ்டைலாகச்‌ செய்வார்கள்‌! நானும்‌ 'ஆ' என்று பார்த்துக்‌ 
கொண்டிருப்பேன்‌! ..ச்சு! என்ன சொல்லிக்‌ கொண்டிருந்‌ 
தேன்‌...ம்‌ நகைக்‌ கடையிலிருந்து திரும்பி வந்து 
கொண்டிருந்தபோது, அண்ணி, மீண்டும்‌ பெண்கள்‌ 
வீட்டில்‌ இருப்பது உயர்வு என்று தொடங்கினார்கள்‌. 

அது என்னால்‌ முடியாதே, அண்ணி! அப்பா 
ஒரு தொழிற்சாலையையே, என்‌ பெயரில்‌ எழுதி 
வைத்திருக்கிறாரே!'' என்று நான்‌ சொல்லவும்‌, 'அதற்‌ 
கென்ன? நீ தொழிற்சாலையைத்‌. தம்பி பெயருக்கு 
எழுதிக்‌ கொடுத்து விடு!'' என்று ரொம்ப எளிதாகச்‌ 

“நான்‌ ஆச்சரியமாகப்‌ பார்க்கவும்‌, நாம்‌ பெண்கள்‌! 
வீட்டில்‌ இருந்தால்‌ போதாதா?'' என்றார்கள்‌. “எனக்குப்‌ 
போதாது அண்ணி!' என்று நான்‌ கூறவும்‌ 'ஆண்கள்‌ 
சம்பாதிகக அதை நாம்‌ செலவு செய்வதில்‌ தான்‌ 
த்ரில்லே இருக்கிறது' என்று உபதேசம்‌ நடந்தது. 
'எனக்குச்‌ சம்பாதிப்பதிலும்‌ “த்ரில்‌' தான்‌ என்று நான்‌ 
சொல்லவும்‌, அண்ணியின்‌ குரல்‌ குழந்தையின்‌ 
கொஞ்சல்‌ மாதிரிதான்‌ எப்போதும்‌ பேசுவார்கள்‌! அது 
மாறத்‌ தொடங்கியது! ஆண்கள்‌ என்றால்‌, நாலும்‌ 
தெரிந்து செய்வார்கள்‌. அது, இது என்றார்கள்‌! நானும்‌ 
தெரிந்துகொண்டு செய்வேன்‌!' என்றேனா! அண்ணி 
யின்‌ முகமும்‌ மாறி விட்டது. 'சும்மா அதையே 
சொல்லாதே! பெண்டாட்டி அதிகம்‌ சம்பாதித்தால்‌ என்‌ 
தம்பிக்குப்‌ பிடிக்காது! சொல்வதைச்‌ செய்‌'' என்று 
அதட்டினார்கள்‌. 

“அண்ணி பேசியவிதம்‌ எனக்கும்‌ ஆத்திரமூட்டி 
விட்டது!'' “அதைத்‌ திருமணம்‌ பேசுமுன்பே யோசித்தி 
ருக்க வேண்டும்‌!' என்று விட்டுக்கொடுக்காமல்‌ பதில்‌ 
சொன்னேன்‌. உடனே, புருவங்களை நெரித்து, முகத்‌ 
தைச்‌ சுளித்துக்‌ கொண்டு, 'நீ இப்படி மடத்தனமாய்‌ 
அடம்பிடிப்பாய்‌ என்று எங்களுக்குத்‌ தெரியாதே!'' 
ஆனால்‌ ஒன்று மட்டும்‌ நிச்சயமாய்த்‌ தெரிந்துகொள்‌. 
நீ மட்டும்‌ தொழிற்சாலையை என்‌ தம்பி பெயருக்கு 
மாற்றிக்‌ கொடுக்காவிட்டால்‌, இந்தத்‌ திருமணத்தையே 
நிறுத்த வேண்டி வரும்‌! என்று மிரட்டினார்கள்‌. எனக்கு 
எப்படி இருந்திருக்கும்‌, மானசி? என்னதான்‌, நான்‌ 
அண்ணி, பைத்தியம்‌ என்றாலும்‌, எனக்கு எப்போதுமே 
ரோஷம்‌ அதிகம்‌ உண்டு! அப்படியானால்‌, தொழிற்சா 
லைக்காகத்‌ தான்‌ திருமணமா?' என்று நேரடியாகக்‌ 

கேட்டு விட்டேன்‌! அதற்கு அண்ணி என்ன பதில்‌ 
சொன்னார்கள்‌ தெரியுமா? 

“ஆமாம்‌! அப்படியேதான்‌!'' பின்னே, உன்‌ மூஞ்‌ 
சிக்கு எவன்‌ என்று தொடங்கியவர்கள்‌, அந்த வாக்கி 
யத்தை இடையிலேயே விட்டுவிட்டு, “வளவள என்று 
என்ன பேச்சு? தொழிற்சாலையை எழுதிக்‌ கொடுக்கா 
விட்டால்‌, திருமணத்தை நிறுத்திவிடுவார்கள்‌! அவ்வள 
வுதான்‌ விஷயம்‌! புரிந்துகொண்டு ஒழுங்காக நட!' 
என்றார்கள்‌. எனக்கு அப்படியே மனம்‌ கொதித்துவிட்‌ 
டது, மானசி!' திருமணத்தை மற்றவர்கள்‌ என்ன 
நிறுத்துவது? இப்படி ஒரு வியாபாரத்‌ திருமணம்‌ 
எனக்குத்‌ தேவையில்லை! வீட்டுக்குப்‌ போனதும்‌ அண்‌ 
ணனிடம்‌ சொல்லி நானே அதை நிறுத்திவிடப்‌ போகி 
றேன்‌!'' என்று... என்று... கத்திவிட்டேன்‌ என்று 
நினைக்கிறேன்‌... 

“அப்போது... அப்போது அதுவரை, இந்தப்‌ 
பெண்‌ நாம்‌ சொன்னால்‌ உடனே பணிந்துவிடுவாள்‌. 
அல்லது ஒரு மிரட்டலில்‌ பயந்து சம்மதித்து விடுவாள்‌ 
என்று அண்ணி நினைத்திருக்க வேண்டும்‌! ‘நானே 
திருமணத்தை நிறுத்திவிடப்‌ போகிறேன்‌! என்றதும்‌ 
அதிர்ந்து போய்‌ விட்டார்கள்‌ போல! “ஏய்‌! என்னடி, 
என்ன சொல்கிறாய்‌?! நி.... நிஜமாகவா...! என்‌ 
முகத்தைத்‌ திரும்பிப்‌ பார்த்தார்கள்‌! என்‌ முகத்தைப்‌ 
படிப்பதில்‌ சற்று அதிக நேரத்தை... நானும்‌ அண்ணியை 
முறைத்துக்‌ கொண்டிருந்தேன்‌. எதிலோ மோதிய பிறகு 
தான்‌ இருவருக்கும்‌ தெரிந்தது.. ஆனால்‌... சுயநினைவு 
இருந்தது, வெகுசில வினாடிகள்‌ தான்‌...!! 


ரமணி சந்திரன்‌ 137 


தொடர்ந்த நிசப்தத்தில்‌, ஒரு கையில்‌ ரஞ்சனியின்‌ 
கரத்தையும்‌, மறுகையால்‌ அவளது தோளையும்‌ இறுகப்‌ 
பற்றியபடி மானசி பேசாமல்‌ அமர்ந்திருந்தாள்‌. 

சற்றுப்‌ பொறுத்து, “தம்பி தலைநிமிர்ந்து நிற்க 
வேண்டும்‌ என்று உங்கள்‌ அண்ணி எண்ணியிருக்க 
லாம்‌!'' என்றாள்‌ மானசி. 

''தலைநிமிர்ந்தா?'' கசப்பும்‌ ஏளனமுமாக, ரஞ்சனி 
லேசாக நகைத்தாள்‌! ''கதை இன்னமும்‌ முடியவில்லை, 
மானசி!'' என்று கசப்புடன்‌ கூறி விட்டு மேலே 
தொடர்ந்தாள்‌. 

விபத்தில்‌ போனது, எனக்கு ஒரு கால்‌ மட்டுமே! 
ஆனால்‌ அண்ணியை உருப்படியாக எடுப்பதற்காகக்‌ 
காரைத்‌ துண்டு துண்டாக . அறுக்க வேண்டியதாயிற்று! 

“பாவம்‌!'்‌ 

“பாவம்தான்‌! ஆனால்‌, விஷயமறிந்து ஓடிவந்த 
அண்ணியுடைய அம்மா கதறினார்கள்‌, பார்‌!'' 

“ரொம்பவும்‌ பாவம்தான்‌।'' 

“ஆமாம்‌!'' என்று ஒரு கணம்‌, மவுனமாக இருந்த 
ரஞ்சனி, “என்னால்‌ பரிதாபப்பட முடியவில்லை, மான 
சி!'' அப்போது, எனக்கு மயக்கம்‌ தெளிந்து கொண்டி 
ருந்தது! “விஷயம்‌ அறிந்து ஓடிவந்த அந்த அத்தை 
என்ன சொன்னார்கள்‌ தெரியுமா?” அந்தப்‌ பெண்ணைக்‌ 
கட்டிவைத்து அவ்வளவு சொத்தையும்‌ கைக்குக்‌ 
கொண்டு வந்துவிடலாமென்று, சொன்னியே! ஒண்ணும்‌ 
பண்ணாமலே போயிட்டியே.. என்று. “மகளை அந்த 
நிலையில்‌ பார்த்த அதிர்ச்சியில்‌ வாயை விட்டார்கள்‌...!'' 
என்று நடந்ததைத்‌ தொடர்ந்து விவரித்தாள்‌! 

ஒரு பெருமூச்சுடன்‌, ''எனக்கு என்ன சொல்லுவது 
என்றே தெரியவில்லை, ரஞ்சனி! பணம்‌ வாழ்க்கைக்குத்‌ 
தேவைதான்‌! ஆனால்‌, அதற்கு இவ்வளவு மதிப்புக்‌ 
கொடுத்து விட்டார்களே?'' என்றாள்‌ மானசி! 

லேசாகத்‌ தலையசைத்து, ''இன்னமும்‌ கதை முடிய 
வில்லை, மானசி!'' என்றாள்‌ ரஞ்சனி, ஓர்‌ ஏளன 
முறுவலுடன்‌. 

“என்‌ அண்ணிக்குக்‌ குழந்தை முகம்‌ என்றேனல்‌ 
லவா? பொருத்தமாகக்‌ குழந்தைக்‌ குரலிலேயே பேசு 
வார்கள்‌! குழந்தை போலவே, பொருட்களின்‌ மதிப்புத்‌ 
தெரியாமல்‌, விலை உயர்ந்த நகைளைக்‌ கூடத்‌ 
தொலைத்து விடுவார்கள்‌! எனக்குப்‌ பத்திரமாய்‌ வைத்‌ 
துக்‌ கொள்ளவே தெரியலீங்க! ரொம்ப நஷ்டமா? என்று 
வருத்தப்படுவார்கள்‌. அது தாங்காமல்‌, அண்ணன்‌ வேறு 
வாங்கிக்‌ கொடுத்து விடுவார்‌! 

“எனக்குக்‌ கொஞ்சம்‌ நன்றானபிறகு, அண்ணியின்‌ 
பொருட்களை எல்லாம்‌ ஒதுங்க வைத்தோம்‌! எங்க 
ளுக்கே தெரியாதபடி, புதிதாக ஒரு லாக்கர்‌ சாவி 
இருந்தது! அண்ணி இறந்த விவரம்‌ சொல்லி, லாக்கரைத்‌ 
திறந்து பார்த்தால்‌... அண்ணி, தொலைந்து போனதாகச்‌ 
சொன்ன நகைகள்‌ அத்தனையும்‌ அங்கே பத்திரமாய்‌ 
வைக்கப்பட்டிருந்தன! நிறையத்‌ தங்கக்காசுகளும்‌ 
சேர்த்து வைத்திருந்தாள்‌... வைத்திருந்தார்கள்‌! மரியா 
தையைப்‌ பிடிவாதமாகத்தான்‌ பிடித்து வைக்க வேண்டி 
யிருக்கிறது!'' என்றாள்‌ வெறுப்புடன்‌. 


பிறகு, அண்ணி அந்த நகைகளை அழித்து 


உருமாற்றியேனும்‌ வைத்திருந்திருக்கலாம்‌! அழித்தால்‌, 
சேதாரம்‌, கூலி வீணாகும்‌ என்று எண்ணினார்களோ, 

அல்லது, அந்த, டிசைனே மிகவும்‌ பிடித்திருந்தது, 
அழிக்க மனமற்று வைத்திருந்தார்களோ? இப்படி நிறை 
யச்‌ சேர்த்துப்‌ பெரியதாக ஒன்று செய்யக்‌. கூடத்‌ 
திட்டமிட்டிருக்கலாம்‌! இப்படித்‌ திடீர்‌ என்று இறப்போம்‌ 
என்பது தெரியாமல்‌, அப்படியே வைத்து விட்டார்கள்‌. 
ஆனால்‌, அவைகளைப்‌ பார்த்தபிறகு, அண்ணன்‌... 
தாலிகட்டிய மனைவி தன்னை ஏமாற்றிக்‌ கொண்டே 
வந்திருக்கிறாள்‌ என்று அறியும்போது எப்படி இருக்கும்‌ 
பார்‌! அதிலும்‌, தொலைந்ததைக்கூட... தொலைந்ததாகச்‌ 
சொல்லப்பட்டதைக்‌ கூடத்‌ திட்டாமலே புதிது வாங்கிக்‌ 
கொடுத்து ஈடுசெய்யும்‌ கணவனுக்கு!'' 

இதற்கும்‌ மேலாக, சந்தியா இன்னொன்றும்‌ வைத்தி 
ருந்தாள்‌. அவளது பட்டுச்சேலைக்கு அடியில்‌ மிகப்‌ 


பத்திரமாக ஒரு ஃபைல்‌ வைக்கப்பட்டிருந்தது! அதில்‌ 
இவர்கள்‌ எல்லோரைப்‌ பற்றிய குறிப்பும்‌ காணப்பட்‌ 
டது! கூடவே, இவரிவர்‌ இப்படி இப்படி, இவர்களிடம்‌ 
எப்படியெப்படிப்‌ பேசினால்‌ ஏமாறுவார்கள்‌ என்ற 
விவரமும்‌ கூட சந்தியாவின்‌ அழகான கையெழுத்தில்‌ 
தெளிவாக எழுதி வைக்கப்பட்டிருந்தது! 

அதில்‌ குறித்து வைக்கப்பட்டிருந்த விதத்திலேயே 
பல நிகழ்ச்சிகளில்‌ அவரவர்‌ ஏமாந்தது நினைவுவர 
அண்ணன்‌, தங்கை இருவருக்குமே பேரதிர்ச்சி! “உன்‌ 
அண்ணி விஷயத்தில்‌, நாம்‌ இருவருமே, ரொம்பவும்‌ 
ஏமாந்திருக்கிறோம்‌ போலிருக்கிறதே, ரஞ்சி!'' என்று 
உமாகாந்தன்‌ மனம்‌ கசந்து, வாய்விட்டுக்‌ கூறினான்‌. 

அதன்பிறகே, அந்தக்‌ கொடிய தினத்தன்று நடந்தது 
முழுவதையும்‌ ரஞ்சனி, அண்ணனிடம்‌ தெரிவித்தாள்‌. 
அதுவரை, என்ன இருந்தாலும்‌ அண்ணனுக்கு அவள்‌ 

மனைவி! அதிலும்‌ இறந்துவிட்டவள்‌ என்று அன்று 
சந்தியா காட்டிய சுயரூபத்தைப்‌ பற்றிக்‌ கூறாமலே 
வைத்திருந்தாள்‌! 

இவ்வளவு சதியா என்ற கொதிப்பு உமாகாந்த 
னுக்கு! தங்கையின்‌ கால்‌ போனதற்குத்‌ தானே பொறுப்பு 
என்று வருந்தினான்‌. இத்தனை ஆண்டுகளில்‌ அவன்‌ 
மனைவியை அறிந்து கொள்ளவில்லையே! அறிந்திருந் 
தால்‌, இந்தத்‌ திருமணப்‌ பேச்சு எழவே வழியிருந்தி 
ராதே! 

சந்தியா சம்பந்தமான அத்தனையையும்‌ வீட்டிலி 
ருந்து அகற்றியது அப்போதுதான்‌! இந்துவையும்‌ பாட்டி 
வீட்டிலிருந்து கூட்டிவந்தார்கள்‌. 

சிகரம்‌ வைத்தாற்போல, பின்னோடு ஒரு நல்ல 
நாளில்‌, சந்தியாவுடைய தாயார்‌ வந்து நின்றாள்‌. மகள்‌ 
மறைந்ததை மறந்து, திருமணத்தை நடத்திவிட வேண்டு 
மாம்‌! தனக்கு ஏதேனும்‌ ஆனால்கூட, ஆறு மாதங்களுக் 
குள்‌ திருமணத்தை நடத்திவிடும்படி மகள்‌ ஏற்கனவே 
சொல்லியிருந்தார்களாம்‌! உமாகாந்தன்‌ கொதித்துப்‌ 
போனான்‌! 

“இப்படிச்‌ சாவோம்‌ என்று ஏற்கனவே தெரிந்து 
கொண்டு, முன்கூட்டியே உங்களிடம்‌ சொல்லி வைத்தா 
ளாக்கும்‌! போங்கள்‌, போங்கள்‌. இந்த வீட்டுப்‌ பக்கமே 
வராதீர்கள்‌!'' என்று விரட்டியடித்து விட்டான்‌. துரத்தி 
னான்‌ என்றுதான்‌ சொல்லவேண்டும்‌! 

சுந்தர்‌ நேரில்‌ வந்து கேட்டுப்பார்த்தான்‌. 'முடியாது' 
என்ற ஒரே பதில்தான்‌. 'என்‌ தங்கையின்‌ கால்‌ தூசி 
கூட உன்‌ வீட்டுப்‌ பக்கம்‌ வராது!' என்று உதாசீனமாகப்‌ 

பேசி அனுப்பினான்‌. ரஞ்சனியிடம்‌ அவனைப்‌ பேசவே 
விடவில்லை! 


ஏதோ தோன்ற, ''கால்‌ பற்றி சுந்தர்‌ சொல்லியிருக்க 
மாட்டார்‌, என்றீர்களே, ரஞ்சனி, எப்படி?'' என்று 
மானசி வினவினாள்‌. 


'டெலிஃபோனில்‌!'' என்றாள்‌ ரஞ்சனி. வீடு, 
தொழிற்சாலை, இரண்டிலுமே சுந்தரத்தை உள்ளே 
விடக்கூடாது என்று, உமாகாந்தன்‌ திட்டம்‌ பண்ணி 
வைத்திருந்தான்‌. அதனால்‌, டெலிஃபோனில்‌, அவ 
ளோடு தொடர்பு கொண்டு சுந்தர்‌, ரஞ்சனியிடம்‌ 
மன்றாடினான்‌. அப்போதுதான்‌ தன்‌ முடிவைத்தான்‌ 
அண்ணன்‌ செயல்படுத்துகிறார்‌ என்று சொல்லிவிட்டு, 
உங்களோடு பழகிய பாவத்துக்கு என்‌ கால்‌ விவரம்‌ 
வெளியே பரப்பாமல்‌ இருக்க முடியுமா? மற்றவர்கள்‌ 
பரிதாபமாகப்‌ பார்த்தால்‌ என்னால்‌ தாங்க முடியாது!”' 
என்று ரஞ்சனி கூற, தன்‌ வாய்மூலம்‌ அது வெளியே 
போகாது என்று சுந்தர்‌ சத்தியம்‌ செய்தான்‌. 

அண்ணனிடம்‌, இதுபற்றி ரஞ்சனி சொன்னதும்‌, 
டெலிஃபோனில்‌ கூட, சுந்தர்‌ பேசினால்‌, தொடர்பு 
மறுக்கப்பட, உமாகாந்தன்‌ ஏற்பாடு செய்தான்‌. 

“பின்னே வீட்டுக்கு வருகிறாரே?'' என்றாள்‌ 
மானசி. 

்‌'ஆ...மாம்‌! இந்துவைப்‌ பார்க்க அனுமதி கேட்டுக்‌ 
கோர்ட்டுக்குப்‌ போவேன்‌ என்றார்‌ சுந்தர்‌. வக்கீலிடம்‌ 
கேட்டபோது கோர்ட்டில்‌ அவருக்குச்‌ சாதகமாகவே 
முடியும்‌ என்றார்‌. அதனால்தான்‌... என்றாள்‌ ரஞ்சனி 
வெறுப்புடன்‌. 

சிறு மவுனத்தின்‌ பின்‌, “இதை எல்லாம்‌ உன்னிடம்‌ 
ஏன்‌ சொன்னேன்‌ என்று உனக்குப்‌ புரிகிறதில்லையா 
மானசி! சுந்தர்‌ நல்லவர்‌ அல்ல! அவருடன்‌ பழகி, உன்‌ 
எதிர்காலத்தைப்‌ பாழடித்துக்‌ கொள்ளாதே!'' என்றாள்‌ 
வறண்ட குரலில்‌. 

நேர்‌ எதிரே வெறித்திருந்த ரஞ்சனியின்‌ பார்வை 
யைக்‌ கவனித்த மானசிக்கு உள்ளூரச்‌ சிரிப்பு வந்தது. 
அதைக்‌ காட்டிக்‌ கொள்ளாமல்‌, '“சுந்தரின்‌ குணம்‌ 
உங்களுக்குத்‌ "தெரியும்‌, ரஞ்சனி. கோர்ட்டுக்கெல்லாம்‌ 
போகிறவரா, அவர்‌! உங்களைச்‌ சந்திக்கும்‌ வாய்ப்புக்கா 
கத்தான்‌ அவர்‌ இங்கே வருவதே! அவர்‌ மனதில்‌ நேசம்‌ 
இருக்கிறது, ரஞ்சனி!'' என்றாள்‌ இதமான குரலில்‌. 

“இல்லை! எப்படியாவது தொழிற்சாலை கைக்கு 
வந்துவிடாதா, என்ற நப்பாசையில்‌!'' என்றாள்‌ ரஞ்சனி 
பிடிவாதமாக. 

'“அதெப்படிச்‌ சொல்ல முடியும்‌! இவ்வளவு சொன்‌ 
னீர்களே! இந்தச்‌ சதியில்‌ ஓர்‌ இடத்திலாவது சுந்தர்‌ 
நேரடியாகச்‌ சம்பந்தப்பட்டிருக்கிறாரா? சதி முழுவதும்‌ 
அம்மா, அக்காவுடையதாகவே இருக்கலாமே!” 

“இவருக்கு ஒன்றுமே தெரியாமலா இவ்வளவு 
நடந்திருக்கும்‌? இல்லாவிட்டாலும்‌, அவர்களுடைய 
இரத்தம்தானே இவர்‌ உடம்பிலும்‌ ஓடுகிறது! அதே 
ட இரத்தம்‌!'' என்றாள்‌ ரஞ்சனி கசப்புடன்‌! 

“அப்படி என்ன கட்டாயம்‌?' என்றாள்‌ மானசி! 
“மனைவி மகளின்‌ போக்குப்‌ பிடிக்காமல்‌, வீட்டை 
விட்டே வெளியேறிப்‌ போய்விட்டாரே, சுந்தருடைய 
அப்பா, அவரது இரத்தம்‌ ஏன்‌ சுந்தர்‌ உடம்பில்‌ 
ஓடக்கூடாது?'' 

மானசியைத்‌ திகைப்புடன்‌ நோக்கினாள்‌ ரஞ்சனி! 

அந்த ஒரே ஓர்‌ உரையாடலிலேயே ரஞ்சனியின்‌ 
மனம்‌ மாறி விடும்‌ என்று எதிர்பார்க்க வழியில்லை! 
ஏனெனில்‌, அவளுக்குப்‌ பட்டிருந்தது மரண காயம்‌! 
காலத்தின்‌ போக்கில்‌, காயம்‌ பெருமளவு ஆறியிருந்த 
போதும்‌, அந்தக்‌ காயத்தை நினைவுபடுத்தும்‌ வடு 
அப்படியே இருந்தது! 

துண்டிக்கப்பட்டிருந்த கால்‌ ஒன்றுபோதுமே, அவ 
ளது கொதிப்பைக்‌ கிளறிவிடுவதற்கு! 

ஆனால்‌, ரஞ்சனியாகத்‌ தொடங்கிய அந்தப்‌ 
பேச்சு, அதுபற்றி தொடர்ந்து வாதாட, மானசிக்கு 
உதவியாக இருந்தது. 

வாய்ப்பை விடாமல்‌, அவ்வப்போது தனிமை 
கிடைக்கும்‌ போதெல்லாம்‌, அவள்‌ அதுபற்றி ரஞ்சனியி 
டம்‌ பேசுவதும்‌ உண்டு! 

என்னதான்‌ வெறுப்பைக்‌ காட்டினாலும்‌, ரஞ்சனிக்‌ 
குள்‌ இருப்பது காதல்‌ கொண்ட மனம்‌. அதனாலேயே 
இந்தத்‌ 'துரோகம்‌' அவளைப்‌ பெரிதாகத்‌ தாக்கியிருக்கி 
றது என்பதை மானசியால்‌ புரிந்துகொள்ள முடிந்தது. 
சுந்தர்‌ நல்லவனாக இருக்கமாட்டானா என்கிற ஏக்கமும்‌ 
இருந்தது! கூடவே அவன்‌ நல்லவனாக இருக்க மாட்‌ 
டான்‌ என்கிற விரக்தியும்‌ இருந்தது! 

எனவே, ரஞ்சனியின்‌ வாயிலிருந்து வந்ததெல்‌ 
லாம்‌ மறுப்பாக, எதிர்மறையாகத்‌ தான்‌ இருந்தது. 
ஆனால்‌, முதலில்‌ சுந்தர்‌ பற்றிய பேச்சை மானசி 

மட்டுமே தொடங்கிக்‌ கொண்டிருந்தது மாறி, அவ்வப்‌ 
போது ரஞ்சனியும்‌ அவனைப்‌ பற்றி எடுத்துப்‌ பேசத்‌ 
தொடங்கினாள்‌. 

சுந்தர்‌ மோசமானவன்‌ என்பதை வலியுறுத்துவதா 
கவே அவளது பேச்சு அமைந்தபோதும்‌, அவனைப்‌ 
பற்றி அவள்‌ சிந்தித்துக்‌ கொண்டிருக்கிறாள்‌ என்ப 
தையே இந்தப்‌ பேச்சு காட்டுவதாக எண்ணி மானசி 
மகிழ்ச்சி அடைந்தாள்‌! 

சுந்தருக்கும்‌ நம்பிக்கை ஊட்டினாள்‌! 

மனதிற்குப்‌ பிடிக்காவிட்டாலும்‌, மானசியின்‌ 
வேண்டுகோளுக்கு இணங்கி, இதில்‌ தலையிடாமல்‌ 
ஒதுங்கியிருந்து கண்காணித்தான்‌ உமாகாந்தன்‌! 

ஒருநாள்‌, மானசி சொன்ன மாதிரியில்‌ கூந்தலை 
வாரி, கண்ணாடியைப்‌ பார்த்துக்‌ “கிளிப்‌' மாட்டிக்‌ 
கொண்டிருந்த ரஞ்சனி திடுமென, “'சுந்தர்‌ நல்லவர்‌, 
நல்லவர்‌ என்கிறாயே, மானசி! அவர்‌ என்னை மணக்கக்‌ 
கேட்டதிலிருந்தே அவரது ஏமாற்றுபுத்தி தெரியவில்‌ 
லையா?'' என்று கேட்டாள்‌. 

“எப்படி, எப்படி? மணக்கக்‌ கேட்டதினால்‌ ஏமாற்‌ 
றுக்காரரா? அப்படிப்‌ பார்த்தால்‌,. பெற்றவர்கள்‌ கட்டுடா 
தாலியை! என்றவுடன்‌. விழுந்தடித்துக்‌ கொண்டு தாலி 
கட்டுகிறார்களே, அந்தப்‌ பயந்தாங்குள்ளிகள்‌ தவிர, 
"அத்தனை ஆண்களும்‌ ஏமாற்றுக்காரர்கள்‌ என்கிறீர்‌ 
கள்‌! நியாயம்தானா?'' என்று சிரித்தாள்‌ மானசி. 

“ச்சு! புரிந்து கொள்ளாமல்‌ கேலி பண்ணாதே, 
மானசி! யோசித்துப்‌ பார்‌. முன்னெல்லாம்‌ நான்‌ எப்படி 
இருந்தேன்‌? இப்படியா?'' என்று கண்ணாடியைக்‌ 

காட்டினாள்‌ மற்றவள்‌. *'கொண்டை.. தப்பான மேக்கப்‌ 
என்று எவ்வளவு கண்ணராவியாக: இருந்தேன்‌! அப்‌ 
போதே வந்து மணந்து கொள்ள விரும்புகிறேன்‌ 
என்றாரே? அது எப்படி மெய்யாக இருக்க முடியும்‌? 
நீயே சொல்லு!'' என்றாள்‌ அழுத்தமான குரலில்‌. 
“அப்படிப்‌ பார்த்தால்‌, அழகில்லாத பெண்களுக்கு 
அதைவிட, அழகாய்க்‌ காட்டிக்‌ கொள்ளத்‌ தெரியாத 
பெண்களுக்கு என்றால்‌ சரியாக இருக்கும்‌! அவர்களுக் 
குத்‌ திருமணமே ஆகாதே! ஒன்று தெரியுமா, ரஞ்சனி? 
உலகத்திலேயே அழகான பெண்‌ யார்‌?'' என்று 
கேட்டதற்கு, 'என்‌ மனைவி' என்று பதில்‌ சொன்னா 
னாம்‌ ஒருத்தன்‌. மனதிற்குப்‌ பிடித்துவிட்டால்‌, அவள்‌ 
உலகமகா அழகிதான்‌!'' 
்‌'ஆமா...ம்‌! எல்லாவற்றுக்கும்‌ ஏதாவது சொல்லி 
விடுவாய்‌! வக்கீலுக்குப்‌ படித்திருக்க வேண்டியவள்‌ நீ! 
மானசீ, ரொம்ப ரொம்ப அபூர்வமாய்‌ நீ சொல்கிற 
மாதிரி ஒன்றிரண்டு பேர்‌ இருக்கலாம்‌! ஆனால்‌, 
பெரும்பான்மை ஆண்கள்‌ மனைவி அழகாய்‌ இருக்க 
வேண்டும்‌ என்றுதான்‌ ஆசைப்படுவார்கள்‌! இவர்மட்‌ 
டும்‌ தெய்வாம்சம்‌ என்றால்‌ என்னால்‌ ஒத்துக்கொள்ள 
முடியாது!'' என்றாள்‌ ரஞ்சனி கண்டிப்பான குரலில்‌! 
''வேண்டாமே!'' என்றாள்‌ மானசி இலகுவாக! 
ரஞ்சனி திகைப்புடன்‌ நோக்கவும்‌, நமட்டுசிரிப்பு 
டன்‌ மானசி சொன்னாள்‌. ““சுந்தருக்கும்‌ மனைவி 
அழகாக இருக்க வேண்டும்‌ என்கிற ஆசைதான்‌... 
குறுக்கிட்டு, “பின்னே எப்படி என்னைக்‌ கேட்டா 
ராம்‌?'' என்று உதட்டைப்‌ பிதுக்கியவளை ஓரக்கண்‌ 
ணால்‌ நோக்கிவிட்டு மானசி மேலே சொன்னாள்‌. 

“உங்கள்‌ மாசுமருவற்ற சருமம்‌ அவருக்குப்‌.போதுமாம்‌! 
கம்பீரமாய்‌ ஏறி இறங்கும்‌ புருவங்களும்‌ நேர்நாசியும்‌, 
அழுத்தமான உதடுகளும்‌, அடர்கூந்தலும்‌.. எல்லாம்‌ 
சுந்தரின்‌ வார்த்தைகள்‌ தான்‌! '“தூக்கிக்‌ கொண்டை 
போட்டுக்‌ கொஞ்சம்‌ கெடுத்துக்‌ கொண்டு இருப்பீர்க 
ளாம்‌! திருமணமான பிறகு, கூந்தலைத்‌ தளர விட 
வைக்கவேண்டும்‌ என்று எண்ணியிருந்தாராம்‌. பிறகு 
பார்த்தால்‌, நீங்களே அப்படி ஒரு தேவதைபோல வந்து 
ஆளை, அசத்தி விட்டீர்களாம்‌!'' 

நிற்கமாட்டாமல்‌, அருகில்‌ இருந்த இருக்கையில்‌, 
சட்டென அமர்ந்தாள்‌ ரஞ்சனி! 

“நிஜம்தானா, மானசி?'' என்று கேட்டபோது, 
அவளது வார்த்தைகள்‌ பாதிக்‌ காற்றாகத்தான்‌ வெளிவந் 
தன. 

“சத்தியம்‌, ரஞ்சனி! 

'“மானசி!'' 

“என்ன ரஞ்சனி?'' 

“என்னை இனி, நீங்கள்‌, போங்கள்‌ என்று “ங்கள்‌' 
போட்டுப்‌ பேசாதே! நாம்‌ இருவரும்‌ தோழிகள்‌! 
ஒருமையில்‌ தான்‌ இருவருமே பேசிக்கொள்ள வேண்‌ 
டும்‌!" 

எழிலாய்‌ முறுவலித்தாள்‌ மானசி! 

எடுத்த காரியத்தில்‌ எழுபத்தைந்து சதவீதம்‌ நிறை 
வேறி விட்ட நிலை! 

ரஞ்சனி, இப்போதெல்லாம்‌ சுந்தரை எடுத்தெறிந்து 
பேசுவதில்லை! பார்த்ததும்‌ முகம்‌ சுளிப்பதில்லை! 

பார்த்துச்‌ சிரித்தாள்‌ என்று சொல்ல முடியாது! சிரிக்கவும்‌ 
இல்லைதான்‌. ஆனால்‌ 'யாரேனும்‌ வீட்டுக்கு வந்தால்‌, 
சூடாகவோ, குளிராகவோ ஏதாவது பானம்‌ கொடுத்து 
அனுப்புவதில்லையா?'' என்று சமையல்காரம்மாவிடம்‌ 
கேட்கும்‌ அளவுக்கு வந்திருந்தாள்‌. 

இத்தோடு விட முடியாது! விடக்‌ கூடாது! முக்கால்‌ 
கிணறு தாண்டி என்ன பயன்‌? நிலைமை முழுமையாகச்‌ 
சீராக இன்னுமோர்‌ உந்துதல்‌ தேவை! 

உமாகாந்தன்‌, சுந்தருக்கு ஆதரவாய்‌ ஒரு வார்த்தை 
சொன்னால்‌, அதுவே, போதுமானதாகியிருக்கும்‌! 
ஆனால்‌, அவன்‌ துரும்பைக்‌ கூட அசைக்க மறுத்தான்‌. 
“தலையிட வேண்டாம்‌ என்று கேட்டாய்‌! சரி ஒதுங்கி 
நிற்கிறேன்‌! ரஞ்சனிக்குப்‌ பாதகம்‌ என்று தோன்றினால்‌ 
ஒழிய உன்‌ முயற்சியில்‌ தலையிடுவதில்லை! அதற்கு 
மேல்‌ என்னிடம்‌ எதையும்‌ எதிர்பாராதே! ஏனென்றால்‌, 
ரஞ்சனிபோலவே, எனக்கும்‌, இன்னமும்‌ சுந்தரிடம்‌ 
முழு நம்பிக்கை ஏற்படவில்லை! நம்பிக்கை ஏற்படும்‌ 
வரை, ஒரு கண்காணிப்பாளரின்‌ நிலைதான்‌ எனக்கு! 
அவ்வளவே! ஆனால்‌ அவனுடைய சகோதரி, 
தாயாரின்‌ வாடை அவனிடமிருந்து கொஞ்சம்‌ வீசினா 
லும்‌, குறுக்கே வந்து விடுவேன்‌! அதுமட்டும்‌ நினைவி 
ருக்கட்டும்‌!'' என்று சொல்லிவிட்டான்‌ அவன்‌. 

அவன்‌ உதவி செய்யாதது வருத்தம்‌ தந்தபோதும்‌, 
மானசிக்கு ஒரு விஷயம்‌ வியப்பாக இருந்தது! அவனு 
டைய மனைவி பற்றி அவளிடம்‌ பேச அவன்‌ 
தயங்கவில்லையே! அதை, மானப்பிரச்சனையாகக்‌ 
கருதி, விறைத்துக்‌ கொள்வான்‌ என்று எதிர்பார்த்தவ 
ளுக்கு, சந்தியாபற்றி அவன்‌ சாதாரணமாகப்‌ பேசியது 

ஆச்சரியமே! ரஞ்சனி, மானசியிடம்‌ எல்லாம்‌ சொல்லி 
விட்டாள்‌ என்று அறிந்தபோது அவன்‌ ஆத்திரப்படாத 
தோடு, எப்போதும்‌ போல, இயல்பாகவும்‌ நடந்து 
கொண்டான்‌! அவன்‌, நடந்து கொண்ட முறையினால்‌, 
அவனே, பழைய கதையைத்‌ தன்னிடம்‌ சொல்லும்படித்‌ 
தங்கையைத்‌ தூண்டிவிட்டிருப்பானோ என்றுகூட மான 
சிக்குத்‌ தோன்றியது. விசித்திரமான வகையில்‌, அது 
அவளுக்கு இதமாகவும்‌ இருந்தது! அன்னியமாகக்‌ 
கருதி, உமாகாந்தன்‌ அவளை ஒதுக்கவில்லையே! 


இந்த நிலையில்தான்‌ ரஞ்சனியின்‌ பிறந்த நாள்‌ 
வந்தது. 

“இந்தமாதம்‌ -அத்தை பிறந்த மாதம்‌।”' என்று இந்து 
சொல்ல, '“ஆமாம்‌!'' என்று தேதி கூறி, ““வருகிற 
புதன்கிழமை!'' என்றான்‌ சுந்தர்‌. 

வேறு பல பிறந்தநாட்களின்‌ நினைவில்‌, மானசி 
யின்‌ மனம்‌ வேதனையுற்றது! “என்ன ஆன்ட்டி?” 
என்று கேட்ட குழந்தையிடம்‌, “ஒன்றுமில்லை! ரஞ்ச 
னிக்கு என்ன பரிசு வாங்குவது என்று யோசித்தேன்‌!'' 
என்று சமாளித்தாள்‌. 

அதன்பின்‌, மெய்யாகவே ரஞ்சனியின்‌ பிறந்தநா 
ளைக்‌ கொண்டாடும்‌ விதம்‌ பற்றித்‌ திட்டமிடத்‌ தொடங்‌ 
கினாள்‌. 

இந்துவிடம்‌ ''நாம்‌ இருவருமாகக்‌ கேக்‌ செய்‌ 
வோமா?'' என்று மானசி கேட்க, அவள்‌ உற்சாகத்தில்‌ 
குதிக்கத்‌ தொடங்கினாள்‌! 

பேக்கரி கிளாஸ்‌ நோட்டுப்புத்தகத்தை எடுத்து 
வைத்துக்‌ கொண்டு, என்ன மாதிரி கேக்‌ என்று 
தீர்மானித்தாள்‌. 

இந்துவைப்‌ பள்ளியிலிருந்து அழைத்து வரும்‌ 
போதே, கடைக்குச்‌ சென்று, கேக்குக்கும்‌ அதன்‌ 
அலங்காரத்துக்கும்‌ தேவையான பொருட்களை எல்‌ 
லாம்‌ மானசி வாங்கினாள்‌. அடுத்து ரஞ்சனிக்குப்‌ பரிசு 
கொடுப்பதற்கானவை! 


கடையிலிருந்து வெளியே வரும்போது, ''அங்கே 
ஒரு 'அங்கிள்‌ உன்னையே முறைச்சுப்‌ பார்த்தான்‌ 
ஆன்ட்டி! அவன்‌ மூஞ்சி எனக்குப்‌ பிடிக்கவே 
இல்லை!'' என்று எரிச்சலாக மொழிந்தாள்‌ இந்து! 

ஆண்களின்‌ வெறித்த நோக்கு, மானசிக்குப்‌ புதி 
யது அல்ல! ஆயினும்‌ ஏதோ மனதை உறுத்தக்‌ 
கண்களைத்‌ தொட்டுப்‌ பார்த்தவள்‌ மேலும்‌ திகைத்தாள்‌, 
பாதுகாப்பான வாழ்வு பழக்கமாகி விடவும்‌, கறுப்புக்‌ 
கண்ணாடி அணியும்‌ வழக்கம்கூட மறந்து விட்டதே! 

அவசரமாகக்‌ கைப்பையை ஆராய்ந்து, அதிலி 
ருந்து கறுப்புக்‌ கண்ணாடியை எடுத்து அணிந்து 
கொண்டு, மானசி, சுற்றுமுற்றும்‌ பார்த்தாள்‌. யாரும்‌ 
பின்தொடர்ந்து வரவில்லை என்று மனதில்‌ உறுதிப்பட 
வும்‌ ஒரு நிம்மதிப்‌ பெருமூச்சுடன்‌, காரை நோக்கி 
நடந்தாள்‌. 

ரஞ்சனி வீட்டில்‌ இல்லாத நேரத்திலேயே “கேக்‌' 
கைச்‌ செய்து, கேக்கின்‌. மீது அலங்கார வேலையும்‌ 
செய்து, அவள்‌ கண்படாத இடத்தில்‌ மறைத்து வைத்‌ 
தாள்‌. கேக்குக்காக வெண்ணை, அரைத்த சர்க்கரை 
சேர்த்து அடிப்பது, கேக்‌ கலவையை, டின்னில்‌ ஊற்று 
வது, அலங்கார வேலைகளில்‌ சர்க்கரைப்‌ பூக்களையும்‌, 
மணிகளையும்‌ கேக்கின்‌ மீது பரப்பியிருந்த 'க்ரீமி'ல்‌ 
பதிப்பது என்று இந்துவுக்கும்‌ மானசி, வேலை கொடுக்க 

வும்‌ அவளுக்கு ஒரே ஆனந்தம்‌! கேக்‌ கலவை செய்த 
கிண்ணத்தை வழித்து உண்ணும்படி மானசி அவளிடம்‌ 
கொடுத்துவிட... வழித்து வழித்து நக்கியபடி, கிளுகி 
ளுத்துச்‌ சிரித்த படியே வேலையில்‌ ஈடுபட்டாள்‌ 
குழந்தை! அத்தைக்குத்‌ தெரியாமல்‌, “ஆன்ட்டி' யோடு 
சேர்ந்து ரகசியமாய்‌ ஒன்று செய்வதில்‌ உள்ள த்ரில்‌ 
வேறு! எல்லாமாக அவளுக்கு ஒரே உற்சாகம்‌! 

பிறந்தநாளன்று காலையில்‌ சாப்பாடு மேஜை மீது 
கேக்‌, பூங்கொத்துகள்‌, மானசி, இந்துவின்‌ பரிசுகளை 
எல்லாம்‌ அடுக்கியபடி, கடிகாரத்தைப்‌ பார்த்த மானசி 
திடுக்கிட்டாள்‌. 

“இந்து, நீ நம்ப பரிசுகளுக்கு ரிப்பன்‌ கட்டு. நான்‌ 
இதோ வந்து விடுகிறேன்‌!'' என்று ஓடிச்சென்றாள்‌, 
உமாகாந்தனின்‌ அறைக்‌ கதவைத்‌ தட்டிவிட்டு. அவசர 
மாகக்‌ கதவைத்‌ திறந்து கொண்டு உள்ளே சென்று, 
“சார்‌, ஓர்‌ உதவி செய்ய...'' என்று வேகமாகச்‌ சொல்லத்‌ 
தொடங்கியவள்‌, சட்டென முகம்‌ சிவந்து, வாயைப்‌ 
பொத்திக்‌ கொண்டாள்‌! 

குளித்து முடித்து, வெறும்‌ ஜட்டியோடு நின்று, 
உடையணியத்‌ தொடங்கியிருந்தான்‌, உமாகாந்தன்‌. 

''என்‌...ன மானசி?'' என்ற குரலில்‌ நிச்சயமாய்‌ 
எரிச்சல்‌ இருந்தது. 

சட்டென வாயில்‌ புறமாய்த்‌ திரும்பி நின்று 
கொண்டு, “'சா...சாரா...ரி சார்‌! கதவைத்‌ தட்டி விட்டுத்‌ 
தான்‌ வந்தேன்‌! ஆனால்‌ இ...இப்படி நினைக்கவில்லை! 
ரொம்ப சாரி சார்‌! ப்ளீஸ்‌, மன்னித்துக்‌ கொள்ளுங்கள்‌!'' 
என்றாள்‌ அவள்‌. 

“சரிசரி! அதைவிடு, என்ன விஷயம்‌, சொல்லு!'' 

““திரும்பலாமா, சார்‌?!'' என்றாள்‌ அவள்‌ சிரிப்பை 
அடக்கிக்‌ கொண்டு. 

“திரும்பலாம்‌, திரும்பலாம்‌! திரும்பி, வந்த 
வேலை பற்றிச்‌ சொல்லு!'' என்றான்‌ அவன்‌, லேசான 
புன்னகையுடன்‌. 

நன்றாகவே முறுவலித்து, ''ஒரு பத்து நிமிடம்‌, 
உங்கள்‌ தங்கையை மாடியிலேயே பிடித்து வைக்க 
முடியுமா சார்‌? பத்து நிமிடங்களுக்கு அப்புறம்தான்‌, 
ரஞ்சனி கீழே வரவிடலாம்‌! அது உங்கள்‌ பொறுப்பு!'' 
என்றவள்‌, அவன்‌ பதிலைத்‌ தொடங்குமுன்பே கீழே 
ஓடிப்போனாள்‌. 

அவள்‌ சொன்னதுபோலப்‌ பத்து நிமிடங்கள்‌ 
கழிந்தபின்‌ அண்ணனும்‌, தங்கையும்‌ சாப்பாட்டு அறைக்‌ 
குள்‌ சென்றால்‌, ஜன்னல்‌ திரையெல்லாம்‌ இழுத்துவிடப்‌ 
பட்டு, விளக்குகள்‌ அணைக்கப்பட்டு, மேஜை மேல்‌ 
'முணுக்முணுக்‌' என்று எரிந்த ஒரு சிறு மெழுகுதிரி 
தவிர உணவு அறையில்‌ ஒரே இருட்டு! 

ஒரு சில கணங்கள்தான்‌ அப்படி; 

அதற்குள்‌, '“ஏ... என்று கத்திக்கொண்டு, இந்து 
விளக்கைப்போட, மானசி ஜன்னல்‌ திரையை விலக்க 
அறையினுள்‌ ஒளிவெள்ளம்‌ பாய்ந்து, மேஜைமேல்‌ 
இருந்த பிறந்த நாள்‌ கேக்கையும்‌, மற்ற பொருட்களை 
யும்‌ காட்டியது. 

'ஹேப்பி பர்த்டே' பாடி, ரஞ்சனியைக்‌ கேக்‌ 
வெட்டச்‌ செய்தார்கள்‌! 

‘கேக்‌ நானே செய்தேன்‌, அத்தை!'' என்ற மருமக 
ளைத்‌ தூக்கி அணைத்துக்‌ கொண்டாள்‌ ரஞ்சனி. 

பரிசுகொடுத்து, சாக்லேட்‌ பெற்று, எல்லோருக் 
குமே உற்சாகமும்‌, மகிழ்ச்சியும்‌ பொங்கின! 

தன்‌ பரிசு என்று, தங்க வேலைப்பாடமைந்த. சிறு 
பேனா ஒன்றைத்‌ தங்கையிடம்‌, உமாகாந்தன்‌ கொடுத்‌ 
தான்‌. 

“இவ்வளவு வேலைக்கு நடுவில்‌ இதையும்‌ 
நினைவு வைத்திருந்தீர்களா, அண்ணா!'' என்று, கண்க 
ளில்‌ நீர்‌ மல்கினாள்‌ ரஞ்சனி!'' 

“பைத்தியம்‌! இதுகூட மறக்குமா?'' என்று தட்டிக்‌ 
கொடுத்தான்‌ அண்ணன்‌. 

நுண்ணிய  வேலைப்பாடுகளுடைய சுரிதார்‌ 
ஒன்றை மானசி, அவளே டிசைன்‌ பண்ணித்‌ தைத்துக்‌ 
கொடுத்திருந்தாள்‌. “மிகவும்‌ பிடித்திருக்கிறது!'' என்று 
ரைத்து நன்றி சொன்னாள்‌ ரஞ்சனி. 

கூடுதலாகக்‌ கொஞ்சம்‌ துணிவாங்கி, அதே மாட 
லில்‌, இந்துவுக்கும்‌ ஒன்று தைத்து, அவளுக்கும்‌ மானசி 
அப்போதே கொடுக்க உற்சாகத்தில்‌ துள்ளிக்‌ குதித்தபடி, 
“அத்தையும்‌, நானும்‌ ஒண்ணாப்‌ போடுவோமே!'' 
என்று ஆர்ப்பரித்தாள்‌ சிறுமி. 

ஆரவாரம்‌ ஓரளவு அடங்கியபின்‌, மானசியிடம்‌ 
உமாகாந்தன்‌ மெல்லிய குரலில்‌ நன்றி கூறினான்‌. 
“இவ்வளவு சந்தோஷமாக, ரஞ்சனியை நான்‌ பார்த்ததே 
இல்லை, மானசி! நிறைய சிரமப்பட்டிருக்கிறாய்‌! இதற்‌ 
கெல்லாம்‌ வாய்வார்த்தையாய்‌ வெறுமனே 'நன்றி' 
என்றால்‌, கொஞ்சம்கூடப்‌ போதாது! ஆனால்‌, வேறு 
நான்‌ என்ன செய்யட்டும்‌?'' என்று அவன்‌ கையை 

லேசாக விரித்துக்‌ காட்டியபோது, மானசியின்‌ மனம்‌ 
பூரித்தது. 

கண்கள்‌ மின்ன, அவனை ஏறிட்டு, '“இதைவிடவும்‌ 
ரஞ்சனி அதிகமாகச்‌ சந்தோஷப்படலாம்‌!'' என்று மர்ம 
மாய்‌ ஒரு புன்னகை செய்தாள்‌! 

'“இதற்குமேல்‌.... என்ன வம்பு செய்து வைத்திருக்‌ 
கிறாய்‌, மானசி?'' என்று அவளைச்‌ சந்தேகமாய்‌ 
நோக்கிக்‌ கேட்டான்‌ அவன்‌. 

“வம்பா? நானா? ஜீசஸ்‌!'' என்று சிலுவைக்‌ 
குறியிட்டுக்‌ காட்டிய மானசியின்‌ செவிகள்‌ எதையோ 
கேட்டுவிட ஒரு தட்டில்‌ சாக்லேட்டுகளை நிரப்பி 
இந்துவிடம்‌ கொடுத்து, “பாட்டி சங்கரியம்மா, தோட்டக்‌ 
காரன்‌ வேலு, கூர்க்கா இன்னும்‌ எல்லோருக்கும்‌ 
அத்தையின்‌ பிறந்தநாள்‌ சாக்லேட்‌ கொடுத்துவிட்டு வா, 
கண்ணு!।'' என்றவள்‌, நிமிர்ந்து நோக்கி, “முதலில்‌, 
மாமாவுக்குக்‌ கொடுத்துவிட்டுப்‌ போம்மா!'' என்றாள்‌. 

வந்தவன்‌ சுந்தர்தான்‌. ரொம்பவும்‌ ட்ரிம்மாக 
உடையணிந்து, கைகளில்‌ நிறையச்‌ சிவப்பு ரோஜாக்கள்‌ 
அடுக்கிய ஒரு பெரிய “பொக்கே'யுடன்‌ வந்திருந்தான்‌. 

ரஞ்சனியும்‌, சுந்தரும்‌ ஒருவரை ஒருவர்‌ பார்த்துக்‌ 
கொண்டு நிற்க, மானசி, உமாகாந்தனின்‌ கையைப்‌ 
பிடித்து இழுத்துக்‌ , கொண்டு அங்கிருந்து வெளியே 
சென்றாள்‌. 

உமாகாந்தனை இழுத்துக்‌ கொண்டு சென்றவள்‌, 
இரண்டு அறைகள்‌ தாண்டிச்‌ சென்ற பிறகுதான்‌, 
நின்றாள்‌. கெஞ்சுதலாக அவனை நோக்கி, ““ப்ளீஸ்‌' 
அவர்கள்‌ இருவரும்‌ கொஞ்சம்‌ நேரம்‌, தனியே பேசட்‌ 
டுமே!'' என்று கேட்டுக்‌ கொண்டாள்‌. 

உமாகாந்தன்‌ அவளுக்குப்‌ பதில்‌ எதுவும்‌ கூற 
வில்லை! ஆனால்‌, உணவு அறைப்பக்கம்‌ செல்ல 
முயற்சிக்கவும்‌ இல்லை! அவனது கரத்தைப்‌ பற்றியி 
ருந்த : அவளது கைகளைப்‌ பார்த்தபடி பேசாமலே 
நின்றான்‌! 

உமாகாந்தன்‌ பார்வையைத்‌ தொடர்ந்து கண்களைச்‌ 
செலுத்திய மானசி, உடனே ஒரு “'சாரி!'' யுடன்‌ 
கைகளை விலக்கிக்‌ கொண்டாள்‌. ஆனால்‌, அதற்குள்‌, 
அவளுள்‌ என்னவோ, திக்குமுக்கடித்து விட்டது! 

மானசி ஒன்றும்‌, ஆண்களைத்‌ தொட்டுக்கூட, 
அறியாதவள்‌ அல்ல! பஸ்சில்‌ செல்லும்போது, எத்த 
னையோ இடிமாடுகள்‌, உரசுமாடுகளைச்‌ சமாளித்துத்‌ 
தானே போக வேண்டியதாகிறது! அவளும்‌ ஒன்றும்‌, 
தொட்டாலே பாவம்‌'' என்பவளும்‌ அல்ல்‌! சுந்தரின்‌ 
கையைப்‌ பிடித்து, சாமானைக்‌ கையில்‌ வைத்திருக்கி 
றாள்‌! 

ஒன்றுவிட்ட சகோதரர்கள்‌, அத்தை மாமா பிள்ளை 
களோடு விகல்பம்‌ இல்லாமல்‌ சிரித்து ஓடி, விளையாடி 
இருக்கிறாள்‌। தட்டிக்‌ கூப்பிடுகிற சாக்கில்‌ ஓங்கி முதுகில்‌ 
அறைந்திருக்கிறாள்‌! பதிலுக்கு அடிவாங்கியும்‌ இருக்கி 
றாள்‌! ஒருமுறை, வினோத்‌ அறைந்த அறையில்‌ 
அவளுக்கு மூச்சே பிடித்துக்‌ கொண்டு விட்டதே! 

முன்பிறவி போலத்‌ தோன்றிய பல நினைவுகளி 
னால்‌ சட்டென மானசியின்‌ கண்களில்‌ நீர்‌ துளிர்த்தது. 
ஆனால்‌ அது ஒரு சில வினாடிக்காலமே! அதற்குள்‌ 
விழுந்தடித்துக்‌ கொண்டு, தானாகவே நடப்புக்குத்‌ 
திரும்பிவிட்டது அவளது மனது! 

இன்றும்‌ உமாகாந்தனைக்‌ கையைப்‌ பிடித்து இழுத்‌ 
துவர, அவளுக்குத்‌ தயக்கம்‌ தோன்றாத காரணம்‌, 
அவளது பழைய பழக்கத்தினால்‌ இருக்கலாம்‌! ஆனால்‌, 
பிறகு... இப்போது ஏன்‌, ஐஸ்‌ துண்டுகளைத்‌ தொட்ட 
மாதிரிக்‌ கையில்‌ குறுகுறுக்கிறது? 

இத்தனைக்கும்‌, உமாகாந்தனின்‌ உடல்‌ ஒன்றும்‌ 
குளிர்ந்தவாகு கொண்டதல்ல! கதகதப்பாக இதமான 
சூட்டுடன்‌... தொடுவதற்கு சுகமாக.... இவனது 
அணைப்பு எவ்வளவு நன்றாக இருக்கக்‌ கூடும்‌! 

சட்டென மூச்சடைத்தது மானசிக்கு! 

இது என்ன பைத்தியக்காரத்தனமான நினைப்பு! 
இப்படி அவள்‌ எண்ணியது தெரிந்தால்‌, உமாகாந்தன்‌ 
அவளை எவ்வளவு கேவலமாக நினைப்பான்‌! 

தன்னையறியாமல்‌ மானசியின்‌ பார்வை உமாகாந்‌ 
தனிடம்‌ சென்றது! அவன்‌ அவளைத்தான்‌ பார்த்துக்‌ 
கொண்டு இருந்தான்‌! முகத்தில்‌ எந்தவித பாவமும்‌ 
இன்றி! 

ஏனோ, மீண்டும்‌ மானசியின்‌ கண்களில்‌ நீர்‌ 
நிறைந்தது! அவன்‌ மார்பில்‌ ஒண்டியபடி, தன்‌ இழப்பு 
களை எல்லாம்‌, அவனிடம்‌ சொல்லி அழவேண்டும்‌ 
போல ஓர்‌ உந்துதல்‌ அடக்க முடியாமல்‌ எழுந்தது. 
இனியும்‌ இங்கே நின்றால்‌, நினைத்து நினைத்து நெஞ்சு 
கூசும்படியான அசட்டுத்தனம்‌ எதுவும்‌ செய்து விடு 
வோமோ என்ற: அச்சம்‌ தோன்றிவிட, அவசரமாக, 
மீண்டும்‌ ஒரு “'சாரி''யை முணுமுணுத்துவிட்டு, வேக 
மாக அங்கிருந்து வெளியேறினாள்‌ மானசி. 


அன்றிரவு ரஞ்சனி, மானசியைத்‌ தேடி வந்தாள்‌. 

ரஞ்சனி இவ்வளவு அழகியா என்று மானசிக்கே 
தோன்றியது. அவளிடமிருந்து ஒளியே வீசுவது போல 
இருந்தது. ஆனந்த ஒளி! 

மானசியின்‌ கையைப்‌ பிடித்துக்‌ கொண்டு, 
“ரொம்ப. 'தாங்க்ஸ்‌' மானசி'' என்றாள்‌. ““என்‌ கால்‌ 
பற்றி அவருக்கு ஒன்றுமே குறையில்லையாம்‌, மானசி! 
இங்கிருந்து எதுவும்‌ கொண்டுவரவும்‌ வேண்டாமாம்‌. 
''தொழிற்சாலையைக்‌ கூட அண்ணனிடம்‌ கொடுத்து 
விட்டு வா'' என்கிறார்‌. அவரது சம்பளமே எங்களுக் 
குப்‌ போதுமாம்‌!'' என்று மகிழ்ச்சியோடு இயம்பினாள்‌. 

'“ஆமாம்‌।'' என்றாள்‌ மானசி. ''அவருக்கு நல்ல 
உயர்ந்த 'கிரேடு' வேலை தான்‌. வேலைபார்க்கும்‌ 
நிறுவனமும்‌ பெரிதுதான்‌!'' 

தலையசைத்து, ''விஷயம்‌ அதல்ல, மானசி! அவர்‌, 
தொழிற்சாலைக்காக என்னை மணக்க விரும்பவில்லை! 
நீ சொன்ன மாதிரி, பணம்‌ காசு விஷயமெல்லாம்‌, 
அண்ணி, அவர்‌ அம்மாவின்‌ திட்டமாகவே இருந்திருக்‌ 
கிறது! இவ்வளவுநாள்‌ சுந்தரைத்‌ தப்பாக நினைத்தேனே 
என்று வருத்தமாக இருக்கிறது, மானசி। சுந்தர்‌, பாவ 
மில்லை?'' 

“இல்லையே!' என்றாள்‌ மானசி! ''உன்னைப்‌ 
போல ஒரு மனைவியை அடையப்‌ போகிறவர்‌ 
'பாவ'மாக எப்படி இருக்க முடியும்‌? அதிர்ஷ்டசாலியா 
கத்தான்‌ இருப்பார்‌!'' என்று முறுவலித்தாள்‌. 

''ஐஸா?'' என்று, மானசியின்‌ முதுகில்‌ செல்லமாக 


ஒரு குத்து குத்தினாள்‌ ரஞ்சனி! 

்‌'அய்ய்‌...யோ! 'அதிர்ஷ்டசாலி' என்றதற்கு இப்‌ 
படி இடிபோல்‌ ஓர்‌ அடியா? இனிமேல்‌ நீ சொல்லுவதை 
அப்படியே ஒத்துக்கொள்கிறேனம்மா! ஆ! ஊ। ஆகா! 
சுந்தரிடமும்‌ சொல்லி வைக்க வேண்டும்‌! பேசாமல்‌ 
ரஞ்சனி என்ன சொன்னாலும்‌, தலையாட்டி விடுங்கள்‌! 
அல்லது உடம்பு தாங்காது என்று! அம்மாடி! அப்பாடீ।'' 
என்று வலித்தது போல நடித்தாள்‌ மானசி. 

“நீ மட்டும்‌ அவரிடம்‌ சொல்லு...அப்புறம்‌!'' என்று 
ஒருவிரலை உயர்த்திக்‌ காட்டி மிரட்டி விட்டு, விழுந்து 
விழுந்து சிரித்தாள்‌ ரஞ்சனி. 

மானசியும்‌ கூட இணைந்து கொள்ள, இருவரின்‌ 
சிரிப்பொலியும்‌ இனிய சங்கீதமாகக்‌ கேட்டது. 

சிரித்து முடித்துவிட்டு, '*எனக்கு இன்னும்‌ ஓர்‌ 
ஆசை, மானசி! அதுவும்‌ நிறைவேறி விட்டால்‌...?'' 
என்றாள்‌ ரஞ்சனி! 

“இன்னும்‌ ஓர்‌ ஆசையா?'' என்று பயந்தவள்‌ 
போலக்‌ கேட்டாள்‌ மானசி! ''என்னம்மா அது! சொல்லி 
விடு! என்னால்‌ நிறைவேற்ற முடியுமா என்று பார்க்கி 
றேன்‌! ஆனால்‌ நீ பாட்டில்‌ 'இந்திர நீலமணி வேண்டும்‌! 
சந்திர காந்தக்கல்‌' வேண்டும்‌ என்று விடாதேம்மா! 
அதெல்லாம்‌ கொண்டு வர, நம்மால்‌ முடியாது, தாயே!'' 

மீண்டும்‌ சிரித்துவிட்டு, உன்னால்‌ முடியாதது 
இல்லை. மானசி, ஆனால்‌, என்‌ ஆசை என்ன என்பதை 
நான்‌ இப்போது சொல்ல மாட்டேன்‌!'' என்று, காதுத்‌ 
தொங்கட்டான்‌௧ள்‌ அசையத்‌ தலையசைத்துச்‌ சொல்லி 
விட்டுக்‌ கன்னம்‌ குழிய நகைத்தவாறே, ரஞ்சனி எழுந்து 
சென்றுவிட்டாள்‌! 

அன்றிலிருந்து, சுந்தர்‌ வீட்டுக்கு வந்துபோவது 
அதிகமாயிற்று. முன்னிருந்த தயக்கம்‌ மாறி, இப்போது 
உரிமையோடு வந்தான்‌! அவ்வப்போது ரஞ்சனியும்‌, 
அவனுமாகச்‌ சேர்ந்து வெளியே சென்று வந்தனர்‌. 

உமாகாந்தன்‌, எந்தவித எதிர்ப்பும்‌ காட்டாதது, 
எல்லோருக்குமே பெரும்‌ நிம்மதியை அளித்தது! எதிர்க்‌ 
காத்து மட்டுமின்றி, ஆதரவாகவும்‌ இருந்தான்‌ அவன்‌. 

“பரவாயில்லை! பிடிவாதமாகச்‌ சாதித்து விட்டாய்‌!'' 

என்று அவன்‌ புன்னகை செய்தபோது, பலநாட்களாக 
மனதை உறுத்திக்‌ கொண்டிருந்த, இன்னதென்று இனம்‌ 
காண முடியாமல்‌ இருந்த சுமை ஒன்று விலகுவது 
போல மானசி உணர்ந்தாள்‌! 

ஒருநாள்‌ திரைப்படத்துக்கு டிக்கட்‌ வாங்கிக்‌ 
கொடுத்து சுந்தர்‌, ரஞ்சனி இருவரையும்‌ அனுப்பி 
வைத்தான்‌ உமாகாந்தன்‌. அந்த அளவுக்குத்‌ தன்‌ 
ஒப்புதலைக்‌ காட்டினான்‌! 

ரஞ்சனி, சுந்தரை வழியனுப்பி விட்டு நின்றபோது, 
“அவங்ககூட நம்ம ரெண்டுபேரும்‌ ஏன்‌ சினிமாவுக்குப்‌ 
போகக்‌ கூடாது?'' என்று கேட்டுக்‌ கொண்டிருந்தாள்‌ 
இந்து. 

'“அது...அது... என்று மானசி தயங்கினாள்‌. 
இந்தக்‌ குழந்தையிடம்‌ என்னவென்று சொல்லி விளக்கு 
வது? 

அவள்‌, பதிலை யோசித்துக்‌ கொண்டிருக்கும்‌ 
போதே, ''நீங்கள்‌ இரண்டு பேரும்‌ கூடப்‌ போய்விட்‌ 
டால்‌, எனக்கு யார்‌ துணை?'' என்று கேட்டான்‌ 
உமாகாந்தன்‌. 

'கிளுக்கிச்‌ சிரித்து, “அய்யய்யோ! பெரியவங்க 
ளுக்கெல்லாம்‌ யாரும்‌ துணையிருக்க மாட்டாங்க! 
அவங்களே, தைரியமா இருக்கணும்‌!'' என்றாள்‌ அவன்‌ 
மகள்‌. 

இதற்கு என்ன பதில்‌ சொல்லப்‌ போகிறான்‌ என்று 
மானசி உள்ளூர ஆர்வத்துடன்‌ கவனிக்க, “நான்‌ 
ஒன்றும்‌ பயம்‌ என்று சொல்லவில்லையே! எனக்கு 
விளையாட யார்‌ துணை என்றல்லவா கேட்டேன்‌!'' 
என்று சமாளித்தான்‌ உமாகாந்தன்‌. 

“அச்சோ! ஆமாம்‌! நாங்களும்‌ போய்விட்டா 
உங்க கூட விளையாட ஆளே இருக்காது! தனிய்யா 
'உம்‌' முன்னு இருக்கணும்‌! இல்லையாப்பா?'' என்று 
உருகிப்‌ போனாள்‌ மகள்‌. 

பெருமிதப்‌ புன்னகையுடன்‌ புருவம்‌ உயர்த்தி, 
நிமிர்ந்தவனிடம்‌, “வாங்கப்பா! நாங்க உங்ககூட விளை 
யாடுறோம்‌! என்ன: விளையாட்டு விளையாடலாம்‌...? 
ம்ம்‌... 'ரிங்கரிங்க ரோசஸ்‌' விளையாடலாமா? உங்க 
ளுக்குத்‌ தெரியுமில்லையாப்பா?'' என்று கேட்டாள்‌ 
குழந்தை! 

'இப்போது?'' என்பதுபோல மானசி நோக்க, 
உமாகாந்தன்‌ இருகைகளையும்‌ பெரிதாக விரித்தான்‌! 
“அடடா! இந்த விளையாட்டு எனக்குத்‌ தெரியவே 
தெரியாதே, கண்ணு!'' என்று மகளிடம்‌ உரைத்துவிட்டு, 


எப்படி?' என்பதுபோல மானசியை பார்த்தான்‌! 

சிறு கேலிப்‌ புன்னகையோடு மானசி பார்த்துக்‌ 
கொண்டிருக்க ““அய்ய...யோ! இது தெரியாதாப்பா! 
வாங்க! நான்‌ சொல்லித்‌ தர்றேன்‌. நீங்க இந்தப்பக்கம்‌ 
என்‌ கையை பிடிச்சுக்கோங்க! அந்தப்‌ பக்கம்‌ ஆன்ட்டி 
கையைப்‌ பிடிங்க! ஆன்ட்டி, ம்‌!'' என்று, இருபுறமும்‌, 
இருவர்‌ கைகளையும்‌ பற்றினாள்‌ இந்து! 

இப்போது? என்று மானசியின்‌ பார்வை நகைத்தது. 

சற்றே அசடு வழிந்துவிட்டு, ““அப்பாவுக்குக்‌ 
கொஞ்சம்‌ வேலை இருக்கிறதேம்மா! முடித்துவிட்டு 
வந்து விளையாடட்டுமா?'' என்று கெஞ்சுதலாக மகளி 
டம்‌ கேட்டான்‌ அவன்‌. 

“விளையாடிட்டு அப்‌...புறமா போய்‌ வேலை 
செய்ங்கப்பா! ப்ளீஸ்‌... பா!'' என்று இந்து பதிலுக்குக்‌ 
கெஞ்சிக்‌ கொஞ்சவும்‌, அதற்குமேல்‌ மறுக்க, மாட்டாமல்‌, 
“குழந்தைக்காக! ப்ளீஸ்‌!'' என்று கையை நீட்டினான்‌ 
அவன்‌. 

முந்தையை அனுபவத்தின்‌ நினைவில்‌, தயக்கத்துட 
னேயே தன்‌ கையை, அவன்‌ கையில்‌ வைத்தாள்‌ 
மானசி. மீண்டும்‌ அதே சிலிர்ப்பை உணர்ந்தவள்‌, 
ஓரளவு அதை எதிர்பார்த்திருந்ததால்‌, மற்ற இருவருக்‌ 
கும்‌ எந்தவித மாறுபாடும்‌ தெரியாமல்‌ மறைத்துவிட 
முடிந்தது. 

கைப்பிடியில்‌ அடங்கிய பஞ்சன்ன விரல்களைப்‌ 
பார்த்துவிட்டு, “உன்‌ கை, இந்துவுடையது போலவே 
மிருதுவாய்‌ இருக்கிறது! மானசி!'” என்றான்‌ உமாகாந்‌ 
தன்‌. 

“லோஷன்‌, க்ரீமெல்லாம்‌ போட்டுக்‌ கொண்டே 


இருந்தால்‌, கை தானாக மிருதுவாகி விடும்‌!'' என்று 

சாதாரணமாகக்‌ காரணம்‌ சொன்னவள்‌, அவனது 
வியந்த பார்வையைக்‌ கவனிக்கவில்லை! 

“ஒரே ஒரு தடவைதான்‌!'' என்று தொடங்கியது, 
இரவு உணவுக்காகச்‌ சமையல்காரம்மாள்‌ அழைக்கும்‌ 
வரை நீண்டது, குழந்தையின்‌ கெஞ்சலான 'ப்ளீஸ்ப்பா' 
வுக்காக மட்டுமல்ல! மற்ற இருவருக்குமே அதில்‌ 
ஈடுபாடு வந்துவிட்டதாலும்‌ தான்‌! 

ஒருநாள்‌, ரஞ்சனி உடைமாற்றி வருவதற்காக, 
காத்திருந்தபோது, சுந்தர்‌ மானசியிடம்‌, ''உங்கள்‌ பெய 
ரின்‌ அர்த்தம்‌ தெரியுமா, மானசி?'' என்று ஒரு 
குறுகுறுத்த பார்வையுடன்‌ கேட்டான்‌. 

“என்ன பெரிய அர்த்தம்‌?'' என்றாள்‌ மானச்‌ 
அசட்டையாக. ''எனக்கு ரொம்பநாள்‌ என்‌ பெயர்‌ 
பிடிக்கவே பிடிக்காது, தெரியுமா? கொஞ்சம்‌ சுருக்கிக்‌ 
கூப்பிடுவதானால்‌, 'மானா' எனவேண்டும்‌। பள்ளியில்‌ 
'மக்கு' என்பதின்‌ சுருக்கம்‌ இந்த “மானா' என்று 
கிண்டல்‌ செய்வார்கள்‌! 

“அப்பா, அம்மா 'மானு' என்பார்கள்‌. உடனே 
தம்பி, ஒன்றுவிட்ட சகோதரர்கள்‌, சகோதரிகள்‌ எல்லோ 
ரும்‌ “என்ன மான்‌? கவரிமானா? ஒரு முடியைப்‌ 
பிடுங்கிப்‌ பார்ப்போமா' என்பார்கள்‌. எப்படியும்‌ சகிக்‌ 
காது!'' 

''அதெப்படியோ? ஆனால்‌ மிக அருமையான 
பெயர்‌! என்றாலும்‌ இதற்கு அர்த்தம்‌ சொல்வதுதான்‌ 
அனர்த்தமாகி விடக்கூடும்‌!'' என்றான்‌ சுந்தர்‌, மர்மமான 
தொரு புன்னகையோடு! 


162 அமுதம்‌ விளையும்‌! 


“ஏன்‌! அர்த்தம்‌. அனர்த்தமாகுமா? எப்படி? 
என்ன அர்த்தம்‌? சொல்லுங்களேன்‌!'' என்று மானசி 
ஆவலுடன்‌ கேட்டாள்‌. 

புன்னகை விரிய, சொல்லமாட்டேன்‌ என்பது 
போல, சுந்தர்‌ தலையசைத்தான்‌. 

்‌'ப்ளீ...ஸ்‌... என்றவள்‌, அவன்‌ வாயைத்‌ திறக்கப்‌ 
போவது இல்லை என்று கண்டதும்‌, “'நீங்கள்‌ சொல்லா 
விட்டால்‌, எனக்குத்‌ தெரியாதா, என்ன? பார்வதி: 
என்று என்‌ அம்மா சொல்லியிருக்கிறார்களே!'' என்‌ 
றாள்‌ அலட்சியமாக. உடனேயே புருவம்‌ நெரிந்தது. 
அதில்‌ அனர்த்தத்துக்கு என்ன இருக்கிறது, என்பதுதான்‌ 
புரியவில்லை?'' என்று அவனை நோக்கினாள்‌, “மெய்‌ 
யாகவே சொல்லவே மாட்டீர்களா? '' 

“ம்ம்‌... ரொம்பவும்‌ கேட்கிறீர்கள்‌! இவ்‌... வளவு 
உதவி செய்தவரிடம்‌ ஒரேயடியாக மறுக்கவும்‌ மனம்‌ 
வரவில்லை! சரி! ஒரு சிறு குறிப்பு தருகிறேன்‌. 
பார்வதிக்கு இன்னொரு பெயர்‌ என்ன?'' 

“சிவகாமி! 

“இன்னொரு பெயர்‌?'' 

“அபிராமி, மீனாட்சி, விசாலாட்சி, பராசக்தி 
அப்புறம்‌... காமாட்சி, காளி... ஒன்றா இரண்டா! 
எத்தனை இருக்கிறது?!'' என்றாள்‌ அவள்‌ அலுப்புற்று. 

புன்னகை மேலும்‌ விகசிக்க, “முக்கியமான 
பெயரை இன்னமும்‌ சொல்லவில்லையே! உமா என்று 
ஒரு பெயரும்‌ பார்வதிக்கு உண்டல்லவா?'' என்று 
கேட்டான்‌ சுந்தர்‌. 

“ஆமாம்‌! ஆனால்‌, அதில்‌ தனி விசேஷம்‌ 
இருக்கிறது?” 

“அடிக்க வரக்கூடாது!'' என்று எழுந்து கொண் 
டான்‌ அவன்‌ ''மானசிக்கு அர்த்தம்‌ உமா! இங்கே 
உமாகாந்தனும்‌ இருக்கிறாரே!'' என்றான்‌ குறுஞ்சிரிப்பு 
டன்‌. 

சற்றுத்திகைத்து, '“அவர்‌.... அவர்‌ திருமணம்‌ 
ஆனவர்‌!'' என்றாள்‌ மானசி. 

முகம்‌ கம்பீரமடைய, ''இப்போது மனைவியை 
இழந்தவர்‌, மானசி! என்‌ தமக்கைக்காக, அவர்‌ வாழ்‌ 
நாள்‌ முழுவதும்‌ விரதம்‌ காக்கவேண்டும்‌ என்று நான்‌ 
எண்ணமாட்டேன்‌!... அதற்கு அவள்‌ தகுதி உடையவ 
ளும்‌ அல்ல!'' என்றான்‌ சுந்தர்‌ தெளிவாக. 

“சுந்தர்‌!'' என்றாள்‌ மானசி, மேலும்‌ அதிர்ந்து! 

“எனக்கு எல்லாம்‌ தெரியும்‌, மானசி! நான்‌ 
ரொம்பக்‌ கேட்டபிறகு, ஒருநாள்‌, ரஞ்சனி சொன்னாள்‌. 
இனிமேலாவது, அத்தான்‌, உண்மையான சந்தோஷத்‌ 
தோடு வாழ வேண்டும்‌ என்பதுதான்‌ என்‌ ஆசை! 

அவள்‌ திகைத்து நிற்கும்போதே, ரஞ்சனி வந்து 
விட... “வாவா, ரஞ்சி! இனி இங்கே நின்றால்‌ 
ஆபத்து!'' என்று, அவளை அழைத்துக்‌ கொண்டு 
கிளம்பி விட்டான்‌ அவன்‌. 

கால்கள்‌ நடுங்குவது போலத்‌ தோன்றவும்‌, மானசி 
அப்படியே உட்கார்ந்து விட்டாள்‌. மனதுள்‌ ஏதேதோ 
எண்ணங்கள்‌ அலைமோதின! இந்தவீட்டில்‌ பாதுகாப்‌ 
பாக இருப்பது போலத்‌ தோன்றியதே! இந்த வீட்டினர்‌ 
எல்லோர்மீதும்‌ அக்கறை ஏற்பட்டதே! மற்றபடி, ரஞ்ச 

னிக்காக, அவள்‌ ஏன்‌ இவ்வளவு பாடுபட வேண்டும்‌? 
இந்து। பெரியம்மாவுக்குப்‌ போய்த்‌ தைலம்‌ தடவுவா 
னேன்‌? ஏன்‌ இந்த வீட்டையே அவள்‌ வேற்றிடமாக 
எண்ணவில்லையே? அதெல்லாம்‌, அவள்‌ வேலையில்‌ 
சேர்த்தியா! யாரிடமும்‌ அனுமதி கேட்க வேண்டும்‌ 
என்று தோன்றக்கூட இல்லையே! அவன்‌ பார்வை 
பட்டால்‌ படபடப்பு! கை தொட்டால்‌ குறுகுறுப்பு! 
ஒன்றையும்‌ யோசித்துப்‌ பாராமல்‌, அவனிடமே இரண்‌ 
டாம்‌ தாரம்‌, அது, இது என்று விட்டாளே! 

அவன்‌ வேலை காரணமாக ஒதுங்கியிருந்தது 
எவ்வளவு கஷ்டமாக இருந்தது! 

வேலைதான்‌ காரணமா? அல்லது, அவள்‌ இரண்‌ 
டாம்‌ தாரம்‌, பிள்ளை என்று மட்டம்‌ தட்டியதற்கு மனம்‌ 
வருந்தி விலகிப்போனானா? 

அப்படியெல்லாம்‌ சொல்லிவிட்டு, எந்த முகத்‌ 
தோடு அவனிடம்‌ சென்று. ஆசை, நேசம்‌, கா..தல்‌ 
என்று சொல்வது? 

ஊகூம்‌! அவளால்‌ முடியாது! இதற்கு ரஞ்சனியைத்‌ 
தான்‌ பிடிக்க வேண்டும்‌! அவளிடம்‌ கூட ஒருதரம்‌ 
அப்படிச்‌ சொல்லியிருக்கிறாள்‌! இப்போது இதைச்‌ 
சொன்னால்‌ கேலி பண்ணியே ஆளை உண்டு இல்லை 
என்று ஆக்கிவிடுவாள்‌! அவளிடமும்‌ மெள்ளத்தான்‌ 
சொல்ல வேண்டும்‌! 

ஆனாலும்‌, எப்படி வந்தது, இந்தக்காதல்‌?! 

'தரமணி'த்‌ தோழிகளும்‌ பயங்கரக்‌ கேலி செய்வார்‌ 
கள்‌! அவர்கள்‌ தானே முதன்முதலாக இருவரையும்‌ 
இணைத்துப்‌ பேசியது! 


ரமணி ச௩திரன 165 


அன்றைக்கு, உமாகாந்தனின்‌ சிரிப்பை ரசித்ததும்‌, 
அவனிடம்‌ அடிக்கடி சிரிக்கச்‌ சொன்னதும்‌... 

“ஏன்‌ தரையில்‌ உட்கார்ந்து கொண்டு இருக்கிறாய்‌, 
மானசி?" 

உமாகாந்தன்‌! 

வாரிச்‌ சுருட்டிக்‌ கொண்டு எழுந்தவளுக்கு, வாய்‌ 
பேச முடியாமல்‌, நாக்கு மேலண்ணத்தில்‌ ஓட்டிக்‌ 
கொண்டது! 

“சு...சும்மா... தான்‌!'' என்று திக்கித்‌ திணறியவள்‌, 
அதற்குமேல்‌ நில்லாமல்‌, :'*இ... இந்து...” என்று ஏதோ 
முணுமுணுத்துவிட்டு விழுந்தடித்துக்‌ கொண்டு, 
அறைக்கு ஓடிச்‌ சென்றாள்‌. 

அறைக்குள்‌ நுழையப்‌ போனவளுக்கு, உமாகாந்த 
னிடம்‌, ஏதோ “இந்து... என்று உளறிக்‌ கொட்டியது 
நினைவுவர, அடுத்த அறைக்குச்‌ சென்றாள்‌. 

'பிளாக்‌'குகளை வைத்துக்‌ கொண்டு, அழகாக ஒரு 
அடுக்குமாடிக்‌ கட்டிடம்‌ கட்டி முடித்துக்‌ கொண்டிருந்‌ 
தாள்‌, அவள்‌. 

''நன்றாயிருக்கிறதா, ஆன்ட்டி!'' என்று கேட்ட 
இந்துவுக்கு, இந்த ஆன்ட்டி தனக்கு ஏன்‌ இப்படி 
முத்தமழை பொழிகிறாள்‌ என்று புரியவே இல்லை! 

ரஞ்சனியிடம்‌ தன்‌ மனதைத்‌ தெரிவிக்க வேண்டிய 
துதான்‌! உடனே திருமணமே நடந்துவிடும்‌ போல ஒரு. 
கற்பனை மானசிக்கு! ஆனால்‌, விரைவிலேயே, அந்த்‌ 
எண்ணம்‌ நொறுங்கிவிடப்‌ போகிறது என்று, அப்போது 
அவளுக்குத்‌ தெரியாது. 

அன்றைக்குத்‌ தரமணியில்‌ ஒரு புகழ்பெற்ற உடை 
தயாரிப்பாளர்‌ உரையாற்றுவதாக இருந்தது! அவர்‌ வர 
வெகுவாகத்‌ தாமதம்‌ ஆகிக்கொண்டே இருந்தது! 
எனவே, இருந்து அவர்‌ பேச்சைக்‌ கேட்டுவிட்டு, 
'பஸ்‌'சில்‌ வந்து விடுவதாகக்‌ கூறி, மானசி, காரைத்‌ 
திருப்பி அனுப்பிவிட்டாள்‌! 

அன்று பார்த்து, பள்ளியில்‌ கீழே விழுந்து, 
இந்துவின்‌ காலில்‌, நன்றாகச்‌ சிராய்த்திருந்தது. வலி 
யோடு, மானசியின்‌ ஆதரவைத்‌ தேடியிருந்த குழந்தை, 
காரில்‌ அவள்‌ இல்லை என்றதுமே அழத்‌ தொடங்கிவிட்‌ 
டாள்‌! வீட்டில்‌ இல்லை என்றானதும்‌ ஒரே ரகளைதான்‌! 
அத்தையின்‌ அன்புமொழி, அப்பாவின்‌ அதட்டல்‌, 
எதற்கும்‌ அவள்‌ அடங்கவில்லை. 

வீட்டினர்‌ பேச்சிலிருந்து எதையோ உணர்ந்து, 
“படிப்பு முடிஞ்சதும்‌ டிச்சரம்மா நம்மளை எல்லாம்‌ 
விட்டுவிட்டு, அவங்க ஊருக்குப்‌ போய்‌ விடுவாங்க 
ளாம்‌!'' என்று வேலுப்பையன்‌ '.சொன்னது வேலை 
செய்ய, மானசி ஒரேயடியாய்ப்‌ பிரிந்து போய்விட்டாள்‌ 
என்றே நினைத்து, இந்து ஒரேயடியாக அழுதாள்‌! 

செலவைப்‌ பங்குபோட்டுக்‌ கொண்டு, தோழிக 
ளோடு ஆட்டோவில்‌ வந்து இறங்கிக்‌ கொண்டு, 
மற்றவர்களிடம்‌ விடைகொடுத்து அனுப்பிவிட்டு வீட்டி 
னுள்‌ வந்த மானசிக்கு, அங்குகண்ட காட்சி பிரமிப்பை 
அளித்தது! 

பெரும்பாலும்‌, சொல்பேச்சு கேட்டு நடக்கும்‌ 
குழந்தை, “வீர்வீர்‌' என்று கத்திக்கொண்டு இருந்தாள்‌. 

ஏதேனும்‌ பூச்சி பொட்டு கடித்துவிட்டதோ, அடி 
பட்டு விட்டதோ என்ற பயத்தில்‌ '“என்ன? இந்துவுக்கு 

என்ன?'' என்று கேட்டபடி மானசி வேகமாக இந்துவை 
நெருங்கினாள்‌. 

“ஆன்ட்டீ!'' என்று தாவிவந்து, மானசியின்‌ கழுத்‌ 
தைக்‌ கட்டிக்‌ கொண்டு அட்டையாய்‌ ஒட்டிக்கொண் 
டாள்‌ இந்து! 

''என்னடாச்‌ செல்லம்‌? அழாதே! முதலில்‌ அழு 
கையை நிறுத்து! அப்படியானால்தான்‌, நீ பேசுவதை 
நான்‌ கேட்பேன்‌! நீ அழுதுகொண்டே சொன்னால்‌, 
எனக்குப்‌ புரியமாட்டேன்‌ என்கிறது பார்‌! முதலில்‌, 
கண்ணைத்‌ துடை! என்‌ கண்மணி அல்லவா? அழுகை 
நின்றாயிற்றா? இப்போது சொல்லு! எதற்கு, 
அழுதாய?'' 

“அதைத்தான்‌ நாங்களும்‌ இவ்வளவு நேரம்‌ கேட்‌ 
டுக்கொண்டு இருந்தோம்‌!'' என்று அலுப்புடன்‌ முணுமு 
ணுத்தான்‌ உமாகாந்தன்‌. 

“அப்‌. ..அப்பா, என்னைத்‌ திட்டினாங்க, 
ஆன்ட்டி!'' என்று விசும்பலோடு, முதல்‌ குறை சொன்‌ 
னாள்‌ இந்து! 

“ம்ம்ம்‌? இந்துக்குட்டியையா? திட்‌...ட்டினாங்‌ 
களா? என்ன அநியாயம்‌? இருக்கட்டும்‌, இருக்கட்டும்‌! 
நாளைக்கு அவரை நாம்‌ பதிலுக்குத்‌ திட்டி விடலாம்‌! 
ஆனால்‌, .அதற்கா அழுகிறாய்‌? அப்போது, நாளைக்கு 
நீ திட்டியதும்‌, அப்பா இப்படி அழுவாரா? ஊ...ஊ.... 
என்று?” 

அவளது அழுகையை, மானசி நடித்துக்‌ காட்டவும்‌, 
இந்துவுக்குச்‌ சிரிப்பே வந்துவிட்டது!'' அப்பா ஒன்றும்‌ 
அழமாட்டாங்க! பெரியவங்க எல்லாம்‌ அழவே 
கூடாது!'' 

“ஏன்‌ அழுகிறாய்‌' என்றுதான்‌ கொஞ்சம்‌ அதட்டிக்‌ 
கேட்டேன்‌! அதுவும்‌ கேட்டுக்‌ கேட்டு அலுத்துப்‌ 
போனபிறகு!'' என்று, மானசியிடம்‌ உமாகாந்தன்‌ ஆங்‌ 
கிலத்தில்‌ முணுமுணுத்தான்‌! 

“பெரியவர்கள்‌ மட்டுமில்லை! சின்னவர்களும்‌ 
அழுதால்‌, கண்றாவியாகத்தான்‌ இருக்கும்‌! அதனால்‌ 
சின்னவர்களும்‌ அழக்கூடாதுதான்‌! ஆனால்‌, நீ ஏன்‌ 
அழுதாய்‌ என்று இன்னமும்‌ சொல்லவில்லையே!'' 
என்று மானசி விசாரித்தாள்‌. 

மீண்டும்‌, மானசியின்‌ கழுத்தைக்‌ கட்டிக்‌ கொண் 
டாள்‌, இந்து! “ஆன்ட்டி நீங்க ஏன்‌, நான்‌ வரப்போவது 
இல்லை? காரிலேயும்‌ இல்லை? வீட்டிலேயும்‌ இல்லை! 
கால்லே அடி, ஆன்ட்டி! ரத்தமெல்லாம்‌ வந்தாச்சு! 
உங்ககிட்டே காட்ட வந்தா, நீங்க இல்லவே இல்லை! 
படிச்சு முடிச்சிட்டு, நீங்க போயிருவீங்கன்னு வேலு 
சொல்றான்‌! போகாதீங்க, ஆன்ட்டி! ப்ளீஸ்‌ - ஆன்ட்டி।'' 
என்று மீண்டும்‌ அழத்தொடங்கினாள்‌। 

ஒரு ரகசியச்‌ சிரிப்புடன்‌, மானசி குழந்தையை 
அணைத்துக்‌ கொண்டாள்‌! ''வேலுப்பையன்‌ சும்‌...ம்மா 
சொல்கிறான்மா! ஆன்ட்டி, உன்னை உள்ளூர விட்டுப்‌ 
போவேனா? ஒருநாளும்‌ போகவே மாட்டேன்‌! 
போதுமா? எங்கே, கன்னத்தைக்‌ காட்டு! அச்சச்சோ! 
காலில்‌ அடிபட்டது வலிக்காமல்‌ இருக்க ஒரு 'கிஸ்‌' 
கொடுக்கலாம்‌ என்று பார்த்தால்‌, அழுது, கண்ணீரும்‌ 
அழுக்கும்‌ பண்ணி வைத்திருக்கிறாயே! வா கழுவி 
விட்டு அப்புறமாய்‌, 'கிஸ்‌' கொடுக்கிறேன்‌' என்று 
எழுந்தாள்‌! அப்படியே காலில்‌ அடிப்பட்டதையும்‌ 
கழுவி, மருந்து போடலாம்‌!'' 

''ஊ... ம்கூம்‌! அதுக்கு ஸ்கூலிலேயே மருந்து 
போட்டாச்சுது!'' ஆறியும்‌ போய்ட்டுது! இதோ! கால்‌ 
நடக்க முடியுதே!'' 

இருவரின்‌ குரல்களும்‌ தேய்ந்து மறைந்ததும்‌, 
''ஊ...ம்‌'' பெருமூச்சு விட்டான்‌ உமாகாந்தன்‌. '“நாம்‌ 
இவ்வளவு கெஞ்சினோம்‌! இப்போது ஆட்டுக்குட்டி 
மாதிரி போவதைப்‌ பார்‌!'' என்றபடி கைகளை உயர்த்திச்‌ 
சோம்பல்‌ முறித்தான்‌. 

“பள்ளிக்கூட நேரம்‌ தவிரக்‌ கூடவே இருக்கிறா 
ளில்லை! அதுதான்‌! பாசமா வேற பார்த்துக்‌ கொள்கிறா! 
பிள்ளையும்‌ அப்படியே ஒட்டிக்கிட்டா!'' என்றாள்‌ 
சோஃபாவில்‌ சாய்ந்திருந்த பெரியம்மா! 

“எனக்கென்னவோ, இனிமேல்‌, இந்து, மானசியை 
விட்டுப்‌ பிரிந்து இருக்க மாட்டாள்‌ என்று தோன்றுகிறது, 
அண்ணா! அதனால்‌, மானசியை இங்கேயே பிடித்து 
வைத்துக்‌ கொள்வது எப்படி என்று யோசிக்கத்‌ தொடங்‌ 
குவது, எல்லோருக்கும்‌ நல்லது!'' என்று மொழிந்துவிட்‌ 
டுத்‌ தன்‌ அறையை நோக்கிச்‌ சென்றாள்‌ ரஞ்சனி. 

அன்று இரவிலும்‌, இந்து மானசியின்‌ கழுத்தைக்‌ 
கட்டிக்‌ கொண்டே தான்‌ உறங்கத்‌ தொடங்கினாள்‌. 

இந்துவின்‌ அறையினுள்‌ எட்டிப்‌ பார்த்துவிட்டு, 
வெளியே வராந்தாவில்‌ நடைபயின்றான்‌ உமாகாந்தன்‌! 

குழந்தை அயர்ந்து தூங்கியபிறகு, அவளது பிடியி 
லிருந்து விலகி, மெல்ல எழுந்து வந்த. மானசிக்கு, 
உள்ளம்‌ நிறைந்திருந்தது. இங்கு வந்த புதிதில்‌, மானசி 
யின்‌ மனப்புண்களை ஆற்றியது. பெருமளவு இந்துவின்‌ 
அண்மையே! குழந்தையும்‌, மானசியைக்‌ கிட்டத்தட்ட 

அன்னையாகவே ஏற்றுக்கொண்டாள்‌ என்பதை இன்று 
வெளிப்படையாகவே காட்டி விட்டாள்‌. 

மகள்‌, தங்கை, இருவருமே ஏற்றுக்கொண்ட பின்‌, 
மானசியை மணக்க, உமாகாந்தனுக்கு கசக்குமா, 
என்ன? நம்பிக்கையோடு வெளியே வந்தாள்‌ அவள்‌! 

ஆனால்‌... 

கூண்டுப்புலி போலக்‌ குறுக்கும்‌, நெடுக்குமாய்‌ 
நடந்து கொண்டிருந்த உமாகாந்தன்‌, மானசியைப்‌ 
பார்த்ததும்‌ வேகமாக அவள்‌ அருகே வந்தான்‌. 

“ரொம்ப முக்கியமான விஷயம்‌, மானசி! இந்து 
வின்‌ முன்னிலையில்‌ சொல்ல முடியாது! அதனால்‌, 
இப்போதே சொல்லிவிடலாம்‌ என்று நின்று கொண்டிருந்‌ 
தேன்‌! பார்‌, மானசி! எப்படியும்‌, உன்‌ படிப்பு முடிந்த 
தும்‌, நீ உன்‌ வேலையைப்‌ பார்க்கவென்று, இங்கிருந்து 
கிளம்பிப்‌ போய்‌ விடுவாய்‌! அப்புறம்‌, இந்து ரொம்ப 
வும்‌ ஏங்கிப்போவாள்‌! அதனால்‌.. '' 

““அதனால்‌?'' என்று கேட்டபோது, மானசிக்கு 
மூச்செடுக்கவே, முடியவில்லை! 

“அதனால்‌, குழந்தையிடம்‌ அதிகப்பாசம்‌ காட்டா 
மல்‌, சற்று விலக்கி நிறுத்தியே பழகு, மானசி, ரொம்ப 
வும்‌ அன்பாயிராமல்‌... அதுதான்‌ இந்துவுக்கு நல்லது 
மானசி! இனிமேல்‌ கொஞ்சம்‌ பார்த்து நடந்து கொள்‌! 
குட்நைட்‌!'' என்று கூறி விட்டு, உடனேயே அங்கிருந்து 
சென்று விட்டான்‌ உமாகாந்தன்‌! 

வாளி நிறையக்‌ கொதிநீரை, முகத்தில்‌ விசிறியடித்‌ 
தது போல உணர்ந்து, விக்கித்து, நின்றாள்‌ மானசி! 

'நீ போய்விடு' என்று சொல்கிறானே! 

ஆற்றுவாரோ, லை இல்லாமல்‌, அன்றி 
ரவு வெகு நேரம்‌ மானசி அழுதுகொண்டே இருந்தாள்‌. 

அதற்குள்‌: என்னென்ன மனக்கோட்டை கட்டிவிட்‌ 
டாள்‌? 

உமாகாந்தனுடைய மகள்‌, மானசியை அன்னை 
யாக ஏற்றிருக்கலாம்‌! 

அவனுடைய தங்கை மானசியைத்‌-தன்‌ உயிர்த்தோ 
ழியாக்கிக்‌ கொண்டிருக்கலாம்‌! 

ஆனால்‌, இவற்றைவிட உமாகாந்தனின்‌ மனது 
அவளை மனைவியாக ஏற்பதல்லவா முக்கியம்‌? அது 
வல்லவா, அவர்களின்‌ திருமணத்துக்கு அடித்தளம்‌! 
அஸ்திவாரம்‌! 

அந்த அஸ்திவாரமே இல்லாமல்‌, கோட்டை கட்ட 
முனைந்தவள்‌, அந்தக்‌ கோட்டை, இடிந்து விடுவதையும்‌ ' 
எதிர்பார்த்துத்தானே, ஆக வேண்டும்‌! 

அவன்‌ மனதில்‌ கொஞ்சம்‌ அன்பிருந்தாலும்‌, 
“குழந்தைக்காகவேனும்‌, இங்கே இரு" என்று கேட்டுத்‌ 
தான்‌ இருப்பான்‌. ஆனால்‌, அவன்‌ மனது ராமன்‌ 
மனதாக அல்லவா இருக்கிறது! 

என்னதான்‌, சந்தியா தகுதியற்றவள்‌ என்றாலும்‌ 
அவளுக்காக, ஏகபத்தினி விரதனாக இருக்க முடிவுகட்‌ 
டியிருக்கிறான்‌ போல. அது தெரியாமல்‌ இவளாக 
மனதில்‌, ஆசையை வளர்த்துக்‌ கொண்டால்‌, அதற்கு 
யார்‌ பொறுப்பு! அவளேதானே? அந்த மடத்தனத்துக்‌ 
குத்‌ தண்டனையும்‌ அனுபவித்துத்தானே ஆகவேண்டும்‌! 

எத்தனையோ இழப்புகளினால்‌ ஏற்பட்ட 
வேதனை, காலப்‌ போக்கினால்‌ தீரவில்லையா? இந்தத்‌ 
துன்பமும்‌ அவைகளைப்‌ போலவே விரைந்து மறைந்து 
விடும்‌! 

மறக்குமா? 

அந்த இழப்புகளை மறக்க, எதிர்காலம்‌ முழுமைக்‌ 
குமாக என்று, அவள்‌ எண்ணிய ஒன்று கிடைத்தது! 
இப்போது எதிர்காலமே இருண்டு போயிற்றே! இந்த 
இழப்பை எப்படி மறப்பது? 

.. மறுநாள்‌ என்ன முயன்றும்‌, முந்திய இரவு அழுத 
தன்‌ விளைவு முகத்தில்‌ தெரிவதை, மானசியால்‌, 
மறைக்க முடியவில்லை. 'என்ன? என்ன?' என்றவர்களி 
டம்‌, முன்தினம்‌ மாலைக்‌ காற்றில்‌ பஸ்சின்‌ ஜன்னல்‌ 
ஓர சீட்டில்‌ உட்கார்ந்து வந்தது சளிப்பிடித்துக்‌ கொண்ட 
து' என்றாள்‌. அதனால்‌ நல்ல தலைவலி என்றாள்‌. 

“பேசாமல்‌ படுத்துக்‌ கொள்‌, மானசி. இந்துவைப்‌ 
பள்ளிக்கு ரெடியாக்கி அனுப்புவதை நான்‌ பார்த்துக்‌ 
கொள்கிறேன்‌' என்றாள்‌ ரஞ்சனி. 'ஜலதோஷத்துக்கு 
என்ன மருந்து கொடுக்கலாம்‌?'' என்று யோசித்தாள்‌. 

'“சங்கரியம்மா ஒரு கஷாயம்‌ போடுவாள்‌. அது 
சளிக்கு நன்றாகக்‌ கேட்கும்‌! தூதுவளை, கண்டங்கத்திரி 
என்று மூலிகை எல்லாம்‌ போட்டுக்‌ கஷாயம்‌ வடிப்‌ 
பாள்‌. நம்‌ தோட்டத்தில்‌ இரண்டு செடியும்‌ இருக்கிறதா, 
டபபார்‌!'' என்றாள்‌ பெரியம்மா! 

“அய்யோ; அது கசக்குமே!'' என்று கவலைப்பட்‌ 
டாள்‌ இந்து! “குடிச்சிட்டு சாக்லேட்‌ சாப்பிட்டிடுங்க।'' 
பைவ்‌ ஸ்டார்‌!'' என்று அவள்‌ கசப்பு மருந்து குடிக்க 


வழி சொன்னபோது, மானசிக்குச்‌ சிரிப்பு வந்துவிட்டது! 

இந்தக்‌ குழந்தையைப்‌ பிரிந்து போகவேண்டியிருக் 
கிறதே; அவனே 'போ' என்கிறானே! சிரமப்பட்டு, 
அழுகையை அடக்கினாள்‌ அவள்‌! 

“நம்‌ சொந்த வைத்தியம்‌ எதுவும்‌ வேண்டாம்‌! 
இன்று வகுப்புக்குப்‌ போகாமல்‌, பேசாமல்‌ படுத்து 
ஓய்வெடு! நான்‌, டாக்டரை வீட்டுக்கு அனுப்புகிறேன்‌. 
அவர்‌ பார்த்து மருந்து தரட்டும்‌!'' என்று உமாகாந்தன்‌ 
வீட்டுத்‌ தலைவனாக முடிவெடுத்தான்‌. 

அந்தக்‌ கரிசனத்திலும்‌, மானசிக்குக்‌ கண்கள்‌ கசிந்‌ 
தன! ஆனால்‌, இது குடும்பத்‌ தலைமைப்‌ பொறுப்பெடுத்‌ 
தவனின்‌ கரிசனம்‌. காதல்‌ மனதின்‌ கனிவு அல்ல 
என்பதை நினைவுபடுத்திக்‌ கொண்டாள்‌. 

பெருமூச்சை அடக்கிக்‌ கொண்டு, '“வெறும்‌ 
லேசான சளிப்பிடிப்பு! இதற்குபோய்‌, டாக்டர்‌, மருந்து, 
மாயம்‌ ஒன்றும்‌ வேண்டாம்‌. நான்‌ சும்மா... தரமணிக்கு 
வழக்கம்போலப்‌ போகிறேன்‌'' என்று சொல்லத்‌ தொடங்‌ 
கியவளுக்கு அங்கு வேறு இத்தனை கேள்விகளுக்குப்‌ 
பதில்‌ சொல்ல நேருமே என்று தோன்றவும்‌, '“இன்று 
பகல்‌ முழுவதும்‌ ஓய்வெடுத்தால்‌ எல்லாம்‌ சரியாகிப்‌ 
போகும்‌!'' என்று முடித்தாள்‌. 

அவள்‌ முகத்தை ஒருதரம்‌ கூர்ந்துவிட்டு, ''செய்‌, 
நான்‌ மதியம்‌ ஒருதரம்‌ ஃபோன்‌ செய்கிறேன்‌. சளி 
குறையாவிட்டால்‌, டாக்டரை அனுப்புகிறேன்‌!'' என்று 
ஒத்துக்கொண்டான்‌ உமாகாந்தன்‌. 

டெலிஃபோனில்‌, 'உடம்பு நன்றாகி விட்டது' 
என்று சொன்னால்‌ என்ன செய்வானாம்‌ என்று உள்ளூர 
எண்ணியபடி ''சரி'' என்று மானசி தலையாட்டினாள்‌. 

எல்லோரும்‌ வெளியே சென்றபிறகு, கொஞ்ச 
நேரம்‌ படுத்திருந்தவள்‌, மனம்‌, எதைஎதையோ எண்‌ 
ணிக்‌ குழம்பத்‌ தொடங்கவும்‌, வேலையில்‌ ஈடுபடுவது 
நல்லது என்று நினைத்துத்‌ தையலில்‌ இறங்கினாள்‌! 

ஆனால்‌, சுமார்‌ பன்னிரெண்டு மணி அளவில்‌ 
உமாகாந்தன்‌ நேரிலேயே வந்து நின்றபோது, அவ 
ளுக்கு ரொம்பவும்‌ ஆச்சரியமாகி விட்டது! அவளுக் 
காக வந்தானா என்று தன்னை மீறி உள்ளம்‌ துள்ளியது! 

''அப்படியில்லை!'' என்று விளக்கினான்‌ அவன்‌. 
“இரண்டு தெருதள்ளி, நம்மிடம்‌ மொத்தமாய்‌ சரக்கு 
வாங்கும்‌ டீலர்‌ ஒருவர்‌ இருக்கிறார்‌! ஏற்றுமதிக்காக, 
'டிசைன்‌' மாற்றுவது பற்றி அவருடன்‌ பேசவந்தேன்‌. 
அப்படியே வீட்டுக்கும்‌ வந்துபோகலாமே என்று வந்‌ 
தேன்‌! ஆனால்‌... இதுதான்‌ ஓய்வெடுக்கிற அழகா?" 
என்று சிறு கோபத்துடன்‌ வினவினான்‌. 

“இல்லை... உடம்பு சரியாகிவிட்டது...!'' என்றாள்‌ 
அவள்‌ மெதுவாக. 

“ஓய்வாகப்‌ படுத்தாவது இருப்பதுதானே?'' என்‌ 
றான்‌ அவன்‌ அதட்டலாகவே! 

இதென்ன கேலிக்‌ கூத்து? அவள்‌ உடம்பைப்பார்த்‌ 
துக்‌ கொள்ள அவளுக்குத்‌ தெரியாதா? ஜலதோஷம்‌ 
மகளுக்குத்‌ தொத்தி விடுமோ என்று பயப்படுகிறானா? 

“உடம்புதான்‌ நன்றாகி விட்டதே!'' என்றாள்‌ 
உரக்க. 

''எங்கே?'' என்று அருகில்‌ வந்து, அவள்‌ நெற்றி 
யில்‌ கை வைத்துத்‌ தொட்டுப்‌ பார்த்தான்‌ உமாகாந்தன்‌. 


ரமணி சந்திரன்‌ 175 


அதே கதகதப்பு! கீழுதட்டைப்‌ பற்களால்‌ அழுத்திக்‌ 
கொண்டு வெகு சிரமப்பட்டு முகம்‌ மாறாமல்‌ காத்தாள்‌ 
அவள்‌. 

ஒருகணம்‌, அவள்‌ முகத்தைப்‌ பார்த்துக்‌ கொண்டு 
நின்றவன்‌, சட்டைப்‌ பையில்‌ இருந்து ஒரு கடிதத்தை 
எடுத்தான்‌. '“தேவகி மேடத்துக்கு, நீ வீட்டு விலாசம்‌ 
கொடுக்கவில்லையா? அலுவலகத்துக்கு, என்‌ பெயருக் 
குக்‌ கவர்‌ வந்தது. பிரித்துப்‌ பார்த்தால்‌, உள்ளே, 
உன்னிடம்‌ கொடுக்கும்படி, இந்த உறை இருந்தது!।'' 
என்று கொடுத்துவிட்டு அப்படியே நின்றான்‌. 

அவனது அருகாமையின்‌ சுகத்தை அனுபவித்த 
படி, அவளும்‌, அப்படியே நின்றபடியே, உறையை 
உடைத்து, உள்ளிருந்த கடிதத்தை எடுத்துப்‌ படிக்கலா 
னாள்‌. உள்ளூர ஒரே யோசனை! “ஆன்ட்டி' ஏன்‌, 
உமாகாந்தனின்‌ அலுவலகத்துக்கு, அவளுக்கு எழுதிய 
கடிதத்தை அனுப்ப வேண்டும்‌? 

அந்தக்‌ கேள்விக்குரிய பதில்‌ கடிதத்தில்‌ இருந்தது. 

“ஒருதரம்‌ மோப்பம்‌ பிடித்து வந்தவர்களைத்‌ தப்பு 
வழிகாட்டி அனுப்பிவிட்டேன்‌! இப்போது என்னிடம்‌, 
அவர்களுக்கு மிகுந்த சந்தேகம்‌ வந்துவிட்டது! உன்னை 
சென்னையில்‌ பார்த்ததாகத்‌ தகவல்‌ கிடைத்திருக்கிறது. 
வீடு, படிப்புத்‌ தவிர வேறு எங்கும்‌ செல்லாமல்‌ 
எச்சரிக்கையுடன்தானே இருக்கிறாய்‌. சற்று ஒதுங்கினாற்‌ 
போலான அந்த இடங்களில்‌ உன்னைத்‌ தேட மாட்டார்‌ 
கள்‌ என்று எதிர்பார்த்தேன்‌! ஆனால்‌ தைரியமாக இரு. 
பதினெட்டு வயது தாண்டி மேலும்‌ மூன்று ஆண்டுகள்‌ 
முடிந்து விட்ட உன்னை யாரும்‌ எதிலும்‌ கட்டாயப்ப 

தனியே, தொழில்‌ என்று ஒன்றைத்‌ தொடங்கிவிட்டால்‌, 
தானாகத்‌ துணிவு வந்துவிடும்‌ என்று நினைத்தேன்‌! 
அதுவரை 

்‌“'பெற்றவர்களுக்குப்‌ புத்தியில்லாவிட்டாலும்‌, பிள்‌ 
ளைகள்‌ வருத்தத்துடன்‌ வந்து போகிறார்கள்‌!'' அவர்க 
ளது மனவேதனையைப்‌ பார்க்கும்‌ போது, சொல்லிவிட 
லாமா என்றுகூடத்‌ தோன்றுகிறது! ஆனால்‌, இன்னும்‌ 
கொஞ்ச காலம்‌ போகட்டும்‌ என்று முடிவு செய்திருக்கி 
றேன்‌. 

“என்‌ கடிதங்களைக்‌ கண்காணிக்கப்‌ பணம்‌ 
கொடுத்து, ஆள்‌ ஏற்பாடு செய்திருக்கிறார்கள்‌ என்று 
நினைக்கிறேன்‌. அதனாலேயே, வீட்டு முகவரிக்கோ, 
உன்‌ பெயருக்கோ எழுதாமல்‌, இந்தக்‌ கடிதத்தை 
உமாகாந்தனின்‌ பெயரில்‌, அவரது அலுவலகத்துக்கே 
அனுப்புகிறேன்‌. 

“பட்டம்‌ பெறும்வரை, எச்சரிக்கையோடு இரு! 
அதன்பின்‌ உன்னைச்‌ சுற்றிலும்‌ ஒரு கோட்டையை நீயே 
கட்டிக்‌ கொள்ளலாம்‌! அன்புமிக்க உன்‌ ஆன்ட்டி!”' 
என்று தேவகி கடிதத்தை முடித்திருந்தார்‌. 

கடிதத்தைப்‌ படித்து .முடிக்கும்போது, மானசியின்‌ 
கை விரல்கள்‌ நடுங்கத்‌ தொடங்கியிருந்தன! 

தைரியம்‌! இருபத்தி இரண்டை எட்டிவிட்ட ஓர்‌ 
இளம்பெண்ணுக்குத்‌ தைரியத்துக்கு என்ன குறை என்று 
எளிதாகப்‌ பேசிவிடலாம்‌!. ஆனால்‌, அன்று வரை 
அந்தக்‌ கொடிய நாள்‌ வரும்‌ வரை, தாய்‌ வயிற்றுள்‌ 
பாதுகாப்பாக குளுக்மொழுக்‌' கென்று வளையவரும்‌ 
குழந்தைக்கும்‌ மானசிக்கும்‌ என்ன வித்தியாசம்‌ இருந்‌ 
த்து? 


ரமணி சந்திரன்‌ 177 


பர்தம்‌ பயின்றாள்‌! பாட்டுக்‌ கற்றாள்‌! வீணை 
வாசித்தாள்‌! பேக்கரி கிளாஸ்‌ போனாள்‌! தையல்‌ 
படித்தாள்‌! பங்குசந்தை பற்றி விவாதிக்கத்‌ தெரியும்‌. 
வரி, வட்டி விகிதம்‌ எல்லாம்கூட தெரியும்‌! சகலகலா 
வல்லிதான்‌! 

ஆனால்‌, வெளி உலகம்‌ பற்றி, அவளுக்கு என்ன 
தெரிந்திருந்தது? தாயின்‌ வயிற்றிலிருந்து வெளிவந்து, 
அப்போதுதான்‌ தொப்புள்‌ கொடி அறுத்த குழந்தையைக்‌ 
குப்பைத்‌ தொட்டியில்‌ போட்டுவிட்டு, “இனித்‌ தைரிய 
மாய்‌ உன்‌ வாழ்வை நீதான்‌ பார்த்துக்‌ கொள்ள 
வேண்டும்‌ என்றால்‌ எப்படியோ, அப்படித்தானே 
அவள்‌ நிலையும்‌ இருந்தது! 

உயிருக்குயிரான பெற்றோரையும்‌, தம்பியையும்‌, 
இழந்து நிற்கையில்‌, உயிரைக்‌ கொடுப்பார்கள்‌ என்று 
எண்ணியிருந்த உறவினர்கள்‌, உயிரைக்‌ குடிக்கும்‌ ரத்தக்‌ 
காட்டேரிகளாக 'மாறும்போது, தைரியமும்‌, துணிவும்‌ 
எங்கிருந்து வரும்‌? 

ஓடி ஒளிந்து கொள்ளத்தான்‌ முடிகிறது. எலியை 
விடக்‌ கேவலம்‌! ஆனால்‌, இங்கும்‌ ஆபத்து வரக்கூடும்‌ 
என்றால்‌. 

“மானசி? என்ன விஷயம்‌?'' 

உமாகாந்தனின்‌ குரல்‌, அவளை சுயநினைவுக்குக்‌ 
கொண்டுவர, மானசி, அவனைப்‌ பார்த்து மலங்க 
விழித்தாள்‌! 

என்ன விஷயம்‌? என்னவென்று சொல்வது? 
உமை தன்‌ துன்பங்களைச்‌ சிவனிடமன்றி வேறு யாரிடம்‌ 
சொல்வாள்‌? 

தன்னை மீறி, ஒரு விம்மலுடன்‌, அவன்‌ மார்பில்‌ 
சாய்ந்து விட்டாள்‌ மானசி! காட்டாற்று வெள்ளம்போல 
விக்கலும்‌, விசும்பலுமாகக்‌ கண்ணீர்‌ கரைபுரண்டு ஓடி 
யது। 

ஒருகணம்‌ தயங்கிவிட்டு, அவள்‌ முதுகை வருடிக்‌ 
கொடுத்தபடி, உமாகாந்தன்‌ சற்றுநேரம்‌ அப்படியே 
நின்றான்‌ பிறகு, '“மானசி, கட்டுப்படுத்திக்‌ கொள்ளம்‌ 
மா।'' என்றான்‌ மெதுவாக. 

அவன்‌ குரல்‌, மானசியை, சுயநினைவுக்கு 
கொண்டு வந்து சேர்த்தது, இருக்கும்‌ நிலையையும்‌ 
உணர்த்தியது. “பிரிந்து போ' என்று சொன்னவனின்‌ 
மார்பில்‌ ஒண்டிக்கொண்டு. ..சே! அவளை எவ்வளவு 
கேவலமாக அவன்‌ நினைப்பான்‌! 

சட்டென விலகி நின்று, ''சாரி!'' என்றாள்‌ அவள்‌. 
“நான்‌... நான்‌ கொஞ்சம்‌ வசமிழந்து... மன்னித்துக்‌ 
கொள்ளுங்கள்‌” என்று தடுமாறினாள்‌. 

அவள்‌ பேச்சைக்‌ கவனியாதவன்‌ போல, “'கடிதத்‌ 
தில்‌ ஏதாவது கெட்ட சேதியா?'' என்று கேட்டான்‌ 
உமாகாந்தன்‌. 

“கடிதம்‌... அந்த வினாடித்‌ தவிப்பில்‌, அவன்‌ 
குறிப்பிட்ட பிறகுதான்‌ கடிதமே அவளுக்கு நினைவு 
வந்தது! கடிதம்‌, அது முன்மொழியும்‌ அபாயம்‌... 
ஆனால்‌.... அது... அது என்‌ சொந்த விஷயம்‌ சார்‌! 
நா...நானே சமாளித்துக்‌ கொள்வேன்‌! என்னவோ, 
ஒருநிமிஷம்‌ கொ... கொஞ்சம்‌ அசட்டுத்தனமாய்‌ நடந்து 
கொண்டு விட்டேன்‌! அதை...ம. மன்னித்து 
விடுங்கள்‌!'' என்றாள்‌ குரலையும்‌, முகத்தையும்‌ கட்டுப்‌ 
படுத்த வெகுவாக முயன்றபடி. 

''அதைவிடு மானசி!'' என்றான்‌ உமாகாந்தன்‌, 
சற்றே பொறுமையிழந்த குரலில்‌! “இப்போது நான்‌ 
உனக்கு ஏதாவது .உதவி செய்யக்கூடுமா? அதை 
மட்டும்‌ சொல்லு!'' என்று கேட்டான்‌. 

செய்யலாம்‌! மணந்து, மனைவியாக்கிக்‌ கொண் 
டான்‌ என்றால்‌, அவளது துன்பங்கள்‌ எல்லாமே, 
அடியோடு அற்றுப்‌ போகும்‌! ஆனால்‌, பிரிவுக்குப்‌ 
பிள்ளையைத்‌ தயார்‌ செய்‌' என்பவனிடம்‌ போய்‌, அதை 
எப்படிச்‌ சொல்ல முடியும்‌? 

இனி அதிகநேரம்‌ அடக்கிக்‌ கொள்ள முடியாது 
என்பதை உணர்ந்து, தையல்‌ பொருட்களை ஒதுக்குவது 
போலப்‌ பாவனை செய்தபடி... ''அதற்கெல்லாம்‌ அவசி 
யம்‌ இல்லை, சார்‌! கொஞ்சம்‌ பழைய விஷயம்‌! 
அவ்வளவுதான்‌ கொஞ்சநேரம்‌ தனியாக இருந்தாலே 
போதும்‌...'' என்றாள்‌ குறிப்பாக! 

உமாகாந்தன்‌ தயங்கி நிற்கவும்‌, ''ப்ளீஸ்‌, சார்‌! 
தலைவலிக்காக மாத்திரை போட்டது, தூக்கம்‌ வருகிறது! 
தூங்கி எழுந்தால்‌ எல்‌... எல்லாம்‌ சரியாகி விடும்‌!'' 
என்று அவள்‌ கவனமாகப்‌ பேசி மீண்டும்‌ குறிப்பா 
லேயே, அவனை, வெளியேறச்‌ சொன்னாள்‌. 

அதற்குமேல்‌ பிடிவாதமாய்‌ நின்றுகொண்டிராமல்‌, 
உமாகாந்தனும்‌ அறையை விட்டு வெளியேறினான்‌. 

அவனது காலடி ஓசை தேயுமட்டும்‌ காத்திருந்து 
விட்டு, ஓடிச்சென்று கதவைத்‌ தாளிட்டு விட்டுத்‌ 
திரும்பிவந்து, படுக்கையில்‌ விழுந்தாள்‌ அவள்‌! 

மறுநாள்‌ காலையிலேயே, வெளியூர்‌ செல்வதர்தக்‌ 
கூறி, உமாகாந்தன்‌ கிளம்பிச்‌ சென்றபோது, 'இங்கேயே 

இருந்தால்‌, ஏதாவது சாக்கிட்டு மடியில்‌ விழுந்து 
அழத்தொடங்கி விடுவாளோ என்று ஊரைவிட்டே 
போகிறானா' என்று எண்ணி அதற்கும்‌ வருந்தினாள்‌ 
மானசி. 

அப்படியெல்லாம்‌ இராது என்று அவளுக்கே 
தெரியும்தான்‌! ஆனால்‌, அவளது சோர்ந்த மனது, 
தன்னைத்தானே புண்ணாக்கிக்‌ கொள்வதில்லையே குறி 
யாக இருந்தது! 

உமாகாந்தன்‌ காலையிலேயே வெளியே சென்று 
விட, பேசாமல்‌ விழுந்தடித்துக்‌ குப்புறப்‌ படுத்துக்‌ 
கொள்ள வேண்டும்‌ போலத்தான்‌ மானசிக்கு இருந்தது. 

ஆனால்‌, படுத்து என்ன செய்வது? ஏற்கனவே 
வலித்துக்‌ கொண்டு இருக்கும்‌ புண்ணை, இன்னும்‌ 
நோண்டி நோண்டிப்‌ பெரிதாக்குவதா? அதை விட, 
அன்றாட வாழ்வில்‌, வழக்கம்போல ஈடுபட்டால்‌ அடுத்‌ 
தடுத்துச்‌ செய்ய வேண்டியவைகளாவது மனதைக்‌ 
கொஞ்சம்‌ வேறுபுறம்‌ திருப்பக்‌ கூடும்‌. 

''வேண்டுமானால்‌, இன்றும்‌ ஓய்வெடு மானசி. 
இந்துவை நான்‌ பார்த்துக்‌ கொள்கிறேன்‌!'' என்று உதவ 
முன்வந்த ரஞ்சனியிடம்‌ உடம்பு நன்றாகி விட்டதால்‌, 
தானே எல்லாம்‌ செய்து கொள்வதாகக்‌ கூறி அனுப்பி 
னாள்‌. 

அதன்படியே தானும்‌ தயாராகி, இந்துவையும்‌ ரெடி 
பண்ணிக்‌ .கிளம்பினாள்‌. 

“என்னா கார்‌ ஓட்டறானுங்கம்மா!'' என்று அலுத்‌ 
துக்‌ கொண்டபடி மிக வேகமாக ஓட்டிவந்த ஓர்‌ 
வெள்ளை அம்பாசிடரிடமிருந்து லாவகமாகக்‌ காரை 

ஒதுக்கி ஓட்டி இந்துவின்‌ பள்ளியருகில்‌ காரை: நிறுத்தி 
னார்‌ டிரைவர்‌. 

''நேத்திக்குக்‌ கூட, இந்தக்கார்‌ இப்படித்தாம்மா 
வந்தது! பின்னாடியே வருவான்‌. வேண்டாத இடத்திலே 
ஒட்டி முன்னாடி போவான்‌ இடம்‌ இருக்கிற நேரத்திலே, 
பின்னாடியே நத்தை மாதிரி மெது. வா வருவான்‌! 
சள்ளை பிடிச்ச பசங்கம்மா!'' என்று டிரைவர்‌, அலுத்துக்‌ 
கொண்டு இருக்கும்‌ போதே, கார்‌ அவர்களைத்‌ தாண்டிச்‌ 
சென்றது! 


“சில காரோட்டிகளுக்கு, இதிலே ஒரு 'த்‌ரில்‌!'' 
என்று, டிரைவரிடம்‌ உரைத்துவிட்டு, இந்துவைக்‌ கூட்‌ 
டிப்போய்‌, வகுப்பில்‌ விட்டுவிட்டு வந்தாள்‌. 

ஞாபகமாகக்‌ கறுப்புக்‌ கண்ணாடி முகத்தில்‌ இருந்‌ 
தது. துப்பட்டாவைத்‌ தலையைச்‌ சுற்றிப்‌ போட்டிருந் 
தாள்‌! வழக்கத்துக்கு மாறான ஆடைகள்‌! வேகமாகச்‌ 
செல்லும்‌ காரிலிருந்து, அவளை இனம்‌ கண்டு கொள்‌ 
வது கடினம்‌ தான்‌! அத்தோடு, அந்தக்‌ கார்முன்‌ தினமும்‌ 
வந்ததாமே! முந்திய நாள்தான்‌ அவள்‌ வீட்டினுள்ளேயே 
முடங்கிக்‌ கிடந்துவிட்டாளே! அத்தோடு, அந்தக்‌ கார்‌ 
அவர்களைத்‌ தாண்டிச்‌ சென்றும்‌ விட்டது! 

தரமணியிலிருந்து வகுப்பு முடிந்து திரும்பி வரும்‌ 
போது, போக்கு வரத்து சற்று நெரிசலாக இருந்தது. 

இந்துவின்‌ பள்ளிக்குச்‌ சென்று, அவளைக்‌ கூட்டிக்‌ 
கொண்டு, வீடு நோக்கிக்‌ கார்‌ விரைந்தபோது சந்தேகப்‌ 
படும்‌ விதமாக எங்கும்‌, எதுவும்‌ தெரியவில்லை! 

பொதுவாக, போக்குவரத்து நெரிசலாக இருக்கக்‌ 
கூடிய சாலை வழியே செல்வது உமாகாந்தனுக்குப்‌ 

பிடிக்காது. நின்று நின்று செல்லுமுன்‌ நேரமும்‌ ஆகிவி 
டும்‌. கூடவே, மூச்சுக்காற்றில்‌ பெட்ரோல்‌ புகை, தூசி 
அதிகம்‌ கலக்கும்‌ என்று, கொஞ்சம்‌ சுற்றுவழி என்றா 
லும்‌, நெரிசல்‌ இல்லாமல்‌, கார்‌ இலகுவாகச்‌ செல்லக்‌ 
கூடிய பக்கவாட்டுச்‌ சாலைகளின்‌ வழியாகவே டிரை 
வரை ஓட்டச்‌ சொல்லுவான்‌! அவனும்‌ அப்படித்தான்‌ 
ஓட்டுவான்‌. | 

அன்றும்‌, அப்படித்தான்‌ வந்துகொண்டிருந்தார்கள்‌. 
வீடுகள்‌ அடங்கிய ஒரு குடியிருப்புப்‌ பகுதி வழியே 
கார்‌ சென்று கொண்டு இருந்தபோது, மின்னல்‌ வேகத்‌ 
தில்‌ வந்த ஒரு சிவப்பு நிற சீயல்லோ கார்‌, அவர்களை 
முந்திக்‌ கொண்டு சென்றது. 

'“மடப்பசங்க! ஓட்டுறானுங்க, பாருங்கம்மா?'' 
என்று, டிரைவர்‌, திட்டிக்‌ கொண்டு இருக்கும்போதே, 
சீயல்லோவின்‌ வேகம்‌ குறைந்தது. இவர்களது மாருதி 
யின்‌ முன்‌ நின்றே விட்டது, 

ஒதுக்கி ஓட்ட வழியின்றி, ஒருபுறமாகச்‌ செங்கல்‌ 
அடுக்கி, மணல்‌ குவித்திருந்தார்கள்‌. 

எனவே, 'ஹார்ன்‌' அடித்து, காரைக்‌ கொஞ்சம்‌ 
முன்னே தள்ளி நிறுத்தும்படி டிரைவர்‌ சைகை செய்த 
போது, அந்தக்‌ காரிலிருந்து சிலர்‌ இறங்கி .வந்தார்கள்‌. 

“என்னப்பா? ரிப்பேரா... என்று கேட்ட டிரைவர்‌ 
அதற்குமேல்‌ பேச முடியவில்லை! வந்தவர்களுள்‌, ஒரு 
தடியன்‌, டிரைவரை வெளியே இழுத்து அவர்‌ தலையில்‌ 
ஓங்கி ஓர்‌ அடி வைக்க, டிரைவர்‌ சுருண்டு விழுந்தார்‌. 

ஏதோ விபரீதம்‌ என்று புரிந்து, உதவிகோரி, 
மானசி ஒரு கத்து கத்தியிருப்பாள்‌. அதற்குள்‌ பின்கத 

வைத்‌ திறந்து, அவளைப்‌ பிடித்து வெளியே இழுத்தான்‌ 
இன்னொருவன்‌. 

'“ஆன்ட்டி!'' என்று கதறியபடி, மானசியின்‌ 
கையைப்‌ பற்றி உள்ளே இழுக்க முயன்ற இந்து, அந்தக்‌ 
குண்டனின்‌ இழுப்பில்‌ வெளியே வந்துவிட்ட மானசி 
யோடு சேர்ந்து வந்து விழுந்தாள்‌ 

இந்துவை ஒரு கையால்‌ பிடித்துத்‌ தூர எறிந்து 
விட்டு, மானசியின்‌ முகத்தில்‌ எதையோ “ஸ்ப்ரே' 
செய்தான்‌ இன்னொருவன்‌. 

“உத... என்று பாதி வார்த்தையிலேயே, மானசி 
மயங்கி விழுந்துவிட அவளைத்‌ தூக்கிச்‌ சென்று 
சீயல்லோவில்‌ போட்டுக்‌ கொண்டு மூன்று தடியர்களும்‌ 
ஏறிக்கொள்ள கார்‌ பறந்தது! எல்லாம்‌ ஒரு சில 
நிமிடங்களில்‌ நடந்து முடிந்தது. அருகே கட்டப்பட்டுக்‌ 
கொண்டிருந்த ப்ளாட்‌ மாடியிலிருந்து பார்த்த சில 
வேலையாட்கள்‌, ''ஏய்‌ஏய்‌.. என்று ஓடி வருமுன்‌ கார்‌ 
கண்காணாமலே போய்விட்டது. 

அந்தப்‌ பக்கமாய்‌, சைக்கிளில்‌ போன இரு 
பையன்கள்‌, காரைத்‌ தொடர முயன்று தோற்றுத்‌ திரும்பி 
வந்தனர்‌. ““கார்‌ நம்பர்கூடக்‌ கண்டு பிடிக்க முடியவில்‌ 
லையே! நம்பர்‌ ப்ளேட்டில்‌ சகதிபட்ட மாதிரி, நம்பரை 
மறைத்து விட்டார்கள்‌!'' என்றபடி. 

தூக்கி எறியப்பட்ட இந்துவை ஒருவர்‌ தூக்கிவிட, 
சுயநினைவற்றுக்‌ கிடந்த டிரைவருக்கு மயக்கம்‌ தெளி 
விக்க முயன்றனர்‌ சிலர்‌. 

ஒருவாறு, மயக்கம்‌ தெளிந்து எழுந்து, அழுது 
கொண்டு நின்ற இந்துவை அழைத்துக்‌ கொண்டு 
வீட்டுக்கு வந்து ரஞ்சனியிடம்‌ விவரம்‌ சொன்னார்‌ 

ஏற்காடு மலையின்‌ அடிவாரத்தில்‌ அமைந்திருந் 
தது, அந்த அனாதை இல்லம்‌ பழைய காலப்‌ 
பர்ணசாலை போன்ற தோற்றம்‌. ஆனால்‌, பலரும்‌ 
கொடுத்த உதவிப்பணத்தினால்‌, அங்கே வளர்ந்த பிள்‌ 
ளைகளுக்கும்‌ ப்ல வசதிகள்‌ செய்து கொடுக்கப்பட்டிருந் 
தன. அவற்றுள்‌ முக்கியமானது கல்வி। ஏட்டுப்‌ படிப்பு 
டன்‌ கூடவே அவரவர்‌ திறமைக்கேற்பத்‌ தொழில்‌ 
கல்வியும்‌ கற்பிக்கப்பட்டது. அங்கே பயின்று, வெளி 
வந்த பலர்‌ இப்போது நல்ல வேலையோ, சொந்தத்‌ 
தொழிலோ செய்து கொண்டு, ஓரளவு நல்ல நிலைமையி 
லேயே இருந்தனர்‌. நன்றிமறவாமல்‌, இல்லத்துக்கு 
நன்கொடையும்‌ கொடுத்தனர்‌. 

அந்த ஆசிரமத்தை நடத்தி வந்த தேவகி அம்மாள்‌, 
உமாகாந்தனுடைய தாயாருடன்‌ சேர்ந்து படித்தவர்‌. 
அவரது சேவைக்கு மரியாதை செய்வது போல, 
ஆண்டுதோறும்‌ ஒரு கணிசமான தொகை, உமாகாந்தனு 
டைய குடும்பத்தால்‌ அந்த அனாதாசிரமத்துக்கு அளிக்‌ 
கப்பட்டு வந்தது! குடும்பத்தோடு, நேரிலேயே சென்று, 
பணத்தைக்‌ கொடுத்துவிட்டு வருவார்கள்‌. அந்த ஒரு 
தொடர்பினால்தான்‌, தேவகியின்‌ கடிதத்திற்கு முழு 
மதிப்புக்‌ கொடுத்து, மானசியை, உமாகாந்தன்‌ வேலைக்‌ 
குச்‌ சேர்த்துக்‌ கொண்டதே! 

காலையிலேயே வீட்டை விட்டுக்‌ கிளம்பிய உமா 
காந்தன்‌, ஆசிரமத்தை அடைய மணி பதினொன்று 
ஆயிற்று. தேவகி அம்மாளிடம்‌ பேசி முடித்துவிட்டு, 
உணவையும்‌ முடித்துக்‌ கொண்டு, இரண்டு மணி 
அளவில்‌ கிளம்பி, இரவுச்‌ சாப்பாட்டுக்கு வீடு சென்று 
விடலாம்‌ என்பது அவனது திட்டம்‌. 

ஆனால்‌, இந்த ஆசிரமத்தைப்‌ பெரிய அளவில்‌ 
அமைக்கவும்‌, பிள்ளைகளுக்கு மேலும்‌ பல வசதிகள்‌ 

செய்து தரவும்‌ விருப்பம்‌ கொண்டு, சில பெரும்‌ 
தொழில்‌ பிரமுகர்கள்‌ அன்று, அங்கே வந்திருந்தார்கள்‌! 
அவர்களுக்கு இல்லத்தையும்‌, கல்விக்கூடத்தையும்‌ சுற்‌ 
றிக்காட்டி, அவர்களோடு, சேர்ந்து உணவருந்தி, பேசி 
முடித்து, அன்னை உமாகாந்த்னிடம்‌ தனிமையில்‌ பேச 
முடிந்தபோது முன்‌ மாலை தாண்டி விட்டது! 

தன்‌ உத்தேசத்தைச்‌ சொல்லி, மானசி பற்றிய 
விவரங்களை அவன்‌ கேட்டபோது, சற்றுநேரம்‌ எது 
வுமே சொல்லாமல்‌, தேவகி யோசனையில்‌ ஆழ்ந்தார்‌! 


பின்னர்‌, ஒரு முடிவுக்கு வந்து, அவர்‌, மானசி 
பற்றிக்‌ கூறியது, உமாகாந்தனை வியப்பில்‌ ஆழ்த்தியது! 


மானசியுடைய குடும்பம்‌, அந்தப்‌ பகுதியில்‌ 
உள்ள வளமான குடும்பங்களுள்‌ ஒன்று. ஏற்காடு 
மலையில்‌ படர்ந்து கிடக்கும்‌ 'காஃபித்‌ தோட்டங்களில்‌ 
கணிசமான ஒரு பகுதி இவர்களுக்குச்‌ சொந்தமானது. 

மூன்று சகோதரர்களில்‌, மானசியுடைய தந்தை 
கடைசி! மூவருமே சுமார்‌ ஒன்றரை, இரண்டு ஆண்டு 
வயது வித்தியாசத்தில்‌ பிறந்தவர்கள்‌. ஆதலால்‌, கிட்டத்‌ 
தட்ட சமவயது போலவே வளர்ந்தார்கள்‌. மூத்த 
இருவரும்‌, ஓர்‌ அக்கா தங்கையை மணக்க, அடுத்தவர்‌, 
அந்தப்‌ பெண்களுடைய ஒன்று விட்ட சகோதரியைத்‌ 
திருமணம்‌ செய்தார்‌. ஒவ்வொருவருக்கும்‌ ஆணும்‌ 
ல்‌, இரண்டிரண்டு பிள்ளைகள்‌! மூன்று 
குடும்பங்களும்‌ மிக ஒற்றுமையாகவே இருந்து வந்தனர்‌! 

அதற்கு ஒரு முக்கியமான காரணம்‌, மானசியு 
டைய தாத்தா பணவிஷயமாகச்‌ செய்து வைத்திருந்த 

ஓர்‌ ஏற்பாடே! எழுத்தளவில்‌, காஃபி எஸ்டேட்டுகளை, 
மூன்று பிள்ளைகளுக்கும்‌ சமபங்காகப்‌ பிரித்துக்‌ கொடுத்‌ 
தவர்‌, தொழில்‌ மொத்தமாகவே நடந்தபோதும்‌, ஆண்டு 
தோறும்‌, லாபத்தை மூன்று பிள்ளைகளும்‌ பிரித்து 
எடுத்துக்‌ கொண்டு விடுமாறு செய்திருந்தார்‌. அந்தப்‌ 
பணத்தை எப்படிச்‌ செலவிடுவது என்பது, அவரவர்‌ 
விருப்பத்தைப்‌ பொறுத்தது! 

மூவரும்‌, சேலத்தில்‌ அவரவர்‌ ரசனைக்கேற்பப்‌ 
பெரிய வீடு கட்டிக்‌ கொண்டனர்‌! மலையிலும்‌ மூவருக் 
கும்‌ வீடு இருந்தது. கூடிப்‌ பேசிச்‌ சமஅளவிலேயே 
நகைகள்‌ செய்தனர்‌! பெரிய கார்கள்‌ வாங்கினர்‌! 
எல்லாமே ஓரளவு சம அளவிலேயே செய்ததால்‌ மூன்று 
குடும்பங்களின்‌ ஒற்றுமைக்குப்‌ பங்கம்‌ வரவே இல்லை! 

இந்தச்‌ சமயத்தில்‌ தான்‌ விதி விளையாடியது. 
சிங்கப்பூருக்கு உல்லாசப்‌ பயணம்‌ சென்றுவிட்டுத்‌ 
திரும்பியபோது, மானசியுடைய பெற்றோரும்‌, தம்பி 
யும்‌, விமான விபத்தில்‌ இறந்துபோனார்கள்‌. முந்திய 
ஆண்டு, கல்லூரிப்‌ பெண்களோடு அங்கே சென்று 
வந்திருந்ததால்‌, மானசி, அவர்களோடு செல்லவில்லை. 
பெரியப்பாக்கள்‌ வீட்டிலேயே தங்கிவிட்டதால்‌, அவள்‌ 
மட்டும்‌ தப்பித்தாள்‌! 

முதலில்‌, இழப்பு மட்டும்தான்‌ தெரிந்தது! 

அப்புறம்‌, பணக்கணக்கு பெரிதாக தோன்றத்‌ 
தொடங்கியது. 

விபத்தில்‌ இறந்தவர்களுக்கான நஷ்ட ஈடுத்தொகை 
யாகக்‌ கொடுக்கப்பட்ட, ஆறு லட்சம்‌ ரூபாய்‌, மானசி 
யின்‌ பெயரில்‌ செக்காக வந்தது! 

லாபப்‌ பிரிவினையின்போது, மூன்றில்‌ ஒரு பங்கு 
விள்ளாமல்‌ விரியாமல்‌, மானசியை அடைந்தது. 

இதைப்‌ பெரியவர்களால்‌ தாங்க முடியவில்லை! 

சம்பாதிப்பதெல்லாம்‌ பிள்ளைகளுக்குத்தான்‌. அப்‌ 
படி, அவர்கள்‌ ஒவ்வொருவரும்‌ சம்பாதிப்பது இருபிரி 
வாகிப்‌ பிள்ளைகளுக்குச்‌ சேரும்போது, மானசிக்கு 
மட்டும்‌ முழுவதும்‌! அதாவது, அவர்கள்‌ பிள்ளைகளுக் 
குக்‌ கிடைப்பதுபோல, இரு மடங்கு மானசிக்கு. 
அவர்கள்‌ பிள்ளைகளுக்கு ஆளுக்கு ஒரு வீடு என்றால்‌ 
மானசிக்கு இரண்டு! அவர்கள்‌ பெற்ற மக்களுக்கு 
ஆளுக்கு முன்னூறு ஏக்கர்‌ காப்பித்தோட்டம்‌ என்றால்‌, 
மானசிக்கு மட்டுமாக அறுநூறு ஏக்கர்‌! அவர்களுடைய 
பிள்ளைகளைவிட மானசி, இருமடங்கு பணக்காரி 
ஆகிவிடுவாள்‌! 

இந்த ஏற்றத்தாழ்வு, அந்த இரு பெற்றோர்களாலும்‌ 
பொறுக்க முடியவில்லை! இதற்கு அந்தச்‌ சின்னப்பெண்‌ 
கொடுத்த விலை, அவர்கள்‌ கண்ணில்‌ படவில்லை! 
நாளாக, ஆக, அவர்கள்‌ நாயாய்‌, பேயாய்‌ அலைந்து 
சம்பாதிப்பதை எல்லாம்‌ அடித்துக்‌ கொண்டு போக 
வந்த, ஒரு பிசாசாகவே அவளை நினைக்கத்‌ தொடங்கி 
விட்டார்கள்‌. 

அவளை விரட்டி அடிப்பது பற்றித்‌ திட்டம்‌ 
போட்டார்கள்‌. 

எல்லாக்‌ குடும்பங்களையும்‌ போல, அந்தக்‌ குடும்‌ 
பத்திலும்‌, ஒரு கறுப்பு ஆடு உண்டு. இந்தச்‌ சகோதரர்க 
ளுக்கு, ஒன்று விட்ட அத்தை மகன்‌! சுற்றி வளைத்து, 
மானசி, மற்ற பிள்ளைகளுக்கு மாமா முறை. நாற்பது 

வயது. இரண்டு தடவை சிறை சென்று திரும்பியவன்‌ 
பேட்டை ரவுடிபோல இருப்பான்‌. அவனோடு, ஓர்‌ 
ஒப்பந்தம்‌ போட்டார்கள்‌, மானசியுடைய இரு பெரியப்‌ 
பாக்களும்‌. 

மானசியை அவனுக்குக்‌ கல்யாணம்‌ செய்து 
கொடுத்துவிடுவது. 

'“என்னது?!'' என்று அதிர்ந்துபோய்‌ எழுந்தான்‌ 
உமாகாந்தன்‌. 

“ஒரு பூ... அப்போதுதான்‌ மலரும்‌ புதுப்பூ மாதிரி 
பெண்‌ மானசி! அவளைப்‌ போய்‌ நாற்பது வயது 
பேட்டை ரவுடிக்கா? என்ன அநியாயம்‌? எப்படி மனம்‌ 
வந்தது?"' 

“அநியாயம்‌ தான்‌. ஆனால்‌, பணம்‌ பத்தும்‌ 
செய்யும்‌ உமா! அத்தோடு அந்தமாதிரிப்பட்டவன்‌ 
தானே, இவர்கள்‌ இழுத்த இழுப்புக்கு வருவான்‌:? 
அவர்களது ஒப்பந்தம்‌ என்ன தெரியுமா? மானசியின்‌ 
சொத்துக்களில்‌ இருபத்தைந்து சதவீதம்‌ அவனுக்கு! 
மற்றதை, முன்கூட்டியே பின்‌ தேதியிட்டு, சகோதரர்கள்‌ 
இருவருக்கும்‌, அவன்‌ எழுதிக்‌ கொடுத்து விடவேண்‌ 
டும்‌!'' என்றார்‌, தேவி, வெறுத்த குரலில்‌. 

“எப்படிச்‌ செல்லும்‌? சொத்தெல்லாம்‌, மானசிய 
டையவை ஆயிற்றே. அவனால்‌ எப்படி எழுதிக்‌ 
கொடுக்க முடியும்‌?'' 

"முடியாதுதான்‌ அதனால்‌, திருமணமானதும்‌, 
அவளை அடித்து உதைத்து, எல்லாவற்றையும்‌ அவன்‌ 
தன்‌ பேரில்‌ எழுதி வாங்கிவிட வேண்டும்‌! என்பது 
அவர்கள்‌ திட்டம்‌!'” என்றார்‌ தேவகி. 

“பேட்டை, ரவுடி! அவனை நம்பி, இவ்வளவு 
திட்டமிட்டார்களா? சொத்தை வாங்கித்‌ தானே வைத்துக்‌ 
கொண்டால்‌, இவர்களால்‌, என்ன செய்ய முடியும்‌?'' 
என்று, உமாகாந்தன்‌ வினவினான்‌. 

“அதற்காகத்தான்‌, ஏதோ பெருந்தொகையை 
அவன்‌ வாங்கியிருப்பதாக எழுதி வாங்கிக்‌ கொண்டார்‌ 
கள்‌!'' 

“மானசி எதிர்த்திருப்பாள்‌! அவள்‌ ஒன்றும்‌ முதுகெ 
லும்பே இல்லாதவள்‌ அல்ல! ஆனால்‌, பாவம்‌! எப்‌ 
பேர்ப்பட்ட அதிர்ச்சி!'' என்று வருந்தினான்‌ உமாகாந்‌ 
தன்‌. 

“அதிர்ச்சிதான்‌! பெற்றவர்களைப்‌ போலவே, பிரி 
யமான உறவினர்கள்‌ என்று எண்ணியிருந்தவள்‌, உயி 
ரைக்‌ குடிக்கும்‌ நச்சுப்‌ பாம்புகளாக மாறியது, அவளுக் 
குப்‌ பேரதிர்ச்சிதான்‌! முதலில்‌ அவளால்‌ இதை நம்பவே 
முடியவில்லை! பெரியவர்கள்‌ நிஜமாய்த்தான்‌ சொல்லுகி 
றார்கள்‌ என்று தெரிந்ததும்‌, நீ கூறியதுபோல, எதிர்த்‌ 
தாள்‌. இரு வீட்டுப்‌ பெரியவர்களும்‌, எதற்கும்‌ அசைந்து 
கொடுக்கவில்லை! ஒன்று, அந்தக்‌ கைலாசத்தை - 
அதுதான்‌ அவன்‌ பெயர்‌! - அவனை மானசி மணக்க 
வேண்டும்‌! அல்லது, “இந்தக்‌ குடும்பத்துக்கும்‌, அவளுக் 
கும்‌ எந்தவித உறவும்‌ இல்லை இங்கிருந்து எதுவும்‌ 
வேண்டாம்‌' என்று விடுதலைப்‌ பத்திரம்‌ எழுதித்‌ 
தரவேண்டும்‌ என்றார்கள்‌! எப்படி எழுதிக்‌ கொடுப்‌ 
பாள்‌! எழுதிக்‌ கொடுத்துவிட்டு, உணவுக்கும்‌, உடைக்‌ 
கும்‌ பிச்சை எடுப்பதா? யோசித்துச்‌ சொல்கிறேன்‌' 
ஏன்று அவர்களிடம்‌ சொல்லிவிட்டு, அவளது பீரோ 
வில்‌, வீட்டில்‌ இருந்த நகை, பணம்‌ எல்லாவற்றையும்‌ 

எடுத்துக்‌ கொண்டு ஒருவரும்‌ அறியாமல்‌ என்னிடம்‌ 
வந்துவிட்டாள்‌! 

“எனக்கு, உன்னைப்‌ போலத்தான்‌, அவளும்‌ 
உமா! பிள்ளைகள்‌ ஆறு பேருமே, மாதம்‌ ஒருநாள்‌ 
இங்கு சிரமதானம்‌ செய்துவிட்டுப்‌ போவார்கள்‌. பழைய 
துணிமணிகளைக்‌ கொண்டுவந்து தருவார்கள்‌. வீட்டில்‌ 
எந்த ஒரு விசேஷம்‌ என்றாலும்‌, முதலில்‌ இங்கே உள்ள 
பிள்ளைகளுக்கு விருந்து படைத்து விட்டு, விழாவுக்‌ 
கான வேலையைத்‌ தொடங்குவது, பெரியவர்‌ காலத்தில்‌ 
இருந்தே பழக்கம்‌! 

“என்னை 'ஆன்ட்டி' என்றுதான்‌ மானசி அழைப்‌ 
பது! அவ்வளவு நெருங்கிப்‌ பழகுகிற பெண்‌.. உன்‌ 
கேள்விகளுக்கு இதில்‌ இருக்கிற பதில்‌ போது 
மல்லவா?'' என்று தேவகி உமாகாந்தனிடம்‌ வினவி 
னார்‌! 

உமாகாந்தனின்‌ முகம்‌, சற்றே வாடியது. ''நான்‌ 
வேறு நினைத்தேன்‌, மேடம்‌! ஆனால்‌.. ஆனால்‌, 
அவள்‌ அவ்வளவு பணக்காரி என்றால்‌...?' 

“என்ன சொல்லுகிறாய்‌, உமா?'' என்றார்‌ 
அன்னை அவசரமாக! “அவ்வளவு பணம்‌ இருந்தும்‌, 
அந்தப்‌ பணத்தினால்‌ ஒரு பய்னும்‌ இல்லை என்று 
கண்டு, உதறிவிட்டுத்தானே இங்கும்‌, இங்கிருந்து உன்‌ 
வீட்டுக்கும்‌ மானசி வந்தது? பார்‌, உமா! மானசிக்கு 
விருப்பம்‌ இருந்து, நீங்கள்‌ இருவரும்‌ மணந்து கொண் 
டால்‌ நான்‌ மிகவும்‌ சந்தோஷப்படுவேன்‌! குழந்தை 
இந்துவுக்கும்‌ ஒரு நல்ல தாய்‌ கிடைப்பாள்‌!..'' என்று 
தேவகி சொல்லிக்‌ கொண்டே போனபோது, அறையின்‌ 
டெலிஃபோன்‌ வீச்சு அடித்தது! 

எடுத்துக்‌ கேட்டுவிட்டு, ''உமா, உனக்குத்தான்‌! 
அங்கே, ஏதோ, பெரும்‌ பிரச்சினை என்று தோன்றுகி 
றது!'' என்று, ரிசீவரை உமாகாந்தனிடம்‌ தேவகி 
நீட்டினார்‌. 

ரிசீவரைக்‌ காதில்‌ வைத்துக்‌ கேட்ட உமாகாந்தனின்‌ 
முகம்‌ இருண்டது! ஆனால்‌, அதைக்‌ குரலில்‌ காட்டா 
மல்‌, “பயப்படத்‌ தேவையில்லை, ரஞ்சி! இந்தப்‌ பக்கம்‌ 
தான்‌ அவள்‌ வீடு. போய்‌ விசாரித்து அழைத்து 
வருகிறேன்‌।!'' என்று திடமான குரலிலேயே தங்கையி 
டம்‌ பேசினான்‌! ''இந்து எப்படி இருக்கிறாள்‌? அவளை 
உன்கூடவே வைத்துக்கொள்‌!... போலீசில்‌ ஏதும்‌ சொன்‌ 
னாயா?'' என்று கேட்டான்‌ உமாகாந்தன்‌. 

““இல்லை!'' என்றாள்‌ ரஞ்சனி! ''மானசி, எப்போ 
தும்‌ வெளி ஆட்களிடமிருந்து மறைந்து நிற்க விரும்பு 
கிற மாதிரித்‌ தோன்றும்‌! அதனால்‌, போலீசில்‌ சொல்வது 
தயக்கமாகி விட்டது! சொல்லவா அண்ணா?'' என்று 
கேட்டாள்‌ அவள்‌. 

“வேண்டாம்‌! இங்கே ஒரு முயற்சி செய்து 
பார்க்கிறேன்‌! அது சரியாக வில்லையென்றால்‌, பார்த்‌ 
துக்‌ கொள்ளலாம்‌. வைத்து விடட்டுமா?'' என்று 
கேட்டு, ரிசீவரை வைத்தான்‌ அவன்‌. தேவகியை 
ஏறிட்டு, “மேடம்‌, மானசியை யாரோ தூக்கிப்‌ போய்‌ 
விட்டார்கள்‌!'' என்று கூறிவிட்டு இடிந்து போய்‌ 
அமாந்தான்‌. 

“அவளைத்‌ தேட வேண்டாமா உமா?'' 

“தேடவேண்டும்‌ மேடம்‌! ஆனால்‌, எங்கென்று 
தேடுவது? எப்படிக்‌ கண்டுபிடிப்பது? சென்னையில்‌, 
பட்டப்பகலில்‌ பிடித்துப்‌ போயிருக்கிறார்கள்‌. எங்கே 

கொண்டு போனார்களோ, என்ன செய்தார்களோ? ஒரே 
தவிப்பாக இருக்கிறது மேடம்‌! போலீசில்‌ சொல்லலாம்‌! 
ஆனால்‌, இன்னார்‌ தான்‌ என்று எந்த ஆதாரத்தில்‌ இனம்‌ 
காட்டுவது? அவர்களும்‌ தான்‌ எந்த அடிப்படையில்‌ 
வேலை செய்வார்கள்‌? சிவப்பு நிற சீயல்லோ என்பது 
மட்டுமே செரிகிறது! அதுவும்‌, சகதி பட்டமாதிரி, 
நம்பரை மறைத்திருக்கிறார்கள்‌! போக்குவரத்து நெரிச 
லில்‌ வருவது நுரையீரலுக்கு நல்லதில்லை என்று, 
பக்கத்து, சின்ன ரோடுகள்‌ வழியே வரச்‌ சொல்லுவேன்‌! 
அதை நோட்டமிட்டு, பின்தொடர்ந்து, நடமாட்டமில்‌ 
லாத இடத்தில்‌ காரை நிறுத்தி, டிரைவரை அடித்துப்‌ 
போட்டு விட்டு அவளைப்‌ பிடித்துப்‌ போயிருக்கிறார்‌ 
கள்‌! இவ்வளவு திட்டம்‌ போட்டுச்‌ செயல்பட்டிருப்பவர்‌ 
களை, இந்தப்‌ பரந்து விரிந்த தமிழ்நாட்டில்‌ சென்‌ 
னையே கூடப்‌ பரப்பளவு எவ்வளவு பெரியது... இதில்‌ 
எங்கே தேடி எப்படிக்‌ கண்டுபிடிப்பது என்று... 
நம்பிக்கையற்று பேசிக்‌ கொண்டிருந்தவன்‌, திடுமென 
நிமிர்ந்தான்‌. 

“மேடம்‌, மானசி விருப்பமில்லாத பெண்‌! 
அவளை, வழிக்குக்‌ கொண்டுவர நினைப்பவர்கள்‌, 
ஓட்டல்‌ இதற்கும்‌ செல்லத்‌ துணிய மாட்டார்கள்‌! 
அடுத்தவர்‌ அறியாமல்‌ ரகசியமாக.... மானசி குடும்பத்‌ 
துக்குச்‌ சென்னையில்‌ ஏதாவது இடம்‌ வீடு இருக்கி 
றதா, மேடம்‌? முதலைக்குத்‌ தண்ணீரில்‌ தான்‌ பலம்‌! 
இவர்களுக்கும்‌, வேறு இடம்‌ செல்லத்‌ தைரியம்‌ இராது 
என்று தான்‌ தோன்றுகிறது. சொந்தமோ, வாடகையோ, 
அங்கே அவர்களுக்கு இடம்‌ இல்லையென்றால்‌ காரில்‌ 
இங்கேயே கூடக்‌ கூட்டி வந்திருக்கலாம்‌!... சீயல்லோவி 
லேயே வருவார்கள்‌ என்றுகூடச்‌ சொல்ல முடியாது! 


ரமணி சந்திரன்‌: 193 


காரை மாற்றியிருக்கலாம்‌! ஆனால்‌ இடம்‌... அது 
ஒன்றுதான்‌, நமக்குக்‌ கொஞ்சம்‌ உதவக்கூடிய விஷயம்‌! 
ஆனால்‌ எப்படித்‌ தெரிந்து கொள்வது?'' கவலையும்‌ 
கலக்கமுமாகப்‌ பரபரத்தான்‌ அவன்‌. 

“அது... தெரிந்து கொள்ள ஒருவழி இருக்கிறது, 
உமா!'' என்று சொல்லிக்‌ கொண்டிருந்த தேவகி, 
வாயிற்புறம்‌ நிழலாடக்‌ கண்டு, நிமிர்ந்து பார்த்து விட்டு, 
“வழி இங்கேயே வந்துவிட்டது!'' என்றார்‌ ஓரளவு 
நிம்மதியோடு. 

“வேலையாய்‌ இருக்கிறீர்களா, ஆன்ட்டி?'' என்று 
கேட்டபடி உள்ளே வந்தவர்கள்‌, இருவர்‌, இருபத்தைந்து 
வயதிற்குள்ளாக ஓர்‌ இளைஞனும்‌, அவனுடைய தங்கை 
'என்று ஊகிக்கக்‌ கூடிய ஒரு பெண்ணும்‌! பெண்ணிடம்‌ 
மானசியின்‌ சாயலைக்‌ கண்டு, ''மானசியுடைய பெரி 
யப்பா பிள்ளைகளா?'' என்று கேட்டான்‌ உமாகாந்தன்‌. 

'மானசி' என்று பெயரைக்‌ கேட்டதும்‌, இருவரும்‌ 
அவனிடம்‌ பாய்ந்தார்கள்‌. 

“மானசி! மானசி பற்றி உங்களுக்கு எப்படித்‌ 
தெரியும்‌? அவள்‌ இப்போது எங்கே இருக்கிறாள்‌? 
சீக்கிரம்‌ சொல்லுங்கள்‌! ஐயோ! அவளை நாங்கள்‌ 
எச்சரிக்க வேண்டுமே।'' என்று இருவருமே பரபரத்தார்‌ 
கள்‌. 

“இனி எச்சரித்துப்‌ பயனில்லை! திலீப்‌,” ஊர்மி 
இருவரும்‌ உட்காருங்கள்‌. இவர்‌ பெயர்‌ உமாகாந்தன்‌ 
சென்னையில்‌ இவர்‌ வீட்டில்‌ தான்‌ மானசி, இவ்வளவு 
நாளும்‌ இருந்தாள்‌. இப்போது இவர்‌ இங்கு வந்திருக்‌ 
கும்‌ சமயத்தில்‌, நாம்‌ அஞ்சியது நடந்து விட்டது!” 

“ஐயையோ! இனி என்ன செய்வது, ஆன்ட்டி? 
அவளைச்‌ சித்ரவதை செய்தாவது, அந்த நாகராசுவுக்குக்‌ 
கட்டி வைத்து விடுவார்களே!'' என்று பதறினார்கள்‌ 
இருவரும்‌! 

உமாகாந்தனிடம்‌ திரும்பி, .''சார்‌, எங்கள்‌ மானசி 
எவ்வளவு: மென்மையானவள்‌, தெரியுமா? அவள்‌ 
கையெல்லாம்‌ அப்படியே பஞ்சு மாதிரி இருக்கும்‌! 
எனக்கே பொறாமையாக இருக்கும்‌! அவளைப்போய்‌ 
நாகராசாம்‌, நாகராசு! பெயரைப்‌ பார்‌! பெயருக்குப்‌ 
பொருத்தமாய்ச்‌ சரியான பாம்பு அவன்‌! அவன்‌ 
திருடன்‌ என்று, முன்னெல்லாம்‌ வீட்டுக்குள்ளேயே 
விடுவதில்லை! அவனுக்குப்‌ போய்‌. எப்படியாவது 
எங்கள்‌ மானசியைக்‌ காப்பாற்றுங்கள்‌, சார்‌!'' என்று 
அழுதாள்‌ அந்த ஊர்மி என்கிற ஊர்மிளா! 

'“இந்த நிமிடத்தில்‌ நான்‌ உயிர்வாழ்வதே அதற்கா 
கத்தான்‌, ஊர்மி! ஆனால்‌ அதைச்‌ செய்ய, எனக்கு 
உங்கள்‌ உதவி வேண்டும்‌!'' என்று கூறி, அவன்‌ 
வாய்மூடுமுன்‌, “'என்ன செய்யவேண்டும்‌? சொல்லுங்‌ 
கள்‌!'' என்றனர்‌ இருவரும்‌! 

“முதலில்‌ சில விவரங்கள்‌ சொல்லுங்கள்‌. சென்‌ 
னையில்‌, அதன்‌ சுற்று வட்டாரத்தில்‌ உங்களுக்கு வீடு, 
ப்ளாட்‌ மாதிரி ஏதாவது உண்டா? 

“கிடையாது!'' என்றனர்‌ இருவரும்‌. '“ஏற்காடு 
தாண்டி, சேலம்‌! ஏற்றுமதி விவகாரம்‌ கவனிக்க மும்பை 
யில்‌ ஒன்று. அரசுடன்‌ பேசிமுடிக்க, டில்லியில்‌ ஒன்று! 
வேறு இடங்களில்‌ கிடையாது சார்‌!'' என்றான்‌ திலீபன்‌. 

"அந்த நாகராஜுக்கு?'' 

“அந்தத்‌ திருட்டுப்‌ பிச்சைக்காரனுக்கா? வாட 
கைக்கு ஓர்‌ அறையில்‌, மூன்று பேரோடு சேர்ந்து தங்கி 

இருக்கிறான்‌! அதுகூட, இவன்‌ பங்கு வாடகையை 
ஒழுங்காகத்‌. தருவதில்லை என்று அடிக்கடி சண்டை 
நடக்கும்‌! வீடாவது, மண்ணாவது!'' என்றான்‌ திலீபன்‌ 
ஏளனமாக. 

“அவனுக்குப்‌ போய்‌ மானசியை...!'' என்றாள்‌ 
ஊர்மி ஆற்றாமையாக. 

“அது நடக்காமல்‌ பார்த்துக்‌ கொள்ளலாம்‌! சேலம்‌, 
ஏற்காடு வீடுகள்‌ எப்படி? வீட்டு மனிதர்கள்‌, வேலை 
யாட்கள்‌ என்று முழு 'செட்டப்புடன்‌ தானா? அப்புறம்‌ 
'கெஸ்ட்‌ ஹவுஸ்‌'' ஏதாவது, எங்காவது இருக்கிறதா? '' 

“இருக்கிறதே! ஏற்றுமதி தொடர்பான வெளிநாட்‌ 
டுக்காரர்கள்‌ வந்தால்‌ தங்குவதற்காகப்‌ 'பக்கா'வாக ஒரு 
பங்களா இருக்கிறது! எல்லா வசதியும்‌ பிரமாதமாக 
இருக்கும்‌! ரொம்ப பெரிய திரை உள்ள டிவி! நாங்கள்‌ 
நினைத்தால்‌, அங்கேபோய்க்‌ கொட்டம்‌ அடிப்போம்‌! 

“நினைத்தால்‌ போவீர்களா? அப்படியானால்‌, அது 
வும்‌, சரிப்படாது. இப்போது, அடுத்த வழியைத்தான்‌ 
பார்க்க வேண்டும்‌! அதை நீங்கள்தான்‌ செய்து முடிக்க 
வேண்டும்‌!'' என்றான்‌ உமாகாந்தன்‌. 

“என்ன செய்ய வேண்டும்‌? சொல்லுங்கள்‌! 
உடனே செய்கிறோம்‌!'' என்று அண்ணன்‌, தங்கை 
இருவருமே குதித்தார்கள்‌. ''எங்கள்‌ மானசிக்காக, 
நாங்கள்‌ உயிரைக்‌ கூடக்‌ கொடுப்போம்‌!'' என்று 
வீரமாக சூளுரைத்தார்கள்‌! 

ஒருகணம்‌, அவர்களைக்‌ கூர்ந்து நோக்கிவிட்டு, 
“கிட்டத்தட்ட அப்படித்தான்‌!'' என்றான்‌ உமாகாந்தன்‌. 


மானசிக்கு லேசாக நினைவு வந்தபோது கார்‌ 
வேகமாக விரைந்து சென்று கொண்டு இருந்தது. 


மயக்கம்‌ தெளியும்போது, கண்‌ திறக்குமுன்‌, காது 
தானே செயல்படத்‌ தொடங்கி விடுகிறது! 

காதில்‌ விழுந்த கொச்சைத்‌ தமிழ்‌ அவளை 
நிதானிக்க வைத்தது, என்ன என்று சற்று யோசிக்குமுன்‌, 
சென்னையில்‌ நடந்தது நினைவுவந்து, அவளைக்‌ கலங்‌ 
கச்‌ செய்தது. யார்‌ இவர்கள்‌? 

“பொண்ணு நல்ல அளகு! கூடவே லட்சக்கணக்‌ 
கிலே பணம்‌ வேற தராங்களாமேப்பா! நாகராசுக்கு 
லக்குதான்‌!'' என்றது ஒரு குரல்‌. 

நாகராசு! அய்யோ! பெரியப்பாக்கள்‌, இந்த அள 
வுக்குத்‌ துணிவார்களா? 

“அடப்பாவி! லச்சமில்லேடா। கோடியாம்‌! நாகரா 
சைக்‌ கொஞ்சம்‌ நைஸ்‌ பண்ணி, நாமளும்‌ கொஞ்சம்‌ 
புடுங்கிடணும்ப்பா!'' 

கண்களை ஒரு கோடளவில்‌ திறந்து சூழலைக்‌ 
கவனித்தாள்‌ மானசி. அம்பாசிடர்‌ கார்‌... பின்‌ இருக்கை 
யில்‌, நடுவில்‌ அவளைச்‌ சாய்த்து வைத்து, இருபுறமும்‌ 
இருவர்‌ காவலிருந்தனர்‌. முன்சீட்டில்‌ டிரைவர்‌ அருகே 
இன்னொருவன்‌! 

இவர்களை மீறிக்‌ கதவைத்‌ திறந்து வெளியே 
குதிக்க முடியுமா? வாய்ப்பே கிடையாது. சும்மா 

என்றாலுமே இந்தக்‌ குண்டர்களை வெல்வது கடினம்‌! 
மயக்க மருந்தினால்‌ சோர்வுற்றுக்‌ கிடக்கும்‌ இந்த 
நேரத்தில்‌, மலையை வெல்லுவது போலத்தான்‌. அதை 
விட, இப்போது அசையாமல்‌ கிடந்து, சக்தியைச்‌ 
சேர்த்துக்‌ கொண்டு, ஏதாவது ஊர்‌ நடுவே செல்லும்‌ 
போது, கூச்சலிட்டுப்‌ பார்க்கலாம்‌! 

மானசி திட்டமிடும்போதே, முன்‌ இருக்கையில்‌ 
இருந்தவன்‌, ''நாலு மணி நேரம்‌ ஆச்சுதுடா. மயக்கம்‌ 
தெளியுதான்னு பார்‌. தெளிஞ்சாக்க, இன்னொரு தரம்‌ 
'ஸ்ப்ரே' பண்ணிவிடணும்‌. ஆனா, முன்னைப்‌ போல 
ரொம்பப்‌ பண்ணிவிடாதே! சேலம்‌ போய்‌ சேருகிற 
போது, சுயநினைவு வந்து விடணும்னு அய்யா சொன்‌ 
னாரு!'' என்றான்‌. 

சட்டென மானசி கண்களை மூடிக்கொள்ள, அவ 
ளது ஒரு கையைத்‌ தூக்கி விட்டுப்‌ பார்த்தான்‌ அவள்‌ 
அருகில்‌ இருந்தவர்களுள்‌ ஒருவன்‌. 

கை தொப்பென விழவும்‌, “இன்னும்‌ தெளிய 
வில்லை, நாயனா! முழு மயக்கம்‌ தான்‌. சரியான 
நோஞ்சான்‌ போல்‌ இருக்கு! ஸ்டைலு ஸ்டைலு, 
ஒல்லியா இருக்கப்‌ பட்டினி கெடக்கிறது! பெறகு, 
உடம்பிலே சத்து. எங்க இருக்கும்‌? சேலம்‌ தாண்டிக்‌ 
கூட இது முளிக்குமோ, என்னமோ?'' என்றான்‌. 

“அண்ணே, அந்த மருந்தைப்‌ பத்திரமா வச்சிக்க! 
போலீஸ்காரன்‌ புடிக்க வாரப்போ, மூஞ்சில்‌ அடிச்சிட்‌ 
டுத்‌ தப்பிச்சுக்கலாம்‌!'' என்றான்‌ அடுத்தவன்‌. 

'“போலீசுகாரன்‌ மயங்கி விழுந்ததும்‌, அவனோட 
வாச்சு, மோதிரம்‌, துப்பாக்கி எல்லாத்தையும்‌ அபேஸ்‌ 

பண்ணிடலாம்‌!'' என்று ஒருவன்‌ கூற எல்லோரும்‌ 
அந்தக்‌ கற்பனையிலேயே மிக மகிழ்ந்து போயினர்‌. 

இன்னொருதரம்‌, இந்த 'ஸ்ப்ரே'யை சுவாசிக்க 
நேர்ந்தால்‌, கைகால்‌ அசைப்பதே முடியாது போய்வி 
டும்‌! மயக்கம்‌ போல நடிப்பதே நல்லது. சேலத்துக்குத்‌ 
தானே போகிறார்கள்‌! அங்கே, போலீஸ்‌ நிற்குமிடம்‌ 
எங்காவது கூச்சலிட்டு தப்ப முயற்சிக்கலாம்‌ என்று 
எண்ணி, மானசி அசையாமலே கிடந்தாள்‌. 

ஆனால்‌, ஊரை நெருங்குமுன்பே, கார்‌ பக்கவாட்‌ 
டில்‌ திரும்பி, கோட்டை மாதிரி ஒரு பழங்கால வீட்டின்‌ 
முன்‌ நிற்கவும்‌ திகைத்தாள்‌. 

இந்த வீடு, தாத்தாவுடைய நன்பருக்குச்‌ சொந்தமா 
னது! சென்ற ஆண்டுதான்‌ இறந்துபோன அவருடைய 
இரு மகன்களும்‌ வெளிநாட்டில்‌ வசிப்பவர்கள்‌... இந்தக்‌ 
கோட்டை வீட்டை விற்றுவிடும்படி பெரியப்பாவுக்கு 
எழுதியிருக்கிறார்கள்‌, என்றார்கள்‌. இப்போது இங்கே 
வந்திருப்பது ஏன்‌? அடிவயிற்றில்‌ ஏதோ சிலீரிட்டது 
அவளுக்கு! 

வந்திருப்பது ஏன்‌ என்று, வீட்டினுள்‌ சென்றதுமே, 
மானசிக்குத்‌ தெரிவிக்கப்பட்டது. எப்போதும்‌ போலச்‌ 
சொத்துதான்‌. மானசியுடைய பெரியப்பாக்கள்‌ கருணாக 
ரன்‌, கிருபாகரன்‌ இருவருமே அங்கே இருந்தார்கள்‌. 
கூடவே அந்த நாகராஜும்‌ இருந்தான்‌. 

வருங்கால மனைவியின்‌ சொத்தில்‌ எழுபத்தைந்து 
சதவீதத்தை மானசியுடைய பெரியப்பாக்களுக்கு விற்‌ 
றுப்‌ பணம்‌ வாங்கிக்‌ கொண்டதாக, “ஸ்டாம்பு'ப்‌ 
பேப்பரில்‌ எழுதி அவனிடம்‌ கையெழுத்துப்‌ பெற்றுக்‌ 

கொண்டு, பெரியவர்கள்‌ இருவரும்‌ மானசியிடம்‌ திரும்‌ 
பினர்‌. '“கேள்‌ மானசி! உனக்கும்‌ இவனுக்கும்‌ தான்‌ 
திருமணம்‌! வெளிப்படையான திருமணம்‌. அது நடக்க, 
நீ ஒத்துக்கொள்கிற போது நடக்கும்‌! அதுவரை, நீயும்‌, 
நாகனும்‌ இங்கே இருப்பீர்கள்‌. தேவையான சாப்பாடு 
எல்லாம்‌ இருக்கிறது! எப்படி நடந்து கொள்வது என்று 
நீயே முடிவுபண்ணிக்‌ கொள்‌!'' என்று எழுந்தார்கள்‌. 

“என்னை விட்டுப்‌ போகாதீர்கள்‌, பெரியப்பா!'' 
என்று அவள்‌ கெஞ்சியதை அவர்கள்‌ காதிலேயே 
போட்டுக்‌ கொள்ளவில்லை! அவளைப்‌ பிடித்து நிறுத்தி 
யிருந்த, முரடனின்‌ பிடியை விலக்கவும்‌ அவளால்‌ 
முடியவில்லை! ப 


.... இருவரும்‌ கதவுவரை சென்றுவிடவும்‌, ''பெரி 
யப்பா! நில்லுங்கள்‌! சொத்தை நான்‌ உங்களுக்கு 
எழுதித்‌ தந்துவிடுகிறேன்‌!'' என்றாள்‌ மானசி கூக்குர 
லாக. 

“உன்னை நம்பமுடியாது! யோசித்துச்‌ சொல்கி 
றேன்‌ என்று விட்டு, ஊரைவிட்டே ஓடியவள்‌ ஆயிற்றே! 
இப்போது, எழுதித்‌ தந்துவிட்டு, பிறகு கட்டாயப்படுத்தி 
னார்கள்‌ என்று கேஸ்‌ போடுவாய்‌!'' என்றார்‌ கருணாக 
ரன! 

“ஏன்‌? இப்போது போடமாட்டேனா?'' என்றாள்‌ 
மானசி ஆத்திரத்துடன்‌! 

“போட முடியாதபடி இவன்‌ பண்ணிவிடுவான்‌!'்‌ 
என்று நாகராஜனைக்‌ காட்டினார்‌ கிருபாகரன்‌! 


அர்த்தம்‌ புரிந்து, மானசி நடுங்கிவிட்டாள்‌! 

கருணாகரன்‌, கிருபாகரன்‌, தயாகரன்‌! தாத்தா 
அருமையாகத்தான்‌ பெயர்‌ வைத்திருக்கிறார்‌! ஆனால்‌, 
இரண்டு பேர்‌ இப்படி மாறிப்‌ போவார்கள்‌ என்று 
அவருக்குத்‌ தெரியாமலே போயிற்றே! 


“பெரியப்பா! சின்னப்பெரியப்பா! ப்ளீஸ்‌ பெரி 
யப்பா... என்ற அவளது கதறல்‌, எரிச்சலூட்ட, ''ஏய்‌, 
அவள்‌ வாயையும்‌ பொத்துடா!'' என்று அதட்டினார்‌ 
ஒருவர்‌. 

நாகராஜை அருகில்‌ அழைத்து, “நீ பாட்டில்‌ 
வேறே கவனமாகவே இருந்து விடாதே! முதலில்‌ 
எல்லாச்‌ சொத்தும்‌ உன்‌ பெயருக்கு என்று எழுதியிருக் 
குழ்‌. இந்தப்‌ பத்திரத்தில்‌ கையெழுத்து வாங்கி வைத்து 
!'' என்று சொல்லிக்‌ கொடுத்து விட்டு, ''விட்டு 
விட்டு வாடா'' என்று அவளைப்‌ பிடித்திருந்த முரடனை 
அதட்டிவிட்டு இருவரும்‌ வெளியேறினர்‌. 


“இந்தா நாகராசு!'' என்று, அவளை அவன்புற 
மாய்த்‌ தள்ளி விட்டு விட்டு, தடுமாறி விழுந்த பெண்‌ 
எழுமுன்பே, எல்லோருமாய்‌ சென்று விட்டனர்‌. 

கூடவே சென்று, கதவை உட்புறமாய்ப்‌ பூட்டி 
விட்டுத்‌ திரும்பிய நாகராஜ்‌ அவளைப்‌ பார்த்து, 
ஒருமாதிரிச்‌ சிரித்தான்‌. 

அருவருப்புடன்‌ பின்னடைந்தவளிடம்‌, '“அத்தான்‌ 
மார்‌ சொன்னதைக்‌ கேட்டாயில்லையா? சொன்னபடி 
நடந்தா, உனக்கு நல்லது! இல்லாட்டி... நொந்து 
போவே!'' என்று மிரட்டினான்‌ அவன்‌! 

பெருமளவு திருப்தியும்‌, சிறு எரிச்சலுமாகக்‌ ௧௬ 
ணாகரனும்‌, கிருபாகரனும்‌ மூத்தவர்‌ வீட்டை அடைந்த 
போது மணி பத்தரையாகி விட்டிருந்தது. 

“கழுதை! சொல்பேச்சு கேட்டிருந்தால்‌, இந்த 
அளவுக்குப்‌ போக வேண்டியிருக்குமா?'' என்று எரிச்ச 
லுடன்‌ மொழிந்தபடி கேட்‌ தாண்டிக்‌ காரை உள்ளே 
செலுத்தினார்‌ கருணாகரன்‌. 

போர்டிகோவில்‌ காரைக்‌ கொணர்ந்து நிறுத்தியவர்‌, 
முன்னே பார்த்து விட்டு, '“அட... உன்‌ வீட்டுக்கார்‌ 
கூட .இங்கே ஒன்று நிற்கிறதே! யார்‌ வந்திருக்கிறார்கள்‌? 
நல்லதுதான்‌! நீ அவர்களோடேயே போய்விடலாம்‌!'' 
என்றபடி காரைவிட்டு இறங்கினார்‌. 

பணியாளிடம்‌ கார்ச்சாவியைக்‌ கொடுத்துவிட்டு, 
இருவருமாக உள்ளே சென்றவர்கள்‌ இருவருடைய 
பிள்ளைகளுமே அங்கே அணிவகுத்து நின்றனர்‌. நாலு 
பேரின்‌ கைகளிலும்‌ ஒரு பிளேடு இருந்தது! 

திகைத்த பார்வையுடன்‌ அவர்களின்‌ அன்னைய 
ரும்‌ நின்றனர்‌. 

“அடடே! எல்லோரும்‌ இங்கேதானா? சாப்பிட்டீர்‌ 
களா? சரோ! எங்கள்‌ இருவருக்கும்‌ ஏதாவது எடுத்து 
வை!'' என்ற அண்ணியின்‌ கையை லேசாக இடித்து, 
“கொஞ்சம்‌ பாருங்கள்‌ அண்ணா!'' என்றார்‌ 
இளையவர்‌. 

தகப்பனார்களின்‌ கவனம்‌ திரும்பி விட்டதைக்‌ 
கண்டதும்‌, நால்வரும்‌ கையை நீட்டி பிளேடைக்‌ 
காட்டினர்‌. 

“பார்த்தீர்களாப்பா? மானசி இருக்கும்‌ இடத்தைச்‌ 
சொல்லாவிட்டால்‌, இந்த பிளேடால்‌, நாங்கள்‌ நாலுபே 
ரும்‌ எங்கள்‌ மணிக்கட்டுப்பக்கம்‌ ரத்தக்‌ குழாயை 
வெட்டிக்‌ கொள்வோம்‌!'' என்றான்‌ திலீபன்‌. 

“என்னடா உளறுகிறாய்‌! அந்த ஓடுகாலி எங்கே 
போனாளோ, எங்களுக்கு என்ன தெரியும்‌? சும்மா 
டிராமா போடாமல்‌ போய்‌ டிவி பாருங்கள்‌! அல்லது 
படுத்துத்‌ தூங்குங்கள்‌!'' என்று அதட்டினார்‌ 
கருணாகரன்‌. 

“நாங்கள்‌ எப்போ, என்ன செய்ய வேண்டும்‌ 
என்று, எங்களுக்குத்‌ தெரியும்‌. முதலில்‌ மானசி எங்கே 
சொல்லுங்கள்‌!'' என்று நால்வருமாகக்‌ கோரசாகக்‌ 
கேட்டனர்‌. 

“ஏய்‌ என்னடா! அதுதான்‌ தெரியாது என்று 
பெரியப்பா சொல்லிவிட்டாரே! மரியாதை இல்லாமல்‌ 
என்ன பேச்சு இது? போங்கள்‌ இங்கிருந்து!'' என்று 
அதட்டினார்‌ கிருபாகரன்‌. 

“அப்பா, சித்தப்பா, இரண்டுபேரும்‌, எங்கள்‌ 
பேச்சைக்‌ கொஞ்சம்‌ கவனியுங்கள்‌! மானசி இருக்கிற 
இடம்‌ உங்களுக்குத்‌ தெரியும்‌ என்பது எங்கள்‌ எல்லோ 
ருக்கும்‌ தெரியும்‌! எதற்காக நீங்கள்‌ இரண்டுபேரும்‌ 
இப்படிச்‌ செய்கிறீர்கள்‌ என்றும்‌ தெரியும்‌!... 

“தெரிந்துமா தகராறு பண்ணுகிறீர்கள்‌ ?”' 

“தெரிந்ததால்‌ தான்‌ பண்ணுகிறோம்‌! இப்படி 
வருகிற சொத்து எங்களுக்கு வேண்டாம்பா!'' என்றான்‌ 
சரண்‌, கிருபாகரனுடைய பிள்ளை. 

“புரியாமல்‌ பேசுகிறீர்களேடா! நாலே ஆண்டுக 
ளில்‌, அவள்‌ எங்கோ உயரம்‌ போய்விடுவாள்‌! நீங்கள்‌, 
நாங்கள்‌ பெற்ற மக்கள்‌, அவள்‌ கால்தூசி பெற 
மாட்டீர்களேடா! சும்மா போங்களடா! அப்பா எல்லாம்‌, 
யோசியாமல்‌ எதையாவது செய்வோமாடா?'' என்று 
கிருபாகரன்‌ நயமாகவே பேசினார்‌. 

நாலு பிள்ளைகளும்‌ ஒருவரை ஒருவர்‌ பார்த்துக்‌ 
கொள்ளவும்‌ பெரியவர்களுக்குப்‌ புன்னகை கூட மலர்ந்‌ 
த்து. 

ஓர்‌ எட்டு முன்னே வந்து, திலீபன்‌ கேட்டான்‌. 
“சாந்தனு செத்துப்‌ போவான்‌ என்று நீங்கள்‌ எதிர்பார்த்‌ 
தீர்களா, சித்தப்பா?'' 

“அய்யோ! இல்லவே இல்லையேப்பா! அவன்மட்‌ 
டும்‌ இருந்திருந்தால்‌ கூட இப்போது ஒரு பிரச்சனையும்‌ 
இராதே!'' 

“அவன்‌ நிலை எங்களில்‌ யாருக்கேனும்‌ ஏற்படாது 
என்று என்ன நிச்சயம்‌?'' 

“அப்படி நான்‌ இறந்து போனால்‌, நம்‌ குடும்பத்தி 
லும்‌, தயாச்‌ சித்தப்பா வீட்டு நிலைதானே, ஆகும்‌? 
அப்போது, சரண்‌, ஸ்வேதாவுக்காக ஊர்மியையும்‌ பலி 
கொடுப்பீர்களா? பணத்துக்காக, நீங்கள்‌ சொல்லுகிறபடி 
யெல்லாம்‌ ஆடுகிறவர்‌, நாகராஜ்‌ மாமா தானே? 
அவருக்கே, ஊர்மிளாவையும்‌ இரண்டாம்‌ தாரமாகக்‌ 
கட்டிக்‌ கொடுத்துச்‌ சொத்தை எழுதி வாங்குவீர்களா?'' 
என்று, திலீபன்‌ கேட்டது பெரியவர்கள்‌ இருவருக்கும்‌ 
ஆத்திரமூட்டியது. 

கருணாகரன்‌, மகனை உறுத்து நோக்க, '“என்னடா, 
ரொம்ப ரொம்பப்‌ பேசுகிறாயே! அப்பாவிடம்‌ மரி 
யாதை வேண்டாம்‌!'' என்று கிருபாகரன்‌ அதட்டினார்‌. 

“அண்ணன்‌ சொன்னதில்‌, என்னப்பா தப்பு இருக்‌ 
கிறது? சாவு என்பது, எல்லோருக்குமே, எப்போது 
வேண்டுமானாலும்‌ நடக்கக்‌ கூடியதுதானே? நாங்கள்‌, 
நால்வர்‌ மட்டும்‌ என்றும்‌ வாழும்படி சிரஞ்சீவி வரம்‌ 
பெற்றவர்களா, என்ன? வீட்டில்‌, ஒரு சாவு நிகழ்ந்த 
பின்‌ நீங்கள்‌ நடந்து கொண்டதை வைத்து, அவன்‌ 
சொல்கிறான்‌! அவன்‌ சொல்வது சரிதானே?'' என்றான்‌, 
அவருடைய பிள்ளை சரண்‌. 

பெற்றவர்கள்‌ இருவரும்‌, ஒருவரை ஒருவர்‌ பார்த்‌ 
துத்‌ திகைக்கையில்‌, சோபாவில்‌ அமர்ந்திருந்தவனின்‌ 
முகத்தை ஒரு, தரம்‌ நோக்கிவிட்டுத்‌ திலீபன்‌ தொடர்ந்‌ 
தான்‌ சற்றே குரலைத்‌ தணித்து. ''கொஞ்சம்‌' யோசித்துப்‌ 
பாருங்கள்‌, அப்பா! நம்‌ தாத்தா, எந்த அளவில்‌ இந்தத்‌ 
தொழிலைக்‌ கொணர்ந்து வைத்தார்‌? அதை நீங்கள்‌ 
மூன்று சகோதரர்களுமாக, எத்தனை மடங்குப்‌ பெருக்கி 
மிருக்கிறீர்கள்‌! இதையே, நாங்களும்‌ செய்ய மாட்‌ 
டோமா, அப்பா? அந்த மாதிரி நம்பிக்கையெல்லாம்‌ 
எங்கள்‌ மேல்‌, உங்களுக்குக்‌ கொஞ்சம்‌ கூட இல்லை 
யாப்பா? ஒரு தரம்‌ நினைத்துக்‌ கூடப்‌ பாராமல்‌, ஒரு 
கொலை மாதிரிச்‌ செய்ய துணிந்துவிட்டீர்களே!'' என்று 
வருத்தம்‌ காட்டிப்‌ பேசினான்‌. 

“உங்கள்‌ அப்பன்மார்‌ முட்டாள்கள்‌ என்று எண்ணி 


னீர்களாடா? எல்லாம்‌, ஒருதரத்துக்கு நூறுமுறை 

யோசித்துத்‌ தான்‌ முடிவெடுத்தது!'' என்றார்‌ கருணாக 
ரன்‌, சற்றுக்‌ கடுப்பாகவே! 

கொதிப்புடன்‌, ஊர்மிளா, ஓர்‌ எட்டு முன்னே 
வந்து, ''என்ன யோசித்தீர்கள்‌? சித்தி, சித்தப்பாவை 
ஒருதரம்‌ நினைத்துப்‌ பார்த்திருந்தால்‌ கூட, இப்படிச்‌ 
செய்ய, உங்கள்‌ மனம்‌ துணியுமா? அவர்கள்‌ ஆத்மா 
உங்களை மன்னிக்குமா? ஆண்டுதோறும்‌ தாத்தாவுக்கு 
அவர்‌ இறந்த நாளில்‌, படையல்‌ போட்டுக்‌ 'குருபூஜை' 
செய்து கும்பிடுகிறோமே. தாத்தா படத்தை உங்களால்‌ 
தலை நிமிர்ந்து பார்க்க முடியுமா? மானசி பற்றி, 
அவரிடம்‌ என்னவென்று விளக்குவீர்கள்‌? எங்கள்‌ 
பிள்ளைகளுக்குச்‌ சொத்து சேர்ப்பதற்காக, உங்கள்‌ 
பேத்தி மானசியைக்‌ காவு கொடுத்து விட்டேன்‌ என்பீர்‌ 
களா?'' என்று கத்தினாள்‌. 

“கழுதை! குழந்தை என்று செல்லம்‌ கொடுத்து 
வளர்த்தால்‌, ஒரேயடியாய்‌ எகிறுகிறாயே? ஓர்‌ அறை 
விட்டேன்‌ என்றால்‌ எட்டுக்‌ குட்டிக்‌ கரணம்‌ போடுவாய்‌! 
பேசாமல்‌ வாயை மூடிக்‌ கொண்டு இரு!'' 

“சும்மா இருந்தால்‌ மானசியை எப்படிக்‌ காப்பாற்று 
வது? மானசியைக்‌ காப்பாற்ற முடியாவிட்டால்‌ நாங்கள்‌ 
நாலு பேருமே செத்துவிடுவோம்‌!'' என்றாள்‌ ஊர்மிளா 
பதிலுக்கு! 

“ஆமாம்‌, அப்பா! பின்னொரு காலத்தில்‌, உங்க 
ளுக்குக்‌ கொள்ளி வைக்க ஒருவர்‌ வேண்டாமா? 

்‌'சீ! வாயை வைத்துக்‌ கொண்டு சும்மா இருங்க 
ளடா। ஒருதரம்‌ நடந்தது போதும்‌!'' என்று எரிந்து 
விழுந்தார்‌ கருணாகரன்‌. 

“போதும்‌ என்பதுதான்‌ எங்கள்‌ எண்ணமும்‌! 
ஆனால்‌ இப்போது நீங்கள்‌ மானசி இருக்கும்‌ இடம்‌ 
பற்றிச்‌ சொல்லாவிட்டால்‌, அதுதான்‌ இன்னமும்‌ நடக்கப்‌ 
போகிறது! நாங்கள்‌ நாலுபேரும்‌ ரத்தக்குழாயை வெட்‌ 
டிக்‌ கொண்டு செத்துப்போவோம்‌. அப்புறம்‌ எல்லாச்‌ 
சொத்தையும்‌ நீங்களே மொத்தமாய்‌ அனுபவிக்கப்‌ 
போகிறீர்கள்‌! ' 

“சும்மா மிரட்டாதீர்களடா!' என்று கருணாகரன்‌ 
அலட்சியமாகச்‌ சொல்லிக்‌ கொண்டு இருக்கும்போதே, 
அவர்‌ மனைவி வீறிட்டாள்‌! ''அய்யோ! ஊர்மி! 
டாக்டருக்கு ஃபோன்‌ செய்யுங்கள்‌! கையைத்‌ தூக்கிப்‌ 
பிடிடி! கடவுளே, மானசி எங்கே என்று சொல்லித்தான்‌ 
தொலையுங்களேன்‌!'' என்று கதறியபடி மகளின்‌ 
கையைப்‌ பிடித்து, ரத்தப்‌ போக்கை நிறுத்த முயன்றாள்‌ 
அவள்‌! 

கருணாகரன்‌ அயர்ந்து உட்கார்ந்துவிட, கிருபாக 
ரன்‌, செல்‌ஃபோனை எடுத்து பட்டனைத்‌ தட்டலானார்‌! 

“அப்பா, சித்தப்பா! இனியாவது, நாங்கள்‌ சொல்‌ 
வது உண்மை என்று தெரிந்து கொள்ளுங்கள்‌. உடனே 
விவரம்‌ சொல்லாவிட்டால்‌, இன்னும்‌ மூன்று வெட்டுகள்‌ 
நடக்கும்‌! தொடர்ந்து எத்தனை தரம்‌ உங்களால்‌ 
காப்பாற்ற முடியும்‌ சொல்லுங்கள்‌! 

கண்களை இறுக மூடித்திறந்தார்‌ கருணாகரன்‌. 
“சொல்லி விடுகிறேன்‌ கண்ணா! சொல்லிவிடுகிறேன்‌ '' 
என்று மானசி பற்றிய விவரம்‌ சொன்னார்‌. 

“டாக்டர்‌ வருகிறாராம்‌!'' என்று கிருபாகரன்‌ கூற, 
“அவசியமில்லை'' என்று, அங்கேயே ஓர்‌ ஓரமாய்‌ 
சோபாவில்‌ அமர்ந்திருந்த உமாகாந்தன்‌ எழுந்தான்‌. 

அவன்‌ அருகிலேயே அமர்ந்திருந்த இன்னொருவ 
ரைப்‌ பார்த்து, “ஊர்மிளாவின்‌ கையைக்‌ கவனியுங்கள்‌, 
டாக்டர்‌!'' என்று கூறிவிட்டு, திலீபனிடம்‌ திரும்பினான்‌. 

“அந்த, இடம்‌ எங்கே இருக்கிறது, திலீபன்‌? 
எனக்கு இந்தப்‌ பக்கம்‌ சரியாகத்‌ தெரியாது!” 

“நானும்‌, சரணும்‌ கூட வருகிறோம்‌ சார்‌. 
ஆனால்‌... காலம்‌ கடந்து விடுமோ என்று பயமாக 
இருக்கிறது! அந்த நாகராஜ்‌ ஒரு பக்கா ரவுடி!'' என்று 
கவலையுடன்‌ கிளம்பினான்‌ திலீபன்‌. 

ஒருகணம்‌ இறுகி நின்றுவிட்டு, உமாகாந்தன்‌ 
மேலே நடந்தான்‌. “அது பற்றி ஒன்றுமில்லை! அவள்‌, 
உயிரை வைத்து.... உயிரோடு இருந்தால்‌ போ... 
வாருங்கள்‌, போகலாம்‌!'' 

கோட்டை வீட்டை அவர்கள்‌ அடைந்த நேரம்‌, 
கடைசி வினாடி என்பார்களே! அதுபோன்ற தருணம்‌ 
தான்‌. 

இந்தத்‌ தடியன்‌ கையில்‌ சிக்கினால்‌, மீள முடியாது 
என்று உணர்ந்து, உயிரைக்‌ கையில்‌ பிடித்துக்‌ கொண்டு 
இங்குமங்குமாய்‌ ஓடிக்‌ கொண்டிருந்தாள்‌ மானசி. 
பெரிய வீடு என்றாலும்‌, பயன்படுத்தாத அறைகள்‌ 
எல்லாம்‌ பூட்டி -'வைக்கப்பட்டிருந்தன. உபயோகத்துக்‌ 
கென்று திறந்துவிடப்பட்டிருந்த இரண்டே அறைகளில்‌ 
எவ்வளவுநேரம்‌ ஓட முடியும்‌? மயக்க மருந்தினால்‌ 
நேர்ந்த சோர்வு வேறு. 

முதலில்‌, “எவ்வளவு நேரமடி ஓடுவே?'' என்று 
ஏளனச்சிரிப்புடன்‌ அவளைத்‌ துரத்திக்‌ கொண்டிருந்த 

நாகராசுக்குச்‌ சற்று நேரத்தில்‌ எரிச்சல்‌ வந்துவிட்டது! 
“ஏய்‌! என்னடி ஆட்டம்‌ காட்டுறே!'' என்று பருந்தாய்ப்‌ 
பாய்ந்து, அவளை அவன்‌ பற்றியபோது, கருணாகரன்‌ 
கொடுத்தனுப்பிய, சாவியைக்‌ கொண்டு கதவைத்‌ 
திறந்து கொண்டு உமாகாந்தன்‌ வகையறா வீட்டின்‌ 
உள்ளே வந்து _டனர்‌! 

''உமா!'' என்று ஓடிவந்த மானசியைப்‌ பார்த்த 
பிறகுதான்‌ எல்லோருக்குமே நிம்மதி. 

மானசியைத்‌ தோளோடு அணைத்துக்‌ கொண்டு 
“இவளை அழைத்து வரும்படி, இவளுடைய பெரியப்‌ 
பாக்கள்‌ சாவியைக்‌ கொடுத்து அனுப்பினார்‌. வழிகாட்ட 
இவர்களையும்‌ அனுப்பினார்‌'' என்று கூறிவிட்டு, உமா 
காந்தன்‌ காட்டிய கண்ஜாடையைப்‌ புரிந்து கொண்டு, 
"ஆமாம்‌, நாகராஜன்‌ மாமா! வீட்டைப்‌ பூட்டிக்‌ 
கொண்டு, அப்புறமாய்‌ அப்பாவைப்‌ போய்ப்‌ பார்ப்பீர்க 
ளாம்‌!'' என்றான்‌ திலீபன்‌. 

என்ன .ஏது என்று புரியாமல்‌ அவன்‌ திகைத்து 
நிற்கும்போதே, மானசியோடு, மூவரும்‌ கிளம்பிச்‌ 
சென்று விட்டனர்‌! 

சுருக்கமாக மானசிக்கு விவரம்‌ சொன்னார்கள்‌. 
ஆனால்‌, அவளை வீட்டுக்கு அழைத்துச்‌ செல்ல 
இளையவர்கள்‌ விரும்பியபோது உமாகாந்தன்‌ தடுத்‌ 
தான்‌. 

“பெரியவர்கள்‌ இருவருக்கும்‌ கூச்சமாயிருக்கும்‌, 
திலீபா! அவர்களும்‌ இயல்பில்‌ கெட்டவர்கள்‌ அல்ல! 
கொஞ்சநாள்‌ ஆகட்டும்‌! அப்புறமாக வருகிறோம்‌! 
இப்போது முதலில்‌, இவளை தேவகி மேடத்திடம்‌ 

அழைத்துப்‌ போகிறேன்‌!'' என்றவன்‌ இருவர்‌ கைகளை 
யும்‌ பற்றி “இளைய சமுதாயத்தின்‌ வலிமைபற்றி 
அருமையாக எடுத்துக்‌ காட்டினீர்கள்‌ மிக்க நன்றி!'' 
என்றுரைத்துப்‌ புன்னகையோடு விடைபெற்றான்‌. 

அவனைக்‌ குறுகுறுவென்று நோக்கி, ''எங்கள்‌ 
மானசியைக்‌ காப்பாற்றியதற்கு 'நீங்கள்‌' நன்றி சொல்கி 
றீர்களே!'' என்றான்‌ சரண்‌. ''மானு, நீ என்ன சொல்கி 
றாய்‌?'' என்று கேட்டான்‌. 

இரு சகோதரர்களின்‌ கரங்களிலும்‌ கை வைத்து 
நின்று கொண்டிருந்த மானசிக்கு, சற்றுமுன்‌ நிகழ்ந்தது 
நினைவு வர, லேசாக முகம்‌ வாடியது. தொண்டையில்‌ 
அடைத்ததை விழுங்கிக்‌ கொண்டு, ‘“அவர்‌ சொல்வது 
சரி தான்‌ சரண்‌! பெரியப்பா இருவருக்கும்‌ பெரிய 
அதிர்ச்சி கொடுத்து விட்டீர்கள்‌! அதிலிருந்து மீள 
அவர்களுக்குக்‌ கொஞ்சநாள்‌ ஆகும்‌! அப்புறம்‌ அதற்‌ 
குப்‌ பிறகு நாம்‌ பழைய மாதிரி இருக்கலாம்‌. இன்றைக்கு 
நான்‌ ஆசிரமத்துக்கே போகிறேன்‌!'' என்றாள்‌ மெல்லிய 
குரலில்‌. உடனேயே, முகத்தில்‌ கவலை சூழ, '“ஊர்மிக்கு 
ஒன்றும்‌ ஆபத்து இராதேடா?'' என்று கண்கலங்கினாள்‌. 

“ஆபத்து ஏற்படக்‌ கூடாது என்றுதானே டாக்டரை 
யும்‌ பக்கத்திலேயே வைத்திருந்தோம்‌! எல்லாம்‌ உன்‌... 
வந்து... எல்லாம்‌ இவருடைய ஏற்பாடுதான்‌. இவர்‌ 
சொன்னமாதிரியே, ஊர்மி கையில்‌ ரத்தத்தைப்‌ பார்த்த 
அதிர்ச்சிக்குப்‌ பிறகுதான்‌, அப்பா வழிக்கு வந்தார்‌!" 
என்றான்‌ திலீபன்‌. 

மேலும்‌ சற்றுநேரம்‌ பேசிக்‌ கொண்டு இருந்தபின்‌, 
“ஒகே! நீங்கள்‌ கிளம்புங்கள்‌. நாங்கள்‌ ஆசிரமத்துக்குப்‌ 

போகிறோம்‌।”' என்று அவர்களை அனுப்பி விட்டு, 
மானசியோடு உமாகாந்தன்‌ கிளம்பினான்‌. 

நேர்‌எதிரே பார்த்தபடி, காரை ஓட்டிய உமாகாந்த 
னையே ஏக்கத்துடன்‌ நோக்கினாள்‌ மானசி! சில மணி 
நேரங்களாக அவள்‌ அனுபவித்த துன்பங்களை மறக்க, 
அவளுக்கு அவனது அணைப்பு ரொம்பவும்‌ தேவைப்‌ 
பட்டது! 

“இப்போது கூட “ஐ லவ்‌ யூ' சொல்லமாட்டீர்‌ 
களா?'' 


காரை ஓதுக்கி நிறுத்திவிட்டு, அவளைத்‌ திரும்பிப்‌ 
பார்த்து உண்மையாகத்தான்‌ கேட்கிறாயா?'' என்று 
உமாகாந்தன்‌ கேட்ட பிறகே, தன்‌ ஆசையை, உரக்கவே 
எண்ணியிருக்கிறோம்‌ என்பது மானசிக்கு புரிந்தது! 

புரிந்ததும்‌ அவள்‌ முகம்‌ கன்றிச்‌ சிவந்தது! 
அவளை வெட்கம்‌ கெட்டவள்‌ என்று அவன்‌ நினைக்க. 
மாட்டானா? கடவுளே! உதட்டைக்‌ கடித்துக்‌ கொண்டு, 
தலையை வெளிப்புறமாகத்‌ திருப்ப முயன்றாள்‌ அவள்‌. 

சட்டென நீண்ட அவனது கை, அவளது முயற்சி 
யைத்‌ தடுத்து, அவள்‌ முகத்தை, அவன்புறம்‌ திருப்பி 
யது. 'இதைக்‌ கவனி மானசி! வெறும்‌ பொய்யான 
நாணத்துக்கோ, வறட்டு கவுரவத்துக்கோ, இது நேரம்‌ 
அல்ல! மனத்தில்‌ இருப்பதைத்‌ தயவு செய்து மறைக்கா 
மல்‌ சொல்லு! சற்றுமுன்‌ நீ கேட்டது உண்மையாகவே 
விரும்பித்தானா?'' என்று வினவினான்‌. 

பார்வை தாழ்ந்துவிட, “'ஆமாம்‌' என்பது போலத்‌ 
தலையசைத்தாள்‌ அவள்‌. 

சட்டென அவளை இறுக அணைத்துக்‌ கொண்‌ 
டான்‌, உமாகாந்தன்‌. 

அந்த அணைப்பு அவளுக்கு வேண்டியதையெல்‌ 
லாம்‌ உணர்த்திவிட, சற்றுநேரம்‌ அப்படியே இருந்தபின்‌ 
ஓர்‌ ஆறுதல்‌ பெருமூச்சு விட்டாள்‌ மானசி! 

வசதியாக அவன்‌ தோள்மீது சாய்ந்து கொண்டு, 
“நான்‌ மட்டும்‌ எல்லாம்‌ சொல்ல வேண்டும்‌। நீங்கள்‌ 
மட்டும்‌ வாயைத்‌ திறக்கவே மாட்டீர்களாக்கும்‌?।'' 
என்று சலுகையுடன்‌ கேட்டாள்‌. 

“ஏன்‌? வாயால்‌ சொன்னால்‌ தானா? செய்கை 
புரியாதா? பஸ்சில்‌ நெரிசலில்‌ செல்லவேண்டாம்‌ எனறு 
கார்‌ அனுப்பினேனே! உன்‌ அறைக்குள்‌ ஒரு தரம்‌ வந்து 
பார்த்ததுமே மெத்தை வந்ததே! நீ ஊகிக்கவே இல்‌ 
லையா? உனக்கு உடம்பு சரியில்லாத அன்று டீலர்‌, 
எக்ஸ்போர்ட்‌ என்று இல்லாத கதை சொல்லிக்‌ கொண்டு 
வந்தேனே? தேவகி மேடம்‌ கடிதம்‌ கொடுத்தபோது 
எவ்வளவு பக்கத்தில்‌ நின்றேன்‌! 

“இவ்வளவு செய்தவர்‌, இரண்டு வார்த்தை சொல்‌ 
லியும்‌ இருக்கலாமல்லவா?'' 

மீண்டும்‌ காரை ஓட்டத்‌ தொடங்கினான்‌ அவன்‌. 

“எப்படிச்‌ சொல்வது? நீதான்‌ முதலிலேயே, இரண்‌ 
டாம்தாரம்‌! பிள்ளைக்கு அப்பா! வயது வித்தியாசம்‌ 
என்றெல்லாம்‌ முகத்தில்‌ அடித்தாற்‌ போலச்‌ சொல்லிவிட்‌ 
டாயே! இப்போதுகூடக்‌ காப்பாற்றிய நன்றியால்‌ இப்ப 
டிப்‌ பேசுகிறாயோ என்னவோ'' என்றான்‌ அவன்‌! 

'ஐயையோ! அப்படியெல்லாம்‌ கிடையாது!'' என்‌ 
றாள்‌ மானசி அவசரமாக! ''அன்றைக்கு அப்படி நான்‌ 
சொன்னபோது, எனக்கு என்னையும்‌ தெரியாது! உங்க 
ளையும்‌ தெரியாது!'' 

“இப்போது, தெரிந்துவிட்டதா?'' என்றான்‌ அவன்‌ 
காரை மெதுவாக ஓட்டியபடி. 

“ம்‌! குறைந்தபட்சமாய்‌... என்னை நன்றாகத்‌ 


தெரிந்து கொண்டு விட்டேன்‌!'' 


''ஆனால்‌ அன்றைக்கு நீ அடுக்கிய குறைகள்‌ 
எல்லாம்‌ இப்போதும்‌ அப்படியே இருக்கின்றன! என்று 
நினைவூட்டினான்‌ அவன்‌. 

ஒரு பெருமூச்சு விட்டு, '“அன்றைக்கு வாயை 
மூடிக்‌ கொண்டு சும்மா இருந்திருந்தால்‌, இன்றைக்கு 
இந்த விளக்கத்துக்குத்‌ தேவை இருந்திராது। சொல்கி 
றேன்‌, கேளுங்கள்‌. குழந்தை பற்றிச்‌ சொன்னேன்‌. 
அல்லவா? இன்றைக்கு, இந்துவை விட்டுப்‌ பிரிந்து 
போக என்னால்‌ முடியவே முடியாது! கடவுளே! 
அன்றைக்கு நீங்கள்‌ பிரிவுக்குத்‌ தயார்‌ பண்ணிக்‌ 
கொள்ளச்‌ சொன்னீர்களே! அதை மறந்தே போனே 
னே!'' என்றாள்‌ மானசி. 

“ஏன்‌ சொன்னேன்‌ என்று தெரியாதா? பிரிய 
நேர்ந்தால்‌, நீயும்‌ குழந்தையும்‌ அதிகமாக வருந்தக்‌ 
கூடாதே என்றுதானே?'' 

“அப்போது, அப்படித்‌ தோன்றவில்லை! “போய்‌ 
விடு' என்கிறீர்களாக்கும்‌ என்று, இரவு முழுவதும்‌ 
அழுதேன்‌!" ' 

“அதனால்‌ தான்‌ மறுநாள்‌, சளி, தலைவலி 
எல்லாம்‌ வந்ததாக்கும்‌?'' என்று கேட்டபோது, உமா 
காந்தனின்‌ குரலில்‌ மீண்டும்‌ சிரிப்பு இருந்தது! 

“பின்னே, அழுதேன்‌! அதுவும்‌, இதற்காக அழு 
தேன்‌ என்று சொல்ல முடியுமா? அப்புறம்‌, என்‌ 
கவுரவம்‌ என்னாவது?'' என்று அவளும்‌ நகைத்தாள்‌. 

கூடச்‌ சேர்ந்து சிரித்துவிட்டு, ''அப்புறம்‌'' என்று 
கேட்டான்‌ அவன்‌. 

“அப்புறம்‌ என்ன? நம்‌ இருவருக்கும்‌ எட்டுவயது 
தானே வித்தியாசம்‌? அது ஒன்றும்‌ பெரிய வேறுபாடு 
இல்லையே! 

“இருக்கலாம்‌! ஆனால்‌ அந்த இரண்டாம்தாரம்‌? 
அதை ஒன்றுமில்லை என்று ஒதுக்கமுடியாதே! ஒருத்தி 
யோடு வாழ்ந்தவன்‌ என்கிற வெறுப்பு எப்படி மாறும்‌?” 

அன்றைக்கு வாயை மூடிக்கொண்டு இருந்திருக்க 
லாமே என்று மானசி மீண்டும்‌ தன்னையே நொந்து 
கொண்டாள்‌! ஆனால்‌, இதற்குப்‌ பதில்‌ கூறாமல்‌ தீராது! 


சற்று யோசித்து விட்டு, ''காரைக்‌ கொஞ்சம்‌ 
நிறுத்துகிறீர்களா?'' என்று கேட்டாள்‌. 

அவன்‌ மீண்டும்‌ ஓரமாய்க்‌ காரை நிறுத்தினான்‌. 

அவன்‌ தோளைத்‌ தொட்டு, '“இங்கே நன்றாகத்‌ 
திரும்பி என்னைப்‌ பாருங்கள்‌!'' என்றவள்‌, அவன்‌ 
திரும்பியதும்‌ சொன்னாள்‌. 

காரின்‌ உள்ளே விளக்கு எரியாவிட்டாலும்‌, தெரு 
விளக்கின்‌ ஒளியில்‌ அவன்‌ முகம்‌ அவளுக்கு நன்றா 

கவே தெரிந்தது! அவனையே நேராக நோக்கி, ''சற்று 
முன்‌ என்னைக்‌ காப்பாற்றினீர்களே! அதற்குமுன்‌ அவன்‌ 
என்னைத்‌ தொட்டிருந்தால்‌.. அதன்பிறகு, நீங்கள்‌ 
இரண்டாவதுதானே என்று என்னை விட்டுவிடுவீர்க 
ளா?'' என்று கேட்டாள்‌. 

''மாட்டேன்‌!' என்றான்‌ அவன்‌ உறுதியான குர 
லில்‌! “இந்த ஒருநாள்‌ என்றல்ல, ஒருமாதம்‌ கழித்தே 
உன்னை மீட்க முடிந்திருந்தாலும்‌ அப்படித்தான்‌! ”' 

“பாருங்கள்‌! இந்த நாட்டில்‌, கற்பு, அது, இதெல்‌ 
லாம்‌ பெண்களுக்குத்‌ தான்‌ என்று பெரும்பாலும்‌ 
கூறப்படுகிற தேசத்தில்‌ இருந்துகொண்டு இப்படிச்‌ 
சொல்கிறீர்களே! நான்‌ மட்டும்‌ உங்களை எப்படி 
விடுவேன்‌? '' 

“அன்றைக்கு நீயே... 

ஒரு விரலை அவனது உதடுகளின்‌ மீது வைத்து, 
அவன்‌ பேச்சைத்‌ தடுத்து, '“அன்றைக்கு உங்களிடம்‌ 
அப்படிச்‌ சொன்னவள்‌, உள்ளத்தால்‌ வளர்ந்திராத 
ஒருத்தி காதல்‌ என்றால்‌ என்னவென்றே அறியாதவள்‌!।”' 
என்றாள்‌ மானசி. 


ஒரு கையால்‌, தன்‌ உதட்டின்‌ மீது இருந்த விரலைப்‌ 
பற்றி முத்தமிட்டு, “'இப்போது? இப்போது எல்லாமே 
தெரிந்து விட்டதா?'' என்று குறுஞ்சிரிப்புடன்‌ கேட்டான்‌ 
அவன! 

லேசாகத்‌ தலைசரித்து, கடைக்கண்ணால்‌ அவனை 
நோக்கி, '“உங்களுக்கு என்ன தோன்றுகிறது?'' என்று 
கள்ளச்சிரிப்புடன்‌ கேட்டாள்‌ அவள்‌! 

“எனக்கா?'' என்று, சட்டென மானசியைத்‌ தழுவி 
முத்தமிட்டான்‌ அவன்‌. உடனேயே, அவளை விடுவித்து 
விட்டுக்‌ காரை எடுத்தான்‌! ''திருமணம்‌ என்கிற 
லைசன்ஸ்‌ கிடைக்கும்‌ வரை, நாம்‌ இருவரும்‌ இப்படித்‌ 
தனியே இருப்பது ஆபத்து என்று தோன்றுகிறது!'' 
என்று, கூறி உமாகாந்தன்‌ சிரிக்க, சட்டென நாணிச்‌ 


சிவந்தாள்‌ அவள்‌! 


